

سیرت اور اصول سیرت پر اردو میں پہلی کتاب

# علوم السیرة

اصول ومصطلحات

پیش لفظ

ڈاکٹر محمد حسین منظر صدیقی

تحقیق

مولانا عثمان غنی نعمانی

دارالاسلام



سیرت نگاری کے علوم و اصول پر اردو میں پہلی کتاب

# علوم السیرة

اصول و مصطلحات

تحقیق

مولانا عثمان غنی نعمانی

پیش لفظ

ڈاکٹر محمد حسین منظر صدیقی

دارالاسلام

لَا إِلَهَ إِلَّا اللَّهُ مُحَمَّدٌ رَسُولُ اللَّهِ

إِنَّ الدِّينَ عِنْدَ اللَّهِ الْإِسْلَامُ ۗ ۱۹۹۲-۲۰۱۷

ع ۶۹۳

فیضانِ نورِ علم

امام اعظم مجتہد مطلق مؤسس فقہ حنفی ابوحنیفہ نعمان بن ثابت رضی اللہ عنہ  
امام المتکلمین مصحح عقائد المسلمین ابو منصور محمد بن محمد ماتریدی رضی اللہ عنہ  
غوث اعظم شیخ طریقت حضرت سید محی الدین عبدالقادر جیلانی رضی اللہ عنہ  
امام ربانی مجدد الف ثانی حضرت شیخ احمد فاروقی سرہندی رضی اللہ عنہ  
برکت المصطفیٰ فی الہند شیخ محقق حضرت شاہ عبدالحمق محدث دہلوی رضی اللہ عنہ  
اعلیٰ حضرت امام اہل سنت شاہ احمد رضا خان فاضل بریلوی رضی اللہ عنہ

میر مجلس

۱۹۹۹

جامع الطریقین، مرج البحرین، شیخ الحدیث والتفسیر

حضرت پیرسائیں علامہ غلام رسول قاسمی قادری نقشبندی رضی اللہ عنہ

مجلس اعزاز

ڈاکٹر محمد ہمایوں عباس شمس، ڈاکٹر محمد ثاقب خان، سید فضل الرحمن، پروفیسر دلاور خان  
راجا رشید محمود، مولانا محمد ابراہیم فیضی، ڈاکٹر حافظ محمد سعد اللہ، ڈاکٹر تفسیر عباس  
پروفیسر فخر زمان، حافظ محمد عارف گھانچی، جمال الدین افغانی، حافظ فریاد علی قادری

صاحب الارشاد

مؤسس و مدیر

محمد رضا الحسن قادری

یادگار اسلاف مولانا مفتی غلام حسن قادری

ضابطہ و دستور

سلسلہ مطبوعات: 57، طبع: ربیع الاول 1439ھ / دسمبر 2017ء، قیمت: 400 روپے

## فہرست

صفحہ	مضامین	شمار
۷	پیش لفظ	۱
	ڈاکٹر محمد یسین مظہر صدیقی	
۹	مقدمہ	۲
	مؤلف	
۱۹	باب اول	۳
	بنیادی مباحث	
۲۱	حدیث، سنت اور سیرت کی تعریف	۴
۲۱	حدیث کا لغوی معنی	۵
۲۳	حدیث کا اصطلاحی معنی	۶
۲۸	سنت کی لغوی تعریف	۷
۲۹	سنت کی اصطلاحی تعریف	۸
۳۲	لفظ "السیرة" کی لغوی دلالت	۹
۳۸	سیرت کی اصطلاحی تعریف	۱۰

صاحبزادہ محمد یسین

(۱۵/۲)

۳۹	۱۱	متقدمین کے نزدیک سیرت کی اصطلاح
۴۵	۱۲	متوسطین کے نزدیک سیرت کی اصطلاح
۴۹	۱۳	متاخرین کے نزدیک سیرت کی اصطلاح
۶۵	۱۴	سیرت کی حدیث، سنت اور تاریخ سے نسبت
۷۴	۱۵	صحیح بخاری میں ایام النبی سے کیا مراد ہے؟
۸۵	۱۶	سیرت کی قدیم ترین تالیف
۹۸	۱۷	مصادر سیرت
۱۰۱	۱۸	سیرت نگار کی شرائط
۱۲۱	۱۹	باب دوم
		علوم سیرت اور اسلوب قرآن
۱۳۵	۲۰	قصص الانبیاء کا اسلوب اور علم سیرت کی خاکہ سازی
۱۴۱	۲۱	مقاصد سیرت
۱۴۷	۲۲	مصطلحات السیرة
۱۵۱	۲۳	مضامین سیرت کی ثبوت کے اعتبار سے اقسام
۱۶۱	۲۴	باب سوم
۱۶۳	۲۵	روایات سیرت ذکر کرنے میں قدیم سیرت نگاروں کے مناجح
۱۶۴	۲۶	تجمیع اور تقطیع
۱۶۵	۲۷	الاشاداء الجمعی
۱۷۴	۲۸	مرسل جمعی

۱۸۵	۲۹ مرویات سیرت کے نقد کے اصول
۱۸۵	۳۰ معارضہ
۱۸۹	۳۱ عرض القول علی اجماع اہل المغازی
۱۹۴	۳۲ عرض القول علی اجماع اہل المغازی
۲۱۳	۳۳ ائمہ سیرت کے طبقات
۲۲۷	۳۴ خلاصہ مباحث
۲۲۹	۳۵ مصادر
۲۳۵	۳۶ محقق ایک نظر میں







## پیش لفظ

”علوم السیرة - اصول و مصطلحات“ کے ایک اہم موضوع پر مولانا عثمان غنی نعمانی سلمہ اللہ تعالیٰ کا تحقیقی کام بہت اہم جہات رکھتا ہے۔ مصطلحات کی تشریح و تفسیر اور تعبیر میں انھوں نے متقدمین اور متوسطین وغیرہ کے فرق پر دقت نظر سے کام کیا ہے، جو فکری و فنی ارتقا کو بیان کرتا ہے۔ حدیث، سنت اور سیرت کا باہمی فرق اور امتیاز فنی بھی ایک دوسری جہت ہے، اور اس سے زیادہ ان تینوں کا باہمی ارتباط اہم تر ہے۔ انھوں نے مصادر سیرت کا عمومی جائزہ لیا ہے اور سیرت نگاری کی شرائط کا خصوصی باب رقم کیا ہے، جو ایک نئی جہت ہے۔ باب دوم اور باب سوم کے دوسرے مباحث بھی اسی طرح بہت اہم اور نئے ابعاد کے حامل ہیں۔ سیرت نگاری کی الاسناد الجمعی پر بحث محدثین اور صاحبان حدیث کے اعتراض و رد کو ختم کرنے کے لیے کافی ہے کہ محدثین کرام نے بھی بسا اوقات سیرت نگاروں کا طریق روایت اختیار کیا ہے۔ فنی اعتبار سے سیرت نگاروں کے اجماع کی ایک قوت ہے، اور اس کا اعتراف اصول و اطلاق کے لحاظ سے کیا جانا چاہیے۔ اس موضوع خاص پر مصنف گرامی نے ایک توجہ طلب

اور قابلِ قدر موقف اختیار کیا۔ یہ مختصر تنقیدی اور تحلیلی تجزیہ اصولِ سیرت نگاری کی تعیین و تدوین میں رہ نما خطوط کا کام کرے گا ان شاء اللہ العزیز۔

خاکسار راقم، محقق و مشرف دونوں کو تیرہ دل سے مبارک باد دیتا ہے کہ اللہ تعالیٰ کے فضل سے ان کی طلب صادق پر ان کو ایک اہم جہت فنی پر کام کرنے کی توفیق عطا کی۔

خادمِ علم و علما

ڈاکٹر محمد یسین منظر صدیقی

لاہور

۷ نومبر ۲۰۱۷ء



## مقدمہ

علوم کی تاریخ کا مطالعہ کیا جائے تو وہ تدوین کے مختلف مراحل سے گزرتے ہوئے تکمیل کی صورت اختیار کرتے ہیں اور ہر مرحلہ میں ایسے اسباب موجود ہوتے ہیں جن کو سامنے رکھتے ہوئے اُس علم کے ماہرین علم کے فنی ارتقا کے لیے اپنی خدمات پیش کرتے ہیں۔ اُن اسباب میں ایک اہم سبب عصر حاضر کا تقاضا ہے کہ موجودہ زمانہ کے لوگوں کی ضرورت اور کامل استفادہ کے لئے سابقہ علوم ہمہ جہت سے کافی ہیں یا پھر ان میں فنی اور تحقیقی کاوش کی ضرورت ہے۔ چنانچہ ضرورت محسوس ہونے پر اُس علم سے واقفیت رکھنے والے علما اپنی تحقیقی خدمات پیش کرتے ہیں۔

اسی مرحلہ میں علوم اسلامیہ اور دوسرے علوم میں امتیاز ہوتا ہے۔ اسلامی علوم کی تدوین ہو یا ارتقا، بہ ہر صورت اسلام کی نصوص کی رعایت ضروری ہے، ان نصوص کو نہ ہی تبدیل کیا جاسکتا ہے اور نہ ہی رد کیا جاسکتا ہے، بلکہ تدوین و ارتقا کے ہر مرحلہ میں ان نصوص کا احترام اور انہیں تسلیم کرنا ضروری ہے۔

علم سیرت کی تدوین متقدمین کے زمانے میں ہو چکی تھی اور پھر تسلسل کے ساتھ اس موضوع پر تصنیفی و تالیفی خدمات سرانجام جاتی رہیں مگر زمانہ ماضی کی تصنیفی خدمات پر ضبط و تدوین، جمع و ترتیب کا پہلو زیادہ نمایاں ہے جب کہ عصر حاضر میں سیرت کے حوالے سے جو کاوشیں ہو رہی ہیں ان میں سے اکثر پر نقد و نظر، روایت و درایت کا عنصر غالب نظر آتا ہے۔ اور وقت اس بات کا متقاضی بھی ہے کہ سیرت کے اصول

و مصطلحات کی تدوین کی جائے تاکہ حال و مستقبل میں سیرت نگاروں کے لیے ذخیرہ سیرت کو روایت و درایت کے معیار پر رکھنے کے لیے ایک اصولی سانچہ موجود ہو۔ زیر نظر کتاب اسی سلسلہ کی ایک کڑی ہے، جس میں علم سیرت کے کچھ اصول و مصطلحات کی وضاحت کرنے کی کوشش کی گئی ہے۔

اللہ تعالیٰ نے اپنے رسول ﷺ کی سیرت طیبہ کی حفاظت کی ذمہ داری علما کو سونپی، جنہوں نے سیرت طیبہ کو مدون کیا اور اس علم کو ضیاع اور تحریف سے محفوظ رکھا۔ سیرت کے موضوع پر قدیم و جدید لوگوں نے کتب تصنیف کیں، جن میں فقہاء، مفسرین، محدثین، نسابین، مؤرخین، اہل لغت، مستشرقین، مستغربین وغیرہ سب حضرات شامل ہیں۔ مؤخر الذکر میں سے بعض لوگوں نے سیرت میں شکوک و شبہات ڈالنے کی کوشش کی، لیکن وہ اپنے مقصد میں کامیاب نہ ہو سکے، اس لیے کہ اہل علم نے قرون اولیٰ میں ہی روایات سیرت کے ضبط و تصنیف کا مرحلہ طے کر لیا تھا۔ روایات سیرت کے ضبط و حفظ کی ابتدا قرن اول سے ہی ہو چکی تھی اور صحابہ کرام رضی اللہ عنہم کے بچے روایات سیرت کو باقاعدہ یاد کیا کرتے تھے، چنانچہ روایت و سماع کے اس مرحلے سے گزرتے ہوئے سیرت کی تدوین ہوئی۔

سیرت طیبہ کا مطالعہ ہر انسان کے لیے ضروری ہے، مسلمان کے لیے تو اس لیے ضروری ہے کہ اس کی دارین میں نجات حضور ﷺ کی اتباع میں ہے اور آپ کی کامل اتباع سیرت طیبہ کے مطالعہ کے بغیر ممکن نہیں، اور ایک غیر مسلم کے لیے اس لیے ضروری ہے کہ نوع انسانی میں مرد کامل کا صرف یہی ایک نمونہ ہے۔

مطالعہ سیرت کے لیے سب سے لازمی چیز سیرت کے مصادر و مآخذ سے واقفیت ہے اور سیرت کے مآخذ مختلف ہیں، جن میں قرآن کریم، کتب تفاسیر، کتب احادیث، کتب تاریخ، کتب سیرت، کتب بلدان، کتب شعر وغیرہ شامل ہیں۔ مآخذ کے اختلاف کی بنا پر روایات سیرت کی صحت و ثبوت میں فرق آنا ایک امر لازم ہے۔ بسا اوقات ایک ہی واقعہ کے کچھ حصے کا معیار حد تو اتر کو پہنچا ہوتا ہے اور کچھ حصہ حدیث صحیح کی شرائط کو پورا کر رہا ہوتا ہے، اور کچھ حصہ تاریخی روایات سے ثابت ہوتا ہے۔ واقعہ معراج میں یہ ساری اقسام پائی جاتی ہیں۔

مصادر و مآخذ کے اسی اختلاف کی بنا پر روایات سیرت مختلف اقسام میں تقسیم ہوتی ہیں۔ ہر قسم کی الگ مصطلحات اور اصول ہیں۔ ایسا ممکن نہیں کہ کسی ایک مصدر کے اصول پر تمام روایات سیرت کو پرکھا جائے۔ جیسا کہ مصادر سیرت میں ایک مصدر کتب احادیث ہیں تو تمام ذخیرہ سیرت کو اصول حدیث کے میزان میں تو لا جائے، اس لیے کہ ممکن ہے سیرت طیبہ کی کوئی تاریخی روایت اصول حدیث کے معیار پر پوری نہ اترے، لیکن اصول تاریخ کے اعتبار سے وہ ٹھیک ہو، جیسا کہ صحت سند دائماً صحت متن کو مستلزم نہیں ہے، اسی طرح عدم سند عدم صحت متن کو دائماً مستلزم نہیں ہے، بلکہ ممکن ہے وہ متن صحیح یا حسن ہو۔ تو جب روایات سیرت کی اقسام تعدد و مصادر کی بنا پر مختلف ہیں تو سیرت کی ہر قسم کی اپنی مصطلحات اور اصول ہوں گے۔ زیر نظر کتاب انہیں اصول و مصطلحات پر مشتمل ہے۔ اس کے علاوہ اس کتاب میں سیرت طیبہ کا علمی اور خارجی اطلاق، سیرت، حدیث اور سنت کی مصطلحات میں باہمی نسبت، راویان

سیرت کی شرائط، متقدمین سیرت نگاروں پر نقد و جرح کا جائزہ روایات سیرت کے نقد کاروائی و درایتی معیار، اخذ سیرت کے طریقے، سیرت طیبہ سے فقہی احکام کا ثبوت، سیرت نگار کی شرائط وغیرہ امور کا ذکر ہوگا۔

اس مجوزہ تحقیق کی اہمیت و افادیت کے چند پہلو حسب ذیل ہیں:

۱۔ عصر حاضر کا تقاضا ہے کہ روایات سیرت کے لیے اصول و مصطلحات کی تشکیل دی جائے۔

۲۔ اس موضوع سے سیرت طیبہ میں تحقیق کے کئی نئے ابواب منکشف ہوں گے۔

۳۔ روایات سیرت کی اسناد کے درجات متعین ہوں گے۔

۴۔ قدیم سیرت نگاروں کے ہاں روایات سیرت کے اخذ کے طرق کی تعیین ہوگی۔

۵۔ راویان سیرت کی شرائط کا تعیین ہوگا۔

۶۔ اصول و مصطلحات سیرت میں جن علوم کی ضرورت ہے ان علوم کا تعیین ہوگا۔

۷۔ مستقبل میں سیرت نگاروں کے لیے روایات سیرت کی تحقیق کے لیے ایک

اصولی سانچہ موجود ہوگا۔

اصول سیرت نگاری کیا ہونے چاہئیں؟ اس موضوع پر ابھی تک کوئی مستقل

تصنیف سامنے نہیں آئی، اس موضوع کے کسی خاص پہلو پر اگر کوئی علمی کاوش نظر آتی

ہے تو وہ کتب سیرت کی ابتدا میں لکھے جانے والے مقدمات کے ضمن میں آتی ہے۔

چنانچہ دور جدید کے بعض سیرت نگاروں نے سیرت نگاری میں اصول روایت

و درایت کی اہمیت اور اصولوں کی نشان دہی کی ہے۔

مولانا شبلی نعمانی نے ”سیرت النبی“ کے مقدمے میں اسلامی فن روایت، عقل و درایت کی اہمیت اور بلند مقام کو صحابہ کرام کے طرز عمل اور علمائے نقد حدیث کے قواعد کی روشنی میں درج ذیل نکات میں پیش کیا ہے:

- ۱- سب سے پہلے واقعہ کی تلاش قرآن مجید میں پھر احادیث صحیحہ میں پھر عام حدیث میں کرنی چاہیے، اگر نہ ملے تو روایات سیرت کی طرف توجہ کی جائے۔
- ۲- کتب سیرت محتاج تنقیح ہیں اور ان کی روایات و اسناد کی تنقید لازم ہے۔
- ۳- سیرت کی روایتیں بہ اعتبار پایہ صحت احادیث کی روایتوں سے فروتر ہیں، اس لیے بہ صورت اختلاف احادیث کی روایات کو ہمیشہ ترجیح دی جائے گی۔
- ۴- بہ صورت اختلاف روایات احادیث رواة ارباب فقہ و ہوش کی روایات کو دوسروں پر ترجیح ہوگی۔
- ۵- سیرت کے واقعات میں سلسلہ علت و معلول کی تلاش نہایت ضروری ہے۔
- ۶- نوعیت واقعہ کے لحاظ سے شہادت کا معیار قائم کرنا چاہیے۔
- ۷- روایات میں اصل واقعہ کس قدر ہے اور راوی کی ذاتی رائے و فہم کا کس قدر جزو شامل ہے۔
- ۸- اسباب خارجی کا کس قدر اثر ہے۔
- ۹- جو روایات عام وجوہ عقلی، مشاہدہ عام، اصول مسلمہ اور قرآن حال کے خلاف ہوگی، لائق حجت نہ ہوگی۔
- ۱۰- اہم موضوع پر مختلف روایات کی تطبیق و جمع سے اس کی تسلی کر لینی چاہیے کہ راوی سے ادائے مفہوم میں تو غلطی نہیں ہوئی ہے۔

۱۱۔ روایاتِ آحاد کو موضوع کی اہمیت اور قرآنِ حال کی مطابقت کے لحاظ سے قبول کیا جانا چاہیے۔

مولانا شبلی نعمانی کے علاوہ مولانا عبدالرؤف دانا پوری نے ”اصح السیر“ میں درایتی پہلو پر اور اکرم ضیاء العمری ”السيرة النبوية الصحيحة“ کے مقدمے میں اصولِ سیرت نگاری کے حوالے سے کچھ گفتگو کی ہے۔ اس موضوع پر لکھے جانے مضامین میں یا تو شبلی نعمانی کے بیان کردہ قواعد پر تبصرہ ہوتا ہے یا اس بات پر بحث ہوتی ہے اصول حدیث ہی اصول سیرت ہیں۔

ڈاکٹر صلاح الدین ثانی ”اصول سیرت نگاری“ کے نام سے ایک کتاب تحریر کی ہے، لیکن کتاب میں اصول سے مراد قواعد نہیں بلکہ مآخذ ہیں، چنانچہ کتاب میں سیرت کے مآخذ کے حوالے سے گفتگو کی گئی ہے۔ اصول سیرت نگاری کے حوالے سے کتب سیرت کے مقدمات میں جو ابحاث ہیں وہ بہت مختصر اور موضوع کے احاطہ کے اعتبار سے غیر جامع ہیں، لہذا اس امر کی ضرورت ہے کہ اصول سیرت نگاری کے حوالے سے ایسی مبسوط تحقیق پیش کی جائے جو سیرت کی تمام اقسام اور ان اقسام کے اصول و مصطلحات کی جامع ہو۔

پیش نظر تحقیق میں مندرجہ ذیل باتوں کا جائزہ لیا گیا ہے:

- ۱۔ سیرت کی اصطلاح کا لغوی اور اصطلاحی اطلاق کیا ہے۔
- ۲۔ سیرت، سنت، حدیث اور تاریخ کے مابین نسبت کیا ہے۔
- ۳۔ مضامین سیرت کیا ہیں اور قرآن کریم سے ان کا استنباط کیسے کیا جائے۔



- ۴۔ علمائے سیرت کے طبقات کی درجہ بندی کیسے کی جائے۔
- ۵۔ روایات سیرت کے صحت و ضعف کے اعتبار سے درجات تعیین کیسے کی جائے۔
- ۶۔ روایات سیرت کے نقد کے اصول کون سے ہیں۔
- اس کے لیے ہم نے اپنے اس مقالہ کو تین ابواب اور نو فصول میں تقسیم کیا ہے۔
- سیرت النبی کے علوم و اصول پر مزید تحقیق کے لیے ہمارے نزدیک چند تجاویز پیش کی جاتی ہیں جن پر غور و فکر ناگزیر ہے، تاکہ اس علم کے ارتقائی مراحل کو لازمی تقاضوں کے مطابق عبور کیا جاسکے۔

علم سیرت کے مضامین کو مجموعی طور پر دو اقسام میں تقسیم کیا جاسکتا ہے:

- ۱۔ وہ مضامین جن کا تعلق خالص روایت سے ہے اور درایت کو اس میں کوئی دخل نہیں ہے، جیسے شمائل، معجزات، دلائل وغیرہ۔
- ۲۔ علم سیرت کے وہ مضامین جن میں درایت کو بھی دخل ہے، جیسے مغازی وغیرہ
- قسم اول میں رائے کا کوئی دخل نہیں ہے، چنانچہ رائے کی بنا پر ان مضامین میں کچھ نہیں کہا جاسکتا، جب کہ قسم ثانی میں رائے کا بھی دخل ہے اور رائے کی بنا پر ہی اسباب و نتائج پر بحث کی جاسکتی ہے، علمائے سیرت پر محدثین کی طرف سے جرح کی ایک بڑی وجہ واقعات میں اپنی رائے کو داخل کرنا ہے، مضامین میں تنوع کی بنا پر روایات سیرت کو پرکھنے کے اصول میں بھی تنوع آئے گا، لہذا روایت کے مضمون کو مد نظر رکھتے ہوئے اس کے ثبوت اور عدم ثبوت سے بحث کی جائے گی۔

علم سیرت کی مرسل اور مقطوع روایات کو صرف اس بنا پر رد نہیں کر دیا جائے گا کہ ان کی سند میں انقطاع ہے، بلکہ مراسیل کی مسانید تلاش کر کے ان کا ضعف دور کیا

جائے گا، اور اگر مرسل روایت کہیں مسند نہ ملے تو اس کے شواہد تلاش کر کے صحت کا درجہ متعین کیا جائے گا۔ لہذا کتب سیرت کی مرسل روایات پر تحقیقی کام کی اشد ضرورت ہے، جیسے سیرت ابن ہشام کی مرسل روایت پر تحقیقی کام ہو تو اس کتاب کی تمام مرسل روایات کا درجہ سامنے آجائے گا۔ اور بہت سی روایات درجہ ضعف سے نکل کر درجہ صحت میں آجائیں گی۔

علم سیرت کے رجال پر تحقیقی کام عصر حاضر کا اہم تقاضا ہے، جس طرح حدیث کی مختلف کتب کے رجال پر مستقل کتابیں ہیں اسی طرح روایات سیرت کو نقل کرنے والے رجال کے احوال پر مشتمل کتب کی ضرورت ہے، تاکہ روایات سیرت کے رجال تک رسائی آسان ہو سکے۔

علم سیرت کے غریب الفاظ جن کی مراد تک وضاحت کے بغیر پہنچنا ممکن نہیں، ایسے تمام الفاظ کو یک جا کر کے ان کی مراد کی وضاحت کی جائے، تاکہ مطالعہ سیرت میں آسانی پیدا ہو سکے، اور غریب الفاظ کی مراد تک آسانی سے پہنچا جاسکے۔

علم سیرت کی متعارض روایات کو جمع کر کے اگر تطبیق ممکن ہو تو پہلے تطبیق دی جائے اور اگر تطبیق ممکن نہ ہو تو وجوہ ترجیح کی بنا پر ترجیح دی جائے۔ اس سے علم سیرت کی متعارض روایات بھی جمع ہو جائیں گی اور روایات میں تطبیق اور ترجیح بھی ہو جائے گی۔

### کلمہ شکر

سب سے پہلے اللہ تعالیٰ کا شکر ہے کہ اسی کی توفیق اور فضل و احسان سے یہ کتاب پایہ تکمیل کو پہنچی۔ دورانِ مقالہ بہت سے مقامات ایسے آئے جہاں اللہ رب

العزت کی غیبی مدد کا مشاہدہ ہوا، اور بہت مشکل کام بہت آسانی سے حل ہو گیا۔ اللہ رب العزت کے بعد اگر میں ان تمام حضرات کا شکر یہ ادا نہ کروں جنہوں نے اس کتاب میں میری کسی بھی طرح سے مدد کی تو یہ بہت بڑی احسان فراموشی ہوگی، اور رسول اللہ ﷺ کا فرمان بھی ہے:

من لم يشكر الناس لم يشكر الله۔

جس نے انسانوں کا شکر یہ ادا نہیں کیا اس نے اللہ کا شکر بھی نہیں ادا کیا۔

میں اپنے تمام گھر والوں خاص طور پر اپنے والدین کریمین اور بھائیوں کا تہ دل سے مشکور ہوں، جنہوں نے مجھے ہر طرح کی ذمہ داریوں سے آزاد کر کے اس کتاب کے لکھنے کے لیے وقف کر دیا۔ یہ بات سچ ہے کہ اگر ان کا یہ احسان نہ ہوتا تو شاید میں اس کام کو انجام نہ دے پاتا۔ اور اپنی اہلیہ کا بھی شکر گزار ہوں جس نے شادی کے ابتدائی دنوں میں ہی اس کام کے سرانجام دینے میں میرے ساتھ ہر ممکن تعاون کیا۔ اللہ ان سب کو اپنی جناب سے خیر کا بدلہ عطا فرمائے اور ان کی صحت اور مال و جان میں برکتیں عطا فرمائے۔ (آمین!)

مادرِ علمی جی سی یونیورسٹی اور اس کی تمام انتظامیہ خاص طور پر وائس چانسلر ڈاکٹر محمد علی، ڈاکٹر عمر حیات صاحب، ڈاکٹر حامد رضا صاحب، اور پروفیسر ڈاکٹر ہمایوں عباس شمس صاحب کا تہ دل سے شکر یہ ادا کرتا ہوں، جنہوں نے ہر طرح سے میری حوصلہ افزائی کی اور ایسا بھرپور تعاون کیا کہ گویا محسوس ہوتا تھا کہ سخت گرمی میں کوئی شجر سایہ دار نصیب ہو گیا، ایک دفعہ تو تجارتی مصروفیات کی بنا پر تکمیل ناممکن دکھائی دینے لگی، لیکن سر ہمایوں عباس نے بہت ہی احسن طریقہ سے مجھے کام جاری رکھنے پر آمادہ

کیا۔ اللہ ان تمام اساتذہ کی صحت، عمر اور علم میں ترقی عطا فرمائے اور ان کا سایہ تادیر میرے سر پہ قائم رکھے۔ (آمین)

اس مقالہ میں جتنی بھی درست باتیں ہیں وہ میں نے اپنے اساتذہ کرام سے سیکھی ہیں اس میں میرا کوئی کمال نہیں، اور جہاں کہیں غلطی ہے وہ میری کم علمی کی وجہ سے سرزد ہوئی ہے، اس لیے کہ میرے اساتذہ نے میری تعلیم و تربیت میں اپنی تمام صلاحیتوں کو بھرپور طریقے سے استعمال کیا ہے، اور جہاں بھی رہنمائی کی ضرورت پیش آئی وہاں ہر ممکن میری مدد کی ہے۔ چنانچہ میں مادر علمی جامعہ دارالقرآن کے تمام اساتذہ اور جامعہ کے بانی شیخ القرقاری یسین صاحب اور ان کے صاحب زادے قاری جمیل الرحمن اور قاری عزیز الرحمن کا بھی تہ دل سے مشکور ہوں کہ ان حضرات نے درس نظامی کے ابتدائی مراحل سے آخر تک میری مکمل رہنمائی فرمائی۔

جن ملکی اور غیر ملکی سکالرز نے اس تحقیقی مقالہ کی تکمیل میں گہری دل چسپی کا اظہار کیا ان میں کراچی سے ڈاکٹر عبدالخلیم چشتی (جامعہ العلوم الاسلامیہ بنوری ٹاؤن) اور بیرونی سکالرز میں سے دکتور عبدالعزیز ربوشہ (جامعۃ الازہر)، دکتور عبدالرزاق مرزوق (جامعہ قاضی عیاض) مراکش سے تعلق رکھنے والے ہیں، جنہیں مغرب میں استاذ السیرة کے نام سے جانا جاتا ہے۔ دکتور عبدالرزاق مرزوق مقالے کی ابتدا سے مناقشہ تک مقالہ کی تفصیل اور مضامین سے مکمل آگاہ رہے ہیں اور بہت قیمتی مشوروں سے نوازا۔ اللہ پاک سب حضرات کو اپنی شان کے شایان بدلہ عطا فرمائے۔ آمین

عثمان غنی نعمانی

باب اول

بنیادی مباحث



## فصل اول:

### حدیث، سنت اور سیرت کی تعریف

علم حدیث، علم سنت اور علم سیرت تینوں کا تعلق رسول اللہ ﷺ کی ذاتِ عالیہ سے ہے، لیکن کیا ان علوم میں یکسانیت ہے؟ یا ان میں سے ہر علم کی اپنی ایک الگ شناخت ہے؟ اس بات کو جاننے کے لیے ضروری ہے کہ ان میں سے ہر علم کی لغوی اور اصطلاحی دلالت کو جانا جائے، تاکہ اس بات کی وضاحت ہو سکے کہ علومِ ثلاثہ میں سے ہر علم کا موضوع کیا ہے، اور ان کے اجزا کیا ہیں، جن سے مل کر یہ علوم وجود میں آئے۔

### حدیث کا لغوی معنی

حدیث ”حدث“ سے مشتق ہے۔ حروفِ اصلی: ح، د، ث۔ بہ معنی ”نیا ہونا“

جوہری حدیث کے معنی ان الفاظ میں بیان کرتے ہیں:

الحدیث نقیض القدیم۔

اور

الخبر یاتی علی القلیل والكثیر۔<sup>(۱)</sup>

حدیث قدیم کی نقیض ہے، اور حدیث کا معنی ”خبر“ جو (کلام) قلیل اور کثیر کے لیے آتی ہے۔

ازہری نے ”تہذیب اللغة“ میں حدیث کے دو معنی بیان کیے ہیں:  
پہلا معنی:

ما یحدث بہ المحدث تحدیثاً۔

یعنی وہ بات جو محدث بیان کرے۔

اور دوسرا معنی:

الجديد من الاشیاء۔

یعنی نئی چیز۔ (۲)

”لسان العرب“ میں حدیث کا معنی الجديد من الاشیاء، اور الخبر یاتی علی القلیل والكثیر، اور اس کی جمع ”الاحادیث“ بیان کی گئی ہے۔ (۳)

مرتضیٰ زبیدی لفظ حدیث کی لغوی تشریح ان الفاظ میں کرتے ہیں:

فاما الحدیث، فصفة یوصف بها كل شیء قریب المدة و

العهد به، و به سمی الحدیث، وهو الجديد من الاشیاء، و

الحدیث، الخبر مترادفان، یاتی علی القلیل والكثیر۔ (۴)

حدیث ہر اس چیز کی صفت ہے جو زمانہ قریب میں معرض وجود میں آئی

ہو۔ اسی وجہ سے حدیث کا معنی نئی چیز ہے۔ حدیث اور خبر مترادف ہیں،

قلیل و کثیر (کلام) کے لیے مستعمل ہیں۔

140199



## حدیث کا اصطلاحی معنی

اصول حدیث کی کتابوں میں حدیث کی تعریف میں عموماً دو اسلوب اختیار کیے جاتے ہیں، قدیم اسلوب میں قول، فعل اور تقریر کی نسبت حضور ﷺ کی طرف کی جاتی ہے، اور اسلوب جدید میں قول، فعل اور تقریر کی نسبت حضور ﷺ صحابہ کرام رضی اللہ عنہم اور تابعین رضی اللہ عنہم کی طرف کی جاتی ہے۔ اس کی وجہ اصول حدیث کے علما میں پایا جانے والا ایک اصولی اختلاف ہے، وہ یہ کہ حدیث کا لفظ جب مطلقاً بولا جائے تو اس سے مراد کیا ہوگا۔ حافظ ابن صلاح کی رائے یہ ہے کہ حدیث کا لفظ جب مطلقاً بولا جائے گا تو اس سے مراد آپ ﷺ کا قول اور فعل ہوگا اور اس اطلاق میں قول صحابی اور ان کے غیر (تابعی) داخل نہیں ہوں گے۔ (۵-الف) اور اسلوب جدید میں حدیث کے

اطلاق میں قول صحابی اور قول تابعی بھی شامل ہے۔ ثمرۃ اختلاف یہ ہوگا کہ اسلوب قدیم کے مطابق حدیث کی تعریف بعینہ وہی ہوگی جو حدیث مرفوعہ کی ہے۔ جب کہ اسلوب جدید کے مطابق حدیث اور حدیث مرفوعہ کی تعریف میں فرق ہوگا۔ اس نقطہ اختلاف کو سامنے رکھتے ہوئے حدیث کی تعریفات ذیل میں ملاحظہ فرمائیں، ان تعریفات سے دونوں اسلوب کے قائلین کی وضاحت بھی ہو جائے گی۔

حافظ ابن صلاح نے حدیث مرفوعہ کی تعریف ان الفاظ میں کی ہے:

و هو ما اضيف الى رسول الله ﷺ خاصة، و لا يقع

مطلقه على غير ذلك نحو الموقوف على الصحابة

وغیرہم۔ (۵-ب)

حدیث وہ ہے جس کی اضافت خاص طور پر رسول اللہ ﷺ کی طرف ہو اور مطلقاً (لفظ) حدیث اس کے علاوہ کے لیے نہیں آئے گا، جیسا کہ موقوف علی الصحابہ وغیرہم کے لیے۔

حافظ ابن صلاح کی بیان کردہ مندرجہ بالا تعریف کے الفاظ اس بات پر دلالت کر رہے ہیں کہ یہ حدیث کی تعریف ہے، اس لیے کہ حدیث مرفوع میں خاصہ کی قید لگانے کی ضرورت نہیں، کیوں کہ وہ تو پہلے ہی خاص ہے، اور اسی طرح حدیث مرفوع مطلق نہیں، بلکہ مقید ہے، اور حدیث مرفوع کے تحت مطلقاً حدیث کی تعریف کر کے اس بات کی وضاحت کی ہے کہ لفظ حدیث جب مطلقاً بولا جائے تو اس سے آپ ﷺ کا قول اور فعل مراد ہوگا۔

شیخ ابن تیمیہ کا حدیث کی تعریف کے بارے میں موقف یہ ہے:

الحدیث النبوی هو عند الاطلاق ینصرف الی ما حدث به  
عنه بعد النبوة۔ (۶)

مطلقاً حدیث نبوی سے مراد آپ ﷺ کا قول، فعل اور اقرار ہے، جو آپ ﷺ سے زمانہ نبوت کے بعد بیان کیا گیا ہو۔

امام طیبی نے ”الکاشف عن حقائق السنن“ کے مقدمے میں حدیث کی تعریف ان الفاظ میں کی ہے:

”الحدیث“ اعم من ان یکون قول الرسول ﷺ، او الصحابی، او التابعین، وفعلمهم وتقریرهم۔ (۷)

حدیث عام ہے خواہ وہ رسول اللہ ﷺ کا قول ہو یا صحابی یا تابعین کا یا ان کا فعل اور تقریر ہو۔

حافظ ابن حجر "زہمة النظر" میں رقم طراز ہیں:

الحدیث ما جاء عن النبي ﷺ - (۸)

اور "فتح الباری" میں لکھتے ہیں:

المراد بالحدیث فی عرف الشرع ما یضاف الی النبی ﷺ و کانه ارید به مقابلة القرآن لانه قدیم۔ (۹)

شریعت کے عرف میں حدیث سے مراد وہ جو نبی ﷺ کی طرف مضاف ہو۔ گویا یہ اصطلاح قرآن کے مقابلے میں مقرر کی گئی ہے، اس لیے کہ قرآن قدیم ہے۔

علامہ سیوطی "تدریب الراوی" میں نقل کرتے ہیں:

لا یطلق الحدیث علی غیر المرفوع الا بشرط التقیید۔ (۱۰)

غیر مرفوع پر حدیث کا اطلاق کرنے کے لیے قید کی شرط ضروری ہوگی۔

یعنی اگر غیر مرفوع پر حدیث کا اطلاق کرنا ہو تو اس طرح کیا جائے گا، حدیث

ابی ہریرة، حدیث قتادة، یہ قرینہ ہوگا کہ یہاں حدیث سے مراد غیر مرفوع ہے۔

امیر الصنعانی "توضیح الافکار" میں حدیث کی تعریف میں لکھتے ہیں:

هو كل ما صدر عنه ﷺ من قول او فعل او تقریر۔ (۱۱)

آپ ﷺ کے قول، فعل یا تقریر میں سے جو بھی آپ سے صادر ہو وہ حدیث ہے۔

شیخ طاہر الجزا ئری کی ”توجیہ النظر“ میں حدیث کے اصطلاحی معنی پر تحقیق یہ ہے:

الحدیث ما اذیف الی النبی علیہ الصلاة والسلام، فیختص بالمرفوع عند الاطلاق، ولا یراد به الموقوف الا بقرینة۔ واما الخبر فانه اعم، لانه یطلق علی المرفوع والموقوف، فیشمل ما اذیف الی الصحابة والتابعین، وعلیه یسمى کل حدیث خبرا، و لا یسمى کل خبر حدیثا۔ وقد اطلق بعض العلماء الحدیث علی المرفوع والموقوف، فیکون مرادفا للخبر، وقد خص بعضهم الحدیث بما جاء عن النبی علیہ الصلاة والسلام، والخبر بما جاء عن غیره، فیکون مباینا للخبر۔ (۱۲)

حدیث وہ ہے جس کی اضافت آپ ﷺ کی طرف ہو، اطلاق کے وقت (حدیث) مرفوع کے ساتھ خاص ہوگی اور بغیر قرینے کے موقوف مراد نہیں لی جائے گی۔ اور خبر عام ہے، اس لیے کہ اس کا اطلاق مرفوع اور موقوف پر ہوتا ہے، لہذا وہ شامل اس کو جس کی اضافت صحابہ اور تابعین کی طرف ہوگی، اسی بنا پر ہر حدیث خبر ہوگی اور ہر خبر حدیث نہیں ہوگی۔ اور بعض علما نے حدیث کا اطلاق مرفوع اور موقوف پر کیا ہے، تب حدیث خبر

کے ہم معنی ہوگی، اور بعض نے حدیث کو خاص کیا ہے اس چیز سے جو نبی ﷺ سے آئے اور خبر جو آپ کے علاوہ سے آئے، تب حدیث خبر کے متباین ہوگی۔

مولانا عبدالحی لکھنوی ”ظفر الامانی“ میں جرجانی کی بیان کردہ تعریف کی شرح میں لکھتے ہیں:

الحدیث ما جاء عن رسول الله ﷺ، او الصحابی، او التابعی، والخبر ما جاء عن غیر ذالك، ومن ثم يقال للمشتغل بالتواریخ اخباری، و للمشتغل بالسنة المحدث۔ (۱۳)

حدیث وہ ہے جو رسول اللہ ﷺ یا صحابی یا تابعی سے آئے، اور خبر وہ جو ان کے علاوہ سے آئے، اس لیے تواریخ میں مشغول کو اخباری اور سنت میں مشغول کو محدث کہا جاتا ہے۔

پھر بعض سے حدیث اور خبر میں عموم و خصوص مطلق کی نسبت نقل کرنے کے بعد لکھتے ہیں:

والتحقیق عند ارباب هذا الفن ان الخبر مرادف للحدیث۔

اس فن کے علما کے ہاں محقق بات یہ ہے کہ خبر اور حدیث یکساں ہیں۔

بعض نے حدیث کی تعریف میں (قول، فعل اور تقریر) کے ساتھ صفت، رویا

اور حالت منام اور حالت بیداری میں حرکات و سکنات نبویہ کا اضافہ کیا ہے۔

ابوشہبہ حدیث کی تعریف ان الفاظ میں کرتے ہیں:

هو اقوال النبي ﷺ و افعاله، و تقريراته، و صفاته الخلقية  
و الخلقية۔ (۱۴)

حدیث نبی ﷺ کے اقوال، افعال، تقریرات اور اوصاف خلقی اور  
اوصاف اخلاقی ہیں۔

### سنت کی لغوی تعریف

السنة عربی زبان کا لفظ ہے، حروف اصلی ”س، ن، ن“ ہیں۔

ازہری نے ”تہذیب اللغة“ میں سنت کا معنی الطريقة المستقيمة  
المحمودة بیان کیا ہے۔ (۱۵)

لہذا کہا جاتا ہے:

فلان من اهل السنة، و سنت لكم سنة فاتبعوها۔

اور حدیث میں ہے:

من سنّ فی الاسلام سنة حسنة کان له اجرها و اجر من عمل

بها من بعده من غیر ان ینتقص من اجورهم شیء و من سن

فی الاسلام سنة سيئة کان علیه وزرها و وزر من عمل بها

من بعده من غیر ان ینتقص من اوزارهم شیء۔ (۱۶)

جس نے اسلام میں کسی اچھے طریقے کو جاری کیا تو اسے اس کا ثواب بھی

ملے گا اور اس شخص کا ثواب بھی ملے گا جو اس کے بعد اس طریقے پر عمل

کرے گا، لیکن اس دوسرے شخص کے اجر سے کوئی نہیں کی جائے گی۔

اور جس نے اسلام میں کسی برے طریقے کو جاری کیا تو اسے اس کا گناہ بھی ملے گا اور اس شخص کا گناہ بھی ملے گا جو اس کے بعد اس طریقے پر عمل کرے گا، لیکن اس دوسرے شخص کے گناہ سے کوئی کمی نہیں کی جائے گی۔

”لسان العرب“ کے مطابق سنت کا اصل معنی ”الطريقة والسيرة“ ہے، سیرت چاہے اچھی ہو یا بری، اور سنت کا معنی الوجه (چہرہ) بھی ہے، اور سنة اللہ سے مراد اللہ تعالیٰ کے احکام اور اس کے امر و نہی ہیں۔ (۱۷)

”القاموس المحيط“ میں سنت کے معنی الوجه، السيرة، الطبيعة، اور تمر بالمدينة بیان کیے گئے ہیں۔ (۱۸)

”تاج العروس“ میں مذکورہ معانی بیان کر کے لکھا ہے:

السنة کی اصل سنة الطريق ہے اور سنة الطريق ایسے راستے کو کہتے ہیں جس پر پہلے لوگ چلے ہوں اور وہ بعد والوں کے لیے راہ اتباع بن گیا ہو۔ (۱۹)

### سنت کی اصطلاحی تعریف

امام ابو بکر الجصاص نے سنت کی تعریف بیان کرتے ہوئے رقم طراز ہیں:

سنة النبي عليه السلام: ما فعله، او قاله، ليقتدى به فيه، و يداوم عليه۔ (۲۰)

نبی ﷺ کی سنت وہ جو آپ نے کیا ہو یا کہا ہو، تاکہ اس میں آپ کی اقتدا کی جائے اور اس پر مداومت کی جائے۔

خطیب بغدادی کی رائے یہ ہے:

السنة: ما رسم ليحتذى۔ (۲۱)

سنت وہ طریقہ جو اس لیے لایا گیا تاکہ اس کی اقتدا کی جائے۔

امام سرخسی کا موقف یہ ہے:

فهى الطريقة المسلوكة فى الدين... والمراد به شرعا ما سنه رسول الله ﷺ والصحابة بعده۔ (۲۲)

سنت دین میں جاری کیا گیا طریقہ ہے۔ اور شرعاً اس سے مراد رسول اللہ ﷺ اور آپ کے بعد صحابہ کا طریقہ ہے۔

آمدی رقم طراز ہیں:

و اما فى الشرع؛ فقد تطلق على ما كان من العبادات نافلة منقولة عن النبى، وقد تطلق على ما صدر عن الرسول من الادلة الشرعية مما ليس بمتلو ولا هو معجز، ولا داخل فى المعجز۔ (۲۳)

شریعت میں کبھی تو سنت کا اطلاق ان نقلی عبادات پر ہوتا ہے جو نبی ﷺ سے منقول ہیں، اور کبھی سنت کا اطلاق ان ادلہ شرعیہ پر ہوتا ہے جن کی تلاوت نہیں کی جاتی، ناوہ معجز ہیں اور ناہی معجز میں داخل ہیں۔



ابن ہمام ”التحریر“ میں لکھتے ہیں:

السنة، الطريقة المعتادة، وفي الاصول قوله عليه السلام  
وفعله وتقريره، وفي فقه الحنفية: ما واظب على فعله مع  
ترك ما بلا عذر ليلزم كونه بلا وجوب۔ (۲۴)

سنت معتاد طریقہ ہے، اور اصول میں آپ ﷺ کے قول، فعل اور تقریر کو  
کہتے ہیں، اور فقہ حنفی میں ایسی چیز جس کے کرنے پر مواظبت کی ہو، اور  
بلا عذر اسے چھوڑا بھی ہو، تاکہ اس کا غیر واجب ہونا ثابت ہو جائے۔

قاسم بن قطلوبغا نے ”خلاصة الافكار“ میں سنت کی تعریف یوں کی ہے:

المروى عن رسول الله ﷺ قولاً او فعلاً او تقريراً۔ (۲۵)

سنت رسول اللہ ﷺ سے روایت کیا ہوا قول، فعل یا تقریر ہے۔

ابن نجیم نے صاحب التحریر کی تعریف کو احسن قرار دیا ہے۔ (۲۶)

دور حاضر کے محقق عبدالکریم النملہ نے لکھا ہے:

ما صدر عن النبي ﷺ غير القرآن من قول، او فعل، او

تقرير مما يخص الاحكام التشريعية۔ (۲۷)

سنت نبی ﷺ کا ایسا قول، فعل اور تقریر ہے جو احکام تشریحیہ میں سے ہو

اور قرآن نہ ہو۔

## لفظ ”السیرة“ کی لغوی دلالت

السیرة عربی زبان کا لفظ ہے۔ یہ ”سار یسیر سیرا“ سے مشتق ہے، جس کے حروف اصلی س، ی، ر ہیں، لغت میں السیر کا معنی الذہاب ہے، اس کا فعل سار اور مضارع یسیر آتا ہے، سار یسیر لازمی اور متعدی دونوں طرح استعمال ہوتا ہے، جیسے سار البعیر، و سرتہ انا، حالت تعدی میں یہ رکوب کے معنی میں استعمال ہوتا ہے، اور کبھی اس سے ابلاغ کا معنی بھی مراد لیا جاتا ہے جیسا کہ شاعر کا قول:

فاذکرن موضعا اذا التقت الخیل

وقد سارت الخیل الرجال الی الرجال

یعنی گھوڑوں نے آدمیوں کو آدمیوں تک پہنچا دیا۔

حالت تعدی میں اس کے استعمال کی مثال خالد بن زہیر الہذلی کا شعر ہے:

فلا تجز عن سیرة انت سرتھا

فاول راض سیرة من یسرھا

اگر یہ مادہ حروف جر سے متصل ہو تو سار اور زال کے معنی دیتا ہے، جیسے:

تسار عنه الشیء۔

یعنی اس سے وہ چیز زائل ہو گئی۔

السیر اسم مفعول کے صیغوں میں بھی استعمال ہوتا ہے جیسے دابة مسیرة جب کہ سواری پر کوئی آدمی سوار ہو یا اس کو چلا رہا ہو، اسی طرح الماشیة مسارة، القوم مسیرون، طریق مسور بہ، رجل مسور بہ، اسم مفعول کا صیغہ کبھی مصدری معنی

میں بھی استعمال ہوتا ہے، جیسے المسيرة ، السير کے معنی میں اور المسيرة مسافت کے معنی میں بھی استعمال ہوتا ہے، جیسے رسول اللہ ﷺ کے قول نصرت بالرعب مسيرة شهر میں مسيرة مسافت کے معنی میں ہے۔ اس مادہ سے صفت کا صيغة سيرة، ہمزه کے وزن پر آتا ہے، جس کا معنی الكثير السير ہے۔ ابن منظور کے مطابق ان سب سے اسم کا صيغة "السيرة" آتا ہے۔ (۲۸)

اہل لغت کے مطابق لفظ سیرت چار معانی پر دلالت کرتا ہے: (۲۹)

۱۔ الضرب من السير

۲۔ السنة

۳۔ الطريقة

۴۔ الهيئة

### الضرب من السير:

ابن فارس کے مطابق الضرب کی اصل الصيغة ہے، جیسے کہا جاتا ہے:

هذا من ضرب فلان، ای صيغته، لانه اذا صاغ شيئا فقد

ضربه۔ (۳۰)

ابن منظور الضرب کے معانی بیان کرتے ہوئے رقم طراز ہیں:

الضرب کا معنی الصفة اور الصنف من الاشياء بھی آتا ہے۔

جیسے کہا جاتا ہے:

هذا من ضرب ذالك، ای من نحوه و صفته۔

جیسے ثعلب کا قول:

اراك من الضرب الذى يجمع الهوى

و حولك نسوان لهن ضروب (۳۱)

اور ضرب کا معنی مثال بیان کرنا بھی آتا ہے، جیسے اللہ تعالیٰ کا قول:

﴿كذلك يضرب الله الحق والباطل﴾ (۳۲)

ای یمثل الله الحق و الباطل، حيث ضرب مثلا للحق

والباطل والكافر والمؤمن فى هذه الآية، ومعنى اضرب لهم

مثلا: مثل لهم مثلا۔ (۳۳)

لہذا الضرب من السیر کے معنی ہوں گے:

صیغۃ منہ، صفة منہ، مثال منہ۔

السنة:

سیرت کا دوسرا معنی سنت ہے، اور کتب لغت میں سنت کے درج ذیل معنی بیان کیے جاتے ہیں، جیسا کہ سنت کی لغوی تحقیق کے ضمن میں گزر چکا ہے:

۱۔ الطريقة

۲۔ السيرة

۳۔ الوجه

۴۔ الصورة

۵۔ الطريق القويم

### الطريقة:

جوہری نے ”الصحاح“ میں الطريقة کا معنی بیان کیا ہے:

اطول ما يكون من النخل بلغة اليمامة۔

اہل یمامہ کی لغت کے مطابق کھجور کے سب سے لمبے درخت کو الطريقة کہا جاتا ہے۔

اور طريقة القوم سے مراد امثالهم و خيارهم، جیسے کہا جاتا ہے:

هذا رجل من طريقة قومه، اي شريفهم و امثلهم۔ (۳۴)

ابن منظور کے مطابق الطريقة کا معنی حال بھی آتا ہے، جیسے کہا جاتا ہے:

هو على طريقة حسنة و طريقة سيئة۔ (۳۵)

خلاصہ کلام یہ کہ طریقہ ان تین معانی پر دلالت کرتا ہے:

۱- الامتداد

۲- الرفعة

۳- الحال

### الهيئة:

ابن منظور کے مطابق لفظ ”الهيئة“ کی اصل ہاء یحاء ہے، اور اس کا معنی

”حال الشيء و کیفیتہ“ ہے۔ (۳۶)

لفظ ”سيرة“ کا ہیئت کے معنی پر دلالت کرنے کی وجہ اس کا ”فعلة“ کے وزن پر

ہونا ہے۔ ابن ہشام انصاری ”اوضح المسالك الى الفية ابن مالك“ میں

رقم طراز ہیں:

ويدل على الهيئة بفعلة بالكسر كالجلسة و الركبة و  
القتلة۔ (۳۷)

فعل ثلاثی کے مصدر سے جو صیغہ فعلة کے وزن پر آئے تو وہ ہیئت پر دلالت کرتا ہے، جیسے جلسة، ركبة اور قتلة بیٹھنے، سوار ہونے اور قتل کرنے کے حالت پر دلالت کرتے ہیں۔

مولانا عبدالشکور لکھنوی لکھتے ہیں:

لفظ سیرت بر وزن فعلة بہ کسرفا ماخوذ ہے سار یسیر سیرا سے.....  
اور کلیہ قاعدہ ہے کہ جب کوئی مصدر فعلة (بہ کسرفا) کے وزن پر آتا ہے  
تو اس کے معنی مادی کسی خاص صفت نوعیہ کے ساتھ موصوف ہو جاتے  
ہیں۔ (۳۸)

”مسند بزار“ کی ایک روایت میں لفظ ہیئت رسول اللہ ﷺ کی کتب سابقہ میں  
موجودہ صفات پر دلالت کرنے کے لیے استعمال ہوا ہے:

عن عاصم بن کلیب، عن ابیہ، عن خالہ رضی اللہ عنہ، قال:  
کان النبی ﷺ جالسا فی المجلس فشرح بصرہ الی  
رجل فی المسجد یمشی فقال: ابا فلان قال: لیک یا رسول  
اللہ، ولا ینازعہ الکلام الا قال یا رسول اللہ۔

قال له: اتشهد انی رسول اللہ؟

قال: لا۔

قال: اتقرا التوراة؟

قال: نعم۔

قال: والانجيل؟

قال: نعم۔

قال: والقرآن؟

قال: والذى نفسى بيده لو نشا لقراته۔

ثم ناشده: هل تجدنى فى التوراة و الانجيل؟

قال: نجد مثلك، ومثل هيئتك، ومثل مخرجك۔ (۳۹)

عاصم بن كليب اپنے والد اور وہ اپنے ماموں سے روایت کرتے ہیں کہ رسول اللہ ﷺ ایک مجلس میں تشریف فرما تھے، آپ نے ایک آدمی کو دیکھا جو مسجد میں چل رہا تھا، تو آپ نے اسے مخاطب کیا، اس نے جواب دیا: اے اللہ کے رسول! میں حاضر ہوں، حضور ﷺ نے اس سے استفسار کیا کہ کیا تو گواہی دیتا ہے کہ میں اللہ کا رسول ہوں، اس نے کہا: نہیں۔ آپ ﷺ نے فرمایا: تو نے توراة پڑھی ہے؟ اس نے جواب دیا: جی ہاں، آپ ﷺ نے فرمایا: انجیل؟ اس نے کہا: جی ہاں، آپ ﷺ نے پوچھا: قرآن؟ تو اس نے کہا: اگر میں چاہتا تو پڑھ لیتا۔ نبی ﷺ نے اس سے پوچھا: کیا تو نے توراة میں میرا ذکر پایا؟ تو اس نے جواب دیا: میں نے آپ کی مثل، ہیئت اور مخرج کی طرح پایا ہے۔

لہذا لفظ ”السيرة“ کی دلالت ان تمام معانی پر ہوگی:

صفة السير، صنف السير، مثال السير، سيرة السائر، سنة السائر، طريقة السائر، هيئة السائر، صورة السائر، طبيعة السائر، وجه السائر۔ (۴۰)

لہذا جب سيرة النبي کا لفظ بولا جائے گا تو لغوی دلالت کے اعتبار سے اس میں یہ اباحت داخل ہوں گی:

صفة سير النبي <sup>صلی اللہ علیہ وسلم</sup>، صنف سير النبي <sup>صلی اللہ علیہ وسلم</sup>، مثال سير النبي <sup>صلی اللہ علیہ وسلم</sup>، سنة النبي <sup>صلی اللہ علیہ وسلم</sup>، طريقة النبي <sup>صلی اللہ علیہ وسلم</sup>، هيئة النبي <sup>صلی اللہ علیہ وسلم</sup>، صورة النبي <sup>صلی اللہ علیہ وسلم</sup>، طبيعة النبي <sup>صلی اللہ علیہ وسلم</sup>، وجه النبي <sup>صلی اللہ علیہ وسلم</sup>۔

لغوی دلالات کو مد نظر رکھتے ہوئے علم سیرت کی تعریف اس طرح ہوگی:

علم سیرت وہ علم ہے جس میں نبی <sup>صلی اللہ علیہ وسلم</sup> کی ہیئت حسنہ، طبیعت جمیلہ، احوال جلیلہ، اخلاق و خصائل کریمہ، اور فضائل حمیدہ کا ذکر ہو۔

## سیرت کی اصطلاحی تعریف

لفظ سیرت کے لغوی اور اصطلاحی اطلاق میں مرور زمانہ کے ساتھ تبدیلیاں وقوع پذیر ہوتی رہی ہیں۔ شیخ محمد علی تھانوی ”کشاف اصطلاحات الفنون“ میں ان تبدیلیوں کی طرف اشارہ کرتے ہوئے رقم طراز ہیں:

السيرة ”السیر“ بہ معنی (چلنا) کا اسم ہے۔ (۴۱)



اور لفظ سیر کو اسی معنی کے لیے وضع کیا گیا ہے، جیسا کہ ابن فارس کے اس قول: السین، والیاء، والراء اصل يدل علی المضي والجریان (۲۲) سے معلوم ہوتا ہے۔

(المضی والجریان پر دلالت کرنے کے بعد) پھر طریقہ کی طرف انتقال معنی ہوا (۲۳) طریقہ کی طرف انتقال معنی مناسبت کی وجہ سے ہوا ہے جو کہ طریقہ کے معنی میں پائی جاتی ہے۔ ابن فارس اس مناسبت کو ظاہر کرتے ہوئے لکھتے ہیں:

السيرة: الطريقة فی الشیء والسنة، لانها تسیر وتجری۔ (۲۴)

یعنی سیرت کا معنی کسی شے میں طریقہ کار اور سنت بھی آتا ہے۔ اس لیے کہ (طریقہ اور سنت) بھی چلتے اور جاری ہوتے ہیں (یعنی ان کی اتباع کی جاتی ہے)۔

متقدمین (ارتا ۴ صدی ہجری) کے نزدیک سیرت کی اصطلاح

**ابن ہشام:**

لفظ ”سیرت“ کو اصطلاح کی حیثیت سے ابن ہشام نے متعارف کروایا۔ اگرچہ علم سیرت، علم حدیث، علم سنت کا زمانہ ایک ہی ہے، لیکن حدیث اور سنت کی اصطلاح، سیرت کے اصطلاحی حیثیت سے متعارف ہونے سے پہلے اپنی تمام قیودات کے ساتھ استقرار پا چکی تھیں۔ امام زہری کے زمانے میں سیرت کی اصطلاح ملتی تو ہے جیسا کہ کتاب ”اللاغانی“ کی روایت سے معلوم ہوتا ہے، لیکن امام زہری سے سیرت کی تعریف بہ حیثیت اصطلاح منقول ہونا تلاشِ بسیار کے باوجود نہ مل سکا۔

ابن ہشام نے کتاب میں اپنا منہج بیان کرنے کے ساتھ ساتھ علم سیرت کے اجزا کی تعیین بھی کی ہے۔ امام موصوف رقم طراز ہیں:

وانا ان شاء الله مبتدئ هذا الكتاب بذكر اسماعيل بن ابراهيم، ومن ولد رسول الله صلی اللہ علیہ وسلم من ولده واولادهم لاصلابهم، الاول فالاول، من اسماعيل الى رسول الله صلی اللہ علیہ وسلم وما يعرض من حديثهم۔ وتارك ذكر غيرهم من ولد اسماعيل على هذه الجهة للاختصار الى حديث سيرة رسول الله صلی اللہ علیہ وسلم وترك بعض ما ذكره ابن اسحاق في هذا الكتاب مما ليس لرسول الله صلی اللہ علیہ وسلم فيه ذكر، ولا نزل فيه من القرآن شيء، وليس سببا لشيء من هذا الكتاب۔ (۴۵)

میں ان شاء اللہ اس کتاب کو اسماعیل بن ابراہیم (علیہما السلام) کے تذکرہ سے شروع کر رہا ہوں پھر (حضرت) اسماعیل کی اولاد میں سے انہی لوگوں کا ذکر کروں گا جو رسول اللہ صلی اللہ علیہ وسلم کے سلسلہ نسب میں داخل ہیں، باقی اولاد کا ذکر نہ کروں گا۔ اور ابن اسحاق نے اس کتاب میں بعض ایسی باتیں ذکر کی ہیں جن میں رسول اللہ صلی اللہ علیہ وسلم کا ذکر نہیں ہے اور نہ اس بارے میں قرآن کا کوئی حصہ نازل ہوا ہے اور نہ اس کتاب میں سے کسی چیز کا سبب ہیں، میں نے اختصار کے ساتھ رسول اللہ صلی اللہ علیہ وسلم کی سیرت بیان کرنے کے لیے ایسی باتوں کو ذکر نہیں کیا۔

ابن ہشام نے رسول اللہ ﷺ کی سیرت بیان کرنے میں تین نکات پر اپنی توجہ مرکوز کی اور یہی نکات سیرت کے اہم اجزا ہیں:

نکتہ اولیٰ: وہ اخبار جن میں رسول اللہ ﷺ کا ذکر ہو۔

نکتہ ثانیہ: وہ واقعہ یا خبر جس کے بارے میں قرآن کا کوئی حصہ نازل ہوا ہو۔

نکتہ ثالثہ: واقعات سیرت کے سمجھنے کے لیے سبب کے درجے میں ہوں۔

ابن ہشام نے ان نکاتِ ثلاثہ کے ذریعے علم سیرت کی اصطلاح کے لیے ضوابط

مقرر کیے ہیں۔ چنانچہ امام موصوف نے یہ تعین کر دی کہ سیرت میں انہی باتوں کا

ذکر ہوگا جن کا رسول اللہ ﷺ کے ساتھ تعلق ہے اور ان باتوں کا ذکر نہیں ہوگا جن کا

رسول اللہ ﷺ کے ساتھ تعلق نہیں ہے، لہذا ابن ہشام کو اصطلاح سیرت کی وضاحت

کرنے کے حوالے اولیت حاصل ہوگی۔ کتاب سے غیر متعلقہ چیزیں نکالنے سے نہ

صرف کتاب مختصر ہوئی بلکہ کتاب کا عنوان، کتاب کے مضامین کے مطابق ہو گیا۔ اور

اس کے ساتھ ساتھ مضامین سیرت کے لیے مغازی کے بجائے سیرت کی اصطلاح

متعارف ہوئی۔ اسی امتیازی خصوصیت کی بنا پر ابن اسحاق کی سیرت، سیرت ابن ہشام

سے معروف ہوئی، اور ابن ہشام اس عمدہ اسلوب کی طرح ڈالنے کی بنا پر اس وقت

سے اب تک کے سیرت نگاروں کے لیے مقتدا کی حیثیت رکھتے ہیں۔ اور نہ صرف

عنوان کتاب بلکہ منہج و اسلوب میں بھی ان کی اقتدا کی جاتی ہے۔

### امام بخاری:

حافظ ابن حجر ”فتح الباری“ میں امام بخاری کا سیرت کے واقعات بیان کرنے

میں منہج بیان کرتے ہوئے رقم طراز ہیں:

فانه يظهر من تصرفه انه قصد به سياق ترجمة النبوية بان يجمع فيه امور النبي صلی اللہ علیہ وسلم من المبدأ الى المنتهى، فبدأ بمقدماتها من ذكر ما يتعلق بالنسب الشريف فذكر اشياء تتعلق بالانساب ومن ثم ذكر امورا تتعلق بالقبائل، ثم النهى عن دعوى الجاهلية، لان معظم فخرهم كان بالانساب ثم ذكر صفة النبي صلی اللہ علیہ وسلم وشمائله ومعجزاته، واستطرد منها لفضائل اصحابه، ثم اتبعها باحواله قبل الهجرة وما جرى له بمكة فذكر المبعث، ثم اسلام الصحابة وهجرة الحبشة والمعراج ووفود الانصار والهجرة الى المدينة، ثم ساق المغازی على ترتيبها عنده ثم الوفاة۔ (۴۶)

امام بخاری کے طرز بیان سے یہ ظاہر ہوتا ہے کہ ابتدا سے انتہا تک نبی صلی اللہ علیہ وسلم کے امور جمع کرنے کا مقصد آپ صلی اللہ علیہ وسلم کے حالات زندگی بیان کرنا ہے۔ ترجمۃ النبویہ کے مقدمات سے ابتدا کرتے ہوئے نسب مبارک سے متعلق باتوں کا ذکر کیا، چنانچہ ایسی اشیا کا تذکرہ کیا جن کا تعلق نسب سے تھا، پھر قبائل سے متعلقہ امور کا ذکر کیا، اس کے بعد جاہلیت کے دعویٰ سے نبی کی بات کی، اس لیے کہ انساب ہی ان کے نزدیک سب سے بڑی فخر کی چیز تھی۔ پھر نبی صلی اللہ علیہ وسلم کی صفت، شمائل اور معجزات کا ذکر کیا، صحابہ کے احوال بیان کرنے کے بعد ہجرت سے پہلے کے احوال اور مکہ میں آپ صلی اللہ علیہ وسلم کے ساتھ پیش آنے والے واقعات اور پھر! حشت کا

ذکر کیا، اس کے بعد صحابہ کا اسلام لانا، حبشہ کی طرف ہجرت، معراج، انصار کے وفود، مدینہ کے طرف ہجرت، اور اپنی ترتیب کے مطابق مغازی، اور پھر وصال کا ذکر کیا۔

امام بخاری کے منہج سے درج ذیل دو باتوں کی طرف اشارہ ملتا ہے جن میں سے ہر بات سیرت کی اصطلاح کے لیے انتہائی اہمیت کی حامل ہے:

- ۱۔ امام بخاری نے سیرت کے واقعات میں ترتیب زمانی کا لحاظ رکھا۔
- ۲۔ سیرت کے مضامین اور مضامین کے ملحقات کی تعیین کی طرف اشارہ بھی کر دیا۔

### حاکم نيسابوری:

”معرفة علوم الحديث“ میں بیان کرتے ہیں:

النوع الثامن والاربعين من علوم الحديث: هذا النوع من هذه العلوم معرفة مغازی رسول الله صلى الله عليه وسلم وسراياه وبعوثه وكتبه إلى ملوك المشركين وما يصح من ذلك وما يشذ، وما ابلی كل واحد من الصحابة في تلك الحروب بين يديه ومن ثبت ومن هرب ومن جبن عن القتال ومن كر ومن تدين بنصرته صلى الله عليه وسلم ومن نافق وكيف قسم رسول الله صلى الله عليه وسلم الغنائم، ومن زاد ومن نقص، وكيف جعل سلب القتل بين الاثني والثلاثة، وكيف اقام الحدود في الغلول، وهذه انواع من العلوم التي لا يستغنى عنها عالم۔ (۲۷)

اڑتالیس ویں نوع کا بیان: علوم حدیث کی اس نوع میں رسول اللہ ﷺ کی معرکہ آرائیوں، فوجی دستوں، فرستادوں، اور مشرکین میں سے سربر آوردہ لوگوں کے نام آپ ﷺ کی خط و کتابت کا جاننا اور اس سلسلے میں ”صحیح“ اور ”شاذ“ روایات کا پہچاننا پیش نظر ہوتا ہے، اور یہ بھی کہ ان غزوات میں آپ کے سامنے صحابہ میں سے ہر ایک نے کیا کارنامہ انجام دیا، کون ثابت قدم رہا، کس نے راہ فرار اختیار کی، اور کس نے دین پر عمل کر کے آپ ﷺ کی نصرت کی، اور کون منافق تھا، اور رسول اللہ ﷺ نے اموال غنیمت کو کیسے تقسیم فرمایا، کس کو زیادہ دیا، کس کو کم دیا، اور دو، تین مجاہدین کے مابین ایک مقتول سے چھینے گئے سامان کی تقسیم سے متعلق کیا فیصلہ فرمایا، اور مال غنیمت میں خیانت کی صورت میں حد کیسے جاری کی۔ علوم حدیث کی یہ قسم اس قدر اہم ہے کہ کوئی صاحب علم اس سے مستغنی نہیں ہو سکتا ہے۔

امام حاکم کی ذکر کردہ تعریف کو مغازی اور ملحقات مغازی کی تعریف کہنا زیادہ بہتر ہوگا۔ اس کے لیے اسے صرف مغازی کی تعریف کہا جائے، اس لیے کہ تعریف میں ذکر کردہ بعض اجزا ایسے ہیں کہ مغازی کا لفظ بولتے ہی ذہن فوراً ان اجزا کی طرف چلا جاتا ہے، جب کہ بعض اجزا کی یہ کیفیت نہیں ہے، اس لیے ان اجزا کو ملحقات مغازی کہنا انسب ہوگا۔

## متوسطين (۵ تا ۱۰ صدی ہجری)

### جمال الدين المزي:

حافظ مزی نے ”تہذیب الکمال“ کی ابتدا میں اختصار کے ساتھ سیرت النبی کے مضامین کو انتہائی عمدہ اور جامع انداز میں پیش کیا ہے، سیرت النبی کی یہ مختصر کتاب ابو العباس عبداللہ بن محمد الناشی کے ۷۷ اشعار پر مشتمل ایک نعتیہ قصیدے اور درج ذیل پندرہ فصول پر مبنی ہے:

- ۱۔ فی نسب النبی صلی اللہ علیہ وسلم
- ۲۔ فی مولدہ صلی اللہ علیہ وسلم
- ۳۔ فی اسمائہ
- ۴۔ فی نشاتہ و مجمل حیاتہ
- ۵۔ فی اولادہ
- ۶۔ فی حججہ و عمرہ
- ۷۔ فی عدد غزوتہ و سراياہ
- ۸۔ فی کتابہ و رسالہ
- ۹۔ فی اعمامہ و عماتہ
- ۱۰۔ فی ازواجہ رضی اللہ عنہن
- ۱۱۔ فی خدمہ
- ۱۲۔ فی موالیہ و امائہ

۱۳۔ فی افراسہ ودوابہ وسلاحہ

۱۴۔ فی صفتہ و اخلاقہ

۱۵۔ فی معجزاتہ (۲۸)

ان فصول کے عناوین کو جمع کر لیا جائے تو حافظ مزنی کے نزدیک سیرت کے اصطلاح کے معنی کی مکمل طور پر وضاحت ہو جائے گی۔

### ابن سید الناس:

ابن سید الناس ”عیون الاثر“ کے مقدمہ میں کتاب میں درج کیے جانے والے مضامین کے بارے میں لکھتے ہیں:

وضمنتها كثيرا مما انتهى الى من نسب سيدنا ونبينا محمد رسول الله عليه وسلم، ومولده، ورضاعه، وفصاله، واقامته في بني سعد، وما عرض له هنالك من شق صدر وغيره، ومنشئه وكفالة عبد المطلب جدہ اياه الى ان مات، وانتقاله الى كفالة عمه ابي طالب بعد ذلك، وسفره الى شام ورجوعه منه، وما وقع له في ذلك السفر من اظلال الغمامة اياه، واخبار الكهان والرهبان عن نبوته، وتزويجه خديجة عليها السلام، ومبدا البعث النبوة ونزول الوحي، وذكر قوم من السابقين الاولين في الدخول في الاسلام، وما كان من الهجرتين الى ارض الحبشة، وانشقاق القمر، وما عرض له



بمكة من الحصار بالشعب، وامر الصحيفة، وخروجه الى الطائف، ورجوعه بعد ذلك الى مكة، وذكر العقبة، وبدء اسلام الانصار، والاسراء والمعراج، وفرض الصلاة، واخبار الهجرة الى المدينة، ودخوله عليه الصلاة والسلام المدينة، ونزوله حيث نزل، وبناء المسجد، واتخاذ المنبر، وحنين الجذع، ومغازيه وسيره وبعوثه، وما نزل من الوحي في ذلك، وعمره، وكتبه الى الملوك، واسلام الوفود، وحجة الوداع، ووفاته عليه وسلم، وغير ذلك۔

ثم اتبعت ذلك بذكر اعمامه وعماته وازواجه واولاده وحليته وشمائله وعبيده وامائه ومواليه وخيله وسلاحه، وما يتصل بذلك مما ذكر العلماء في ذلك على سبيل الاختصار والايجاز سالكا في ما اقتضاه التاريخ من ايراد واقعة بعد اخرى۔ (۴۹)

میں نے اس کتاب میں رسول اللہ ﷺ کے نسب، جائے ولادت، زمانہ رضاعت اور فصال، اور آپ ﷺ کا بنو سعد میں قیام کرنا اور اس دوران شق صدر اور دیگر واقعات کا پیش آنا، حضرت عبدالمطلب کا اپنی وفات تک آپ ﷺ کی کفالت کرنا اور پھر آپ کا اپنے چچا ابوطالب کی زیر کفالت آنا، شام کا سفر اور وہاں سے واپسی، دوران سفر بادلوں کا آپ پر

سایہ کرنا، کاہنوں اور راہبوں کا آپ کی نبوت کے بارے میں خبر دینا، آپ ﷺ کا حضرت خدیجہ رضی اللہ عنہا سے شادی کرنا، بعثت، نبوت اور نزول وحی کی ابتدا، اسلام قبول کرنے میں سبقت حاصل کرنے والے لوگوں کا ذکر، سرزمین حبشہ کی طرف ہونے والی دونوں ہجرتوں کا بیان، چاند کے دو ٹکڑے کرنے کا معجزہ، مکہ میں شعب ابی طالب میں حصار کا واقعہ اور پھر معاہدے والے صحیفے کا معاملہ، طائف کی طرف جانا اور وہاں سے مکہ واپس آنا، بیعت عقبہ کا ذکر، انصار کے اسلام لانے کی ابتدا، اسرا اور معراج، نماز کا فرض ہونا، مدینہ کی طرف ہجرت کے بارے میں معلومات، آپ ﷺ کا مدینہ میں داخل ہونا، مدینہ کی زمین کو آپ کی قدم بوسی کا شرف، مسجد نبوی کی تعمیر، منبر کا بنانا، لکڑی کے تنے کی آہ و بکا، سیر و مغازی اور بعوث کا بیان، اس دوران وحی کا نزول، آپ ﷺ کا عمرہ کرنا، بادشاہوں کی طرف خطوط لکھنا، وفود کا اسلام لانا، حجۃ الوداع اور نبی ﷺ کے وصال اور دیگر امور کے متعلق بہت سی معلومات ذکر کی ہیں۔

ان مضامین کے بعد میں نے رسول اللہ ﷺ کے چچا، پھوپھیاں، ازواج مطہرات، آپ ﷺ کی اولاد، آپ ﷺ کی صفات، اخلاق، شمائل، آپ کی غلام، باندیاں اور آزاد کردہ غلام، گھوڑے اور اسلحہ، اور ان چیزوں کے متعلقات جن کو علما نے بیان کیا ہے، اختصار کو مد نظر رکھتے ہوئے ترتیب زمانی کے مطابق ذکر کی ہیں۔

### قاسم بن عبدالله القونوي الحنفي:

السير: جمع سيرة وهي الحالة من السير كالجلسة والركبة للجلوس والركوب، ثم نقلت الى معنى الطريق والمذهب، ثم غلبت في لسان الشرع على امور المغازی لان اول امرنا السير الى العدو، وان المراد بها سير الامام ومعاملاته مع الغزاة والانصار ومع العداة والكفار۔ (۵۰)

سير، سیرت کی جمع ہے اور اس کا معنی چلنے کی حالت ہے، جیسا کہ جلسہ اور ركبہ کا معنی بیٹھنے اور سوار ہونے کی حالت ہے، پھر طریق اور مذہب کی طرف انتقال معنی ہوا، اور شریعت کی اصطلاح میں اس کا عمومی اطلاق مغازی کے معاملات پر ہوتا ہے، اس لیے کہ مغازی میں سب سے پہلا کام دشمن کی طرف چلنا ہوتا ہے، اور اس سے مراد امام کا چلنا اور غازیوں، مددگاروں اور دشمن، کفار کے ساتھ امام کے معاملات ہیں۔

متاخرین (۱۰ ویں صدی تا عصر حاضر)

### شاہ عبدالعزیز دہلوی:

وآں چه متعلق بوجود باجود پیغمبر صلی اللہ علیہ وسلم و صحابہ کرام و آل عظام اوست از ابتدائے تولد آں جناب تا غایت وفات آں را سیرت نامند، سیرة ابن اسحاق و سیرة ابن ہشام و سیرة ملا عمر و دیگر کتب بسیار دریں باب مصنف شدہ۔ (۵۱)

اور وہ (احادیث) جو پیغمبر ﷺ کی پیدائش سے وفات تک آپ ﷺ کے متعلق، صحابہ کرام اور آل عظام کے متعلق ہیں سیرت کہلاتی ہیں۔ سیرت ابن اسحاق، سیرت ابن ہشام، سیرت ملا عمر اور بہت سی کتب اس باب میں لکھی گئی ہیں۔

### مولانا ادريس كاندھلوی:

آں حضرت ﷺ کی اصل سیرت تو پوری حدیث ہے، لیکن متقدمین کی اصطلاح میں فقط غزوات اور سرایا کے حالات اور واقعات کے مجموعے کو سیرت کہتے تھے لیکن اس زمانہ میں سیرت کا اطلاق سوانح عمری پر کیا جاتا ہے۔ (۵۲)

### مولانا عبد الشکور لکھنوی:

یہ لفظ (سیرة) جب مطلق بولا جاتا ہے تو اس سے آں حضرت ﷺ کی سیرت یعنی آپ کے اقوال و افعال و احوال مراد ہوتے ہیں۔ سیرت کے یہی اصلی معنی ہیں اور اسی معنی کے اعتبار سے قرآن مجید کو آں حضرت ﷺ کی سیرت پر متضمن کہا جاتا ہے۔ اور اسی معنی کے اعتبار سے تمام کتب حدیث سیرت کہی گئی ہیں۔ (۵۳)

### الدكتور عبد الرزاق هرماس:

تعرف السيرة بانها: العلم الذي تدرس فيه حياة رسول الله عليه الصلاة والسلام من مولده الى وفاته، مع التعريف

باصوله، و نسبہ، و نشاتہ، و بعثتہ، و معجزاتہ، و دعوتہ،  
و اخلاقہ، و جہادہ۔ (۵۴)

علم سیرت میں رسول اللہ ﷺ کی ولادت سے وفات تک کے احوال،  
آپ کے آباؤ اجداد، نسب، پرورش، بعثت، معجزات، دعوت و تبلیغ، آپ  
ﷺ کے اخلاق اور جہاد سے متعلق بحث کی جاتی ہے۔

### الدكتور محمد بن صامل السلمی:

ہی دراسة حياة النبي ﷺ و اخباره و اخبار اصحابه على  
الجملة، و بيان اخلاقه و صفاته و خصائصه و دلائل نبوته  
و احوال عصره۔

سیرت، نبی ﷺ کی حیات طیبہ اور آپ ﷺ کے احوال، من جملہ آپ  
کے صحابہ کے احوال، آپ ﷺ کے اخلاق، صفات، خصائص، نبوت کے  
دلائل اور آپ ﷺ کے زمانہ کے احوال کا علم ہے۔  
تعریف کی مزید وضاحت کرتے ہوئے لکھتے ہیں:

فالسيرة النبوية تشمل كل ما يتعلق بالنبي ﷺ و احوال  
عصره، و اخبار اصحابه؛ لان السيرة هي: فعله ﷺ  
و اقراره لفعل اصحابه رضی اللہ عنہم۔ (۵۵)

لہذا سیرت نبوی میں ہر وہ چیز داخل ہوگی جس کا تعلق رسول اللہ ﷺ کے  
ساتھ، آپ ﷺ کے زمانہ کے حالات کے ساتھ اور آپ کے صحابہ کے

احوال کے ساتھ ہو، اس لیے کہ سیرت آپ ﷺ کا فعل اور صحابہ کرام  
رضی اللہ عنہم کے فعل کی بارگاہ نبوت سے توثیق ہے۔

### الدكتور محمد يسري:

فالسيرة هي ذكر وقائع حياته ﷺ من يوم مولده الى يوم  
وفاته، وطريقته في جميع امره، وبيان دعوته، ومعجزاته۔ (۵۶)

سیرت رسول اللہ ﷺ کی ولادت سے وصال تک کی زندگی کے واقعات  
کا ذکر، معاملات میں رسول اللہ ﷺ کا طریقہ کار، دعوت و تبلیغ کا بیان  
اور معجزات کے بیان کا نام ہے۔

### الدكتور ياسر بن احمد نور:

”السيرة“ تعنى لغة الطريقة، وفي الاصطلاح تعنى الحقبة  
التاريخية التي تدرس حياة الرسول ﷺ واحواله۔ (۵۷)

سیرت کا لغوی معنی طریقہ ہے، اور اصطلاح میں اس سے مراد تاریخ کا وہ  
حصہ ہے جس میں رسول اللہ ﷺ کی حیات طیبہ اور احوال مبارکہ کا ذکر  
ہوتا ہے۔

### محمد سرور بن نایف:

فالسيرة اذن: اقوال الرسول ﷺ و افعاله، وهي ضرب من  
التاريخ... تاريخ لحياة خاتم الانبياء والمرسلين ﷺ منذ  
ولادته وحتى وفاته۔ (۵۸)

سیرت رسول اللہ ﷺ کے اقوال و افعال ہیں، اور یہ ایک قسم کی تاریخ ہے، خاتم الانبیا والمرسلین ﷺ کی پیدائش سے وفات تک آپ ﷺ کی زندگی کی تاریخ۔

### الدكتور محمود محمد الطناحي:

ان المقصود بمصطلح "السيرة النبوية" هو ما يتصل بسيدنا المصطفى ﷺ، من حيث الحديث عن نسبه الشريف، ومولده ونشاته، وبعثته، وصفاته، وتصرف احواله الى ان لقي ربه راضيا مرضيا بعد ان بلغ الرسالة وادى الامانة، وترك امته على مثل المحجة البيضاء، فهذا هو الاصل في مصطلح السيرة النبوية لكنه قد استعمل ايضا مضافا اليه حديث المغازي والحروب التي خاضها ﷺ، لاعلاء كلمة الله في الارض، فصار هذان المصطلحان يتعاقبان على موضوع واحد۔ (۵۹)

سیرت نبویہ کی اصطلاح سے مراد وہ مضامین ہیں جن کا رسول اللہ ﷺ سے تعلق ہو، جیسے آپ ﷺ کے نسب مبارک، ولادت اور پرورش، بعثت، صفات، اور وصال مبارک تک کے مختلف احوال کہ آپ رسالت کی تبلیغ اور امانت کے ادا کرنے کے بعد اپنے رب کے حضور اس حال میں پیش ہوئے کہ دونوں ایک دوسرے سے راضی تھے۔ اور اپنی امت کو

صراط مستقیم پر چھوڑ گئے تھے۔ اور یہی سیرت نبوی کی اصطلاح کا اصل معنی ہے۔ البتہ کبھی اس کا اطلاق اُن مغازی پر بھی ہو جاتا ہے جن میں رسول اللہ ﷺ نے زمین میں اللہ کا نام بلند کرنے کے لیے حصہ لیا۔ اور ان دونوں اصطلاحوں کا ایک موضوع کے لیے اطلاق ہوتا رہتا ہے (یعنی کبھی سیرت پر مغازی کا، اور مغازی پر سیرت کا)۔

### الدكتور سعد المرصيفي:

فانها يراد بها التعرف على حياة الرسول ﷺ منذ ظهور الارهاصات التي مهدت لرسالته.....، ومولد الرسول ﷺ، ونشاته، حتى مبعثه..... وما جاء بعد ذلك من دعوة الناس الى (الدين القيم)..... وما لقي في سبيل نشر هذا الدين من معارضة، وما جرى بينه ﷺ وبين من عارضوه من صراع بالبيان و السنان، وذكر من استجاب له ﷺ، حتى علت راية الحق و اضاءت شعلة الايمان۔ (٦٠)

علم سیرت کے مراد آپ ﷺ کی حیات طیبہ کے بارے میں معلومات ہیں، جن کی ابتدا ارہاصات سے ہوتی جو آپ ﷺ کی رسالت کی تمہید ہیں پھر آپ ﷺ کی ولادت، پرورش سے بعثت تک کے احوال، اور بعثت کے بعد لوگوں کو دینِ قیم کی طرف دعوت دینا، اور اشاعت دین کے راستے میں پیش آنے والی رکاوٹیں، اور معارضین کے ساتھ زبانی



گفتگو اور مسلح جنگیں، اور ان حضرات کا ذکر جنہوں نے آپ کی دعوت کو قبول کیا یہاں تک کہ حق کا جھنڈا بلند ہو گیا، اور ایمان کی لوروشن ہو گئی۔

### خلاصہ

علم سیرت کے مختلف اجزا ہیں، جن میں مغازی، شمائل، دلائل، خصائص، اور دیگر مضامین شامل ہیں۔ متقدمین کے زمانے میں سیرت کے ہر جز پر مستقل حیثیت سے جمع و تدوین اور تصنیف و تالیف کا کام ہوا ہے، اور ہر موضوع کے ساتھ اس کے ملحقات و متعلقات کو بھی درج کیا گیا ہے، جیسا کہ حاکم نیشاپوری کی عبارت سے معلوم ہوتا ہے کہ انہوں نے مغازی کی وضاحت کرتے ہوئے صرف غزوات پر ہی اکتفا نہیں کیا، بلکہ غزوات سے متعلقہ تمام معاملات کو بھی درج کیا ہے، اگرچہ ابتدائی زمانہ میں مغازی کی روایات کو خاص اہمیت حاصل تھی، لیکن اصحاب المغازی مغازی کے علاوہ سیرت کے دیگر مضامین سے متعلق روایات بھی نقل کرتے تھے، مغازی سے پہلے غزوات کے لیے مشاہد کا لفظ استعمال ہوا ہے، جیسا کہ ”صحیح بخاری“ کی اس روایت سے معلوم ہوتا ہے:

ان رسول الله عليه وسلم كان في بعض المشاهد وقد دميت  
اصبعه، فقال:

هل انت الا اصبع دميت

وفي سبيل الله ما لقيت (٦١)

غزوات اور غزوات سے متعلقہ معاملات کے لیے مشاہد کی بجائے مغازی کا

لفظ وسیع بھی ہے اور مدلول پر پوری دلالت بھی کرتا ہے شاید اسی بنا پر غزوات کے لیے مغازی کا لفظ عام ہوا، اور ایسی ہی صورت حال لفظ سیرت اور لفظ مغازی کے مابین ہے، ابتداءً مغازی کے تحت مغازی کے واقعات ہی درج ہوتے تھے، لیکن مرور زمانہ کے ساتھ رسول اللہ ﷺ سے متعلقہ دیگر معلومات بھی مغازی کے ساتھ شامل ہونے لگی، اور چوں کہ لفظ سیرت کے اطلاق میں لفظ مغازی کے اطلاق سے زیادہ وسعت تھی، لہذا ان معلومات کے مجموعہ کے لیے سیرت کی اصطلاح وجود میں آئی، اور ابن ہشام اس اصطلاح کے پہلے ضابط کے طور پر سامنے آئے، جب کہ متوسطین سیرت نگاروں نے ابن ہشام کے ضوابط کو سامنے رکھتے ہوئے رسول اللہ ﷺ سے متعلقہ ان معلومات کو یک جا کرنے کی کاوش کی جو کہ متقدمین کی کتب میں منتشر تھیں۔

متاخرین سیرت نگاروں کے سامنے علم سیرت ایک مکمل علم کی صورت میں سامنے آچکا تھا، لیکن اس کے باوجود سیرت کی اصطلاح کی تعریف میں ان کے مابین اختلاف پایا جاتا ہے، اور اس اختلاف کی وجہ سیرت کی تعریف میں تعریف کے پورے اجزا کا مذکور نہ ہونا ہے، جس کی بنا پر سیرت کی تعریف جامع مانع نہیں رہتی۔ سیرت کی تعریف کے جامع مانع ہونے کے لیے ضروری ہے کہ سیرت کے درج ذیل اجزا کو تعریف میں ذکر کیا جائے:

۱۔ ارہاصات سے وفات تک کے احوال

۲۔ فضائل و شمائل

۳۔ دلائل و معجزات

- ۴۔ اخلاق کریمہ، اوصاف حمیدہ
  - ۵۔ من جملہ ازواج مطہرات، اصحاب اور اولاد ﷺ اور خاندان کا ذکر
  - ۶۔ من جملہ ناصرین اور معاندین کا ذکر
  - ۷۔ رسول اللہ ﷺ سے متعلقہ جان دار اور غیر جان دار اشیا کا ذکر
  - ۸۔ سیر، مغازی، بعوث، اور دیگر اسفار
  - ۹۔ مندرجہ بالا کے ملحقات اور متعلقات
- لہذا علم سیرت کی تعریف کچھ اس طرح ہوگی:
- علم سیرت میں رسول اللہ ﷺ کے اہصات سے وفات تک کے احوال، فضائل و شمائل، دلائل و معجزات، اخلاق کریمہ اور اوصاف حمیدہ، من جملہ ازواج مطہرات، اصحاب اور اولاد اور خاندان کا ذکر، من جملہ ناصرین اور معاندین کا ذکر، رسول اللہ ﷺ سے متعلقہ جاندار اور غیر جان دار اشیا کا ذکر، سیر و مغازی اور بعوث، دیگر اسفار اور ذکر کردہ مضامین کے ملحقات اور متعلقات سے بحث کی جاتی ہے۔





## حوالہ جات

- (۱) الجوهري، اسماعيل بن حماد، الصحاح (تاج اللغة وصحاح العربية)، بيروت: دارالعلم للملایین، ۱۹۹۵ء، ۱/۲۷۸
- (۲) الازهری، ابو منصور محمد بن احمد، تهذيب اللغة، مصر: دارالمصريه، سن ۴۰۵/۲
- (۳) ابن منظور، جمال الدين ابو الفضل، لسان العرب، بيروت: داراحياء التراث، ۱۹۹۹ء، ۷۶/۳
- (۴) زبيدي، محمد مرتضى الحسيني، تاج العروس، كويت: مطبع حكومه كويت، ۱۳۸۹ھ/۱۹۶۹ء، ۲۰۸/۵
- (۵) ابن صلاح، ابو عمرو عثمان بن عبد الرحمن، معرفة انواع علم الحديث، بيروت: دارالكتب العلميه، ۲۰۰۲ء، ص ۱۱۶
- (۶) ابن تيمية، تقي الدين احمد الحراني، مجموعة الفتاوى، مصر: دارالوفاء، ۲۰۰۵ء، ۸/۱۸
- (۷) الطيبي، شرف الدين الحسين، الكاشف عن حقائق السنن، رياض: مكتبة نزار مصطفى، ۱۹۹۷ء، ۳۷۱/۲
- (۸) ابن حجر، احمد بن علي بن محمد، نزہة النظر في توضیح نخبة الفكر، دمشق: مطبعة الصباح، ۲۰۰۰ء، ص ۴۱
- (۹) ابن حجر، احمد بن علي بن محمد، فتح الباري، بيروت: دارالمعرفة، سن ۱۹۳/۱
- (۱۰) سيوطي، ابو الفضل عبد الرحمن بن ابى بكر، تدریب الراوى، رياض: دارالعاصمه، ۱۳۲۳ھ، ۴۲/۱
- (۱۱) الصنعاني، محمد بن اسماعيل الامير الحسنی، توضیح الافكار، مدينة منوره: المكتبة السلفية، سن ۳/۱

(١٢) الجزاىرى، طاہر الدمشقى، توجيه النظر الى اصول الاثر، حلب: مكتب المطبوعات الاسلاميه، ١٩٩٥ء، ص ٣٠

(١٣) لكهنوى، محمد عبدالحى، ظفر الامانى بشرح مختصر الجرجانى، حلب: مكتب المطبوعات الاسلاميه، ١٣١٦ھ، ص ٢٢

(١٤) ابوشهبه، محمد بن محمد، الوسيط فى علوم ومصطلح الحديث، جدہ: عالم المصر فى سن، ص ١٥

(١٥) الازهرى، ابو منصور محمد بن احمد، تهذيب اللغة، ٢٩٨/١٢

(١٦) احمد بن حنبل، مسند احمد، بيروت: مؤسسة الرسالة، ١٩٩٥ء، ٣١/٣٩٣، رقم الحديث: ١٩١٥٦

(١٧) ابن منظور، جمال الدين ابوالفضل، لسان العرب، ٦/١٣٩٨-٣٩٩

(١٨) فيروز آبادى، مجد الدين محمد بن يعقوب، القاموس المحيط، بيروت: مؤسسة الرسالة، ٢٠٠٥ء، ص ١٢٠٤

(١٩) زبيدى، محمد مرتضى الحسينى، تاج العروس، ٣٥/٢٣٠-٢٣٢

(٢٠) جصاص، احمد بن على الرازى، الفصول فى الاصول، كويت: وزارة الاوقاف، ١٩٩٣ء، ٣/٢٣٥

(٢١) خطيب بغدادى، ابوبكر احمد بن على، الفقيه والمحقق، رياض: دار ابن الجوزى، ١٩٩٦ء، ١/٢٥٤

(٢٢) سرحسى، احمد بن ابى سهل، اصول السرحسى، بيروت: دار الكتب العلميه، ١٩٩٣ء، ١/١٣

(٢٣) آدمى، على بن محمد، الاحكام فى اصول الاحكام، ١/٢٢٤، رياض، دار الصمعي، ٢٠٠٣ء

(٢٤) ابن همام، كمال الدين محمد بن عبد الواحد، التحرير فى اصول الفقه، مصر: مصطفى البابى الحلبي، ١٣٥١ھ، ص ٣٠٣

(٢٥) ابن قطلوبغا، زين الدين قاسم، خلاصة الافكار شرح مختصر المنار، بيروت: دار ابن كثير، ١٩٩٣ء، ص ١٢٠

(۲۶) ابن نجيم، زين الدين بن ابراهيم، فتح الغفار بشرح المنار، مصر: مصطفى البابي الحلبي، ۱۹۳۶ء،

۷۱/۲

(۲۷) النملة، عبدالكريم بن علي الدكتور، المهدب في اصول الفقه المقارن، رياض: مكتبة الرشد،

۱۹۹۹ء، ۲/۲۳۳

(۲۸) ابن منظور، جمال الدين ابوالفضل، لسان العرب، ۶/۳۵۳

(۲۹) ابن فارس، ابوالحسين احمد، معجم مقاييس اللغة، بيروت: دار الفكر، ۳/۱۲۰

(۳۰) ابن فارس، ابوالحسين احمد، معجم مقاييس اللغة، ۳/۳۹۸

(۳۱) ابن منظور، جمال الدين ابوالفضل، لسان العرب، ۸/۴۰

(۳۲) الرعد: ۱۷

(۳۳) ابن منظور، جمال الدين ابوالفضل، لسان العرب، ۸/۳۹

(۳۴) الجوهري، اسماعيل بن حماد، الصحاح (تاج اللغة وصحاح العربية)، ۴/۱۵۱۳

(۳۵) ابن منظور، جمال الدين ابوالفضل، لسان العرب، ۸/۱۵۵

(۳۶) ابن منظور، جمال الدين ابوالفضل، لسان العرب، ۱۵/۱۷۰

(۳۷) ابن هشام، ابو عبد الله محمد عبد الله جمال الدين بن يوسف ابن احمد بن عبد الله بن هشام

الانصاري، اوضح المسالك الى الفية ابن مالك، بيروت: المكتبة العصرية، ۳/۲۳۱

(۳۸) لکھنوی، مولانا محمد عبدالشکور، مختصر سیرت نبوی، اردو بازار لاہور: المكتبة العربية، ۳/۲۳۱

(۳۹) البزار، ابو بکر احمد بن عمرو بن عبد الخالق العسکي، البحر الزخار المعروف بمسند بزار، مدينة منوره:

مكتبة العلوم والحكم، ۱۹۸۸ء، مسند فلتنان بن عاصم، رقم الحديث: ۳۷۰۰، ۹/۱۳۳، ۱۳۵

(۴۰) مرزوک، عبدالرزاق، المنهج النقدي لتصنيف السيرة النبوية، مقاله برائے پی ایچ ڈی، مصر،

غير مطبوعه

(۴۱) تھانوی، محمد علی، کشف اصطلاحات الفنون، بيروت: مكتبة لبنان، ۱۹۹۶ء، ۱/۹۹۸

- (۴۲) ابن فارس، ابوالحسين احمد، معجم مقاييس اللغة، ۳/۱۲۰
- (۴۳) تھانوی، محمد علی، کشف اصطلاحات الفنون، ۱/۹۹۸
- (۴۴) ابن فارس، ابوالحسين احمد، معجم مقاييس اللغة، ۳/۱۲۱
- (۴۵) ابن ہشام، ابو محمد عبد الملک، سيرة النبي، طنطا: دار الصحابة للتراث، ۱۹۹۵ء، ۱/۳۰-۳۱
- (۴۶) ابن حجر، احمد بن علی، فتح الباری، المكتبة السلفية، س ن، ۶/۵۲۶
- (۴۷) النيسابوری، ابو عبد اللہ محمد بن عبد اللہ الحاکم، معرفة علوم الحديث، بیروت: دار ابن حزم، ۲۰۰۳ء، ص ۶۳۶
- (۴۸) مزنی، جمال الدین ابوالحجاج یوسف، تهذيب الڪمال، بیروت: مؤسسة الرسالة، ۱۹۹۴ء، ۱/۱۷۴
- (۴۹) ابن سید الناس، محمد بن محمد بن محمد بن سید الناس، عیون الاثر فی فنون المغازی والشمال و السیر، بیروت: دار ابن کثیر، س ن، ۱/۵۲
- (۵۰) القنوی: قاسم بن عبد اللہ الرومی الحنفی، انیس الفقهاء، بیروت: دار الکتب العلمیہ، ۲۰۰۴ء، ص ۶۴
- (۵۱) دہلوی، شاہ عبدالعزیز، عجالہ نافعہ، مترجم و شارح: ڈاکٹر عبدالخلیم چشتی، کراچی: مکتبہ الکوثر، ۲۰۱۲ء، ص ۷۹
- (۵۲) کاندھلوی، محمد ادریس، سيرة المصطفى، دہلی: فرید بک ڈپو، ۱۹۹۹ء، ۳/۱
- (۵۳) لکھنوی، مولانا محمد عبدالشکور، مختصر سیرت نبوی، ص ۷-۸
- (۵۴) عبدالرزاق ہرماس، مصادر السیرة النبویہ بین المحدثین والمؤرخین، ۲۰۰۷ء، ص ۱۳
- (۵۵) السلمی، محمد بن صائل، السیرة النبویہ، ریاض: دار ابن الجوزی، ص ۸
- (۵۶) محمد یسری، التجدید فی عرض السیرة النبویہ، قاہرہ: دار الیسر، ۲۰۰۹ء، ص ۱۴
- (۵۷) یاسر بن احمد نور، مصادر السیرة النبویہ بین المحدثین والمؤرخین، ۲۰۰۷ء، ص ۹۵



- (۵۸) محمد سرور بن تالیف، دراسات فی السیرة النبویة، بر منگھم: دارالارقم، ۱۹۸۸ء، ص ۷۳
- (۵۹) الطناحی، الدكتور محمود محمد، الموجز فی مراجع التراجم والبلدان والمصنفات وتعريفات العلوم ص ۳۲-۳۳، قاہرہ: المکتبۃ الخانجی، ۱۹۸۵ء
- (۶۰) المرصفي، سعد، الجامع الصحیح للسیرة النبویة، قاہرہ: دار ابن کثیر، ۲۰۰۹ء، ۱/۱۵
- (۶۱) بخاری، محمد بن اسمعیل، الجامع الصحیح، کتاب الجہاد، باب من ینکب فی سبیل اللہ، رقم الحدیث: ۲۸۰۲، بیروت: دار الفکر





## سیرت کی حدیث، سنت اور تاریخ سے نسبت

حضور اکرم ﷺ کی ذات مبارکہ علوم کا سرچشمہ تھی، لہذا علومِ الہی آپ ہی کے سینہ اطہر کے توسط سے امت تک پہنچے۔ ابتدا میں علومِ نبوت وحی متلو اور وحی غیر متلو پر مشتمل تھے۔ اس تنوع کی بنا پر التباس سے بچنے لیے حضور ﷺ نے ارشاد فرمایا:

لا تکتبوا عنی ، ومن کتب عنی غیر القرآن فلیمحه۔ (۱)

مجھ سے نہ لکھو، اور جس نے قرآن کے علاوہ مجھ سے لکھا ہے وہ اسے مٹا دے۔

اس پابندی کی علت التباس کا اندیشہ تھا، لہذا علت کے ختم ہونے کی بنا پر پابندی بھی ختم ہو گئی۔

جمع قرآن کے بعد آپ ﷺ کے فرامین، افعال، احوال غرضے کہ آپ ﷺ کی ذاتِ مبارکہ سے تعلق رکھنے والی ہر شے کو محفوظ کر لیا گیا۔ اور اس سلسلے میں بشری طاقت صرف کرنے میں کوئی کسر اٹھانہ رکھی گئی، چنانچہ انہی کاوشوں کی بنا پر حدیث، سنت، اور سیرت جیسی مصطلحات اور علوم وجود میں آئے۔ مصطلحاتِ ثلاثہ میں سے چوں کہ ہر ایک کا تعلق رسول اللہ ﷺ کی ذاتِ مبارکہ سے ہے، اس لیے بسا اوقات

ایک دوسرے پر ان کا اطلاق کر دیا جاتا ہے، اگرچہ فنی اعتبار سے علوم ثلاثہ میں سے ہر علم کا اپنا خاص موضوع اور غرض و غایت ہے۔ علم حدیث کا موضوع سند اور متن ہے اور محدثین سند اور متن سے قبولیت اور عدم قبولیت کے اعتبار سے بحث کرتے ہیں یعنی یہ حدیث آپ ﷺ سے ثابت ہے یا نہیں اور اگر ثابت ہے تو ثبوت کس درجے کا ہے، اس بات کو قاضی عبدالرؤف دانا پوری ان الفاظ میں بیان کرتے ہیں:

محدثین رحمہم اللہ کا مدار بحث یہ ہوتا ہے کہ یہ فعل یا قول رسول اللہ ﷺ کا ہے یا نہیں، اُن کی تمام تر قوت اس تحقیق میں صرف ہوتی ہے کہ اس قول یا فعل کا انتساب رسول اللہ ﷺ کی طرف صحیح ہے یا نہیں۔ (۲)

سنت کی اصطلاح کو فقہاء بھی استعمال کرتے ہیں اور محدثین بھی، اصول الفقہ اور علم العقائد کے علما کے ہاں بھی سنت کی اصطلاح مستعمل ہے اور اسی طرح صحابہ کرام رضی اللہ عنہم نے بھی اس اصطلاح کا استعمال کیا ہے۔ قابل تحقیق بات یہ ہے کہ کیا سنت کی اصطلاح، صحابہ، فقہاء، اصولیین، متکلمین اور محدثین کے ہاں ایک ہی معنی میں استعمال ہوتی ہے یا مختلف معانی میں۔ اور اگر استعمال مختلف ہے تو قدر مشترک کیا ہے، جس کی بنا پر مختلف علوم کے علما اس اصطلاح کا استعمال کیا ہے۔

صحابہ کرام رضی اللہ عنہم سنت کا اطلاق جن معانی میں کرتے تھے اُن کی چند امثلہ درج ذیل ہیں:

قال ابن عباس رضی اللہ عنہما: من السنّة ان لا یحرم  
بالحج الا فی اشهر الحج۔ (۳)

حضرت ابن عباس رضی اللہ عنہما کہتے ہیں: سنت یہ ہے کہ حج کے مہینوں میں ہی حج کا احرام باندھے۔

عن انس، قال: من السنة اذا تزوج البكر على الثيب اقام عندها سبعا وقسم، واذا تزوج الثيب على البكر اقام عندها ثلاثاً ثم قسم۔ (۴)

حضرت انس رضی اللہ عنہ سے مروی ہے، انہوں نے فرمایا: سنت یہ ہے کہ جب ثیبہ کے بعد باکرہ سے شادی کی جائے تو اس کے پاس سات دن ٹھہرے، پھر باری مقرر کرے، اور جب باکرہ کے بعد ثیبہ سے شادی کرے تو اس کے پاس تین دن ٹھہرے، پھر باری مقرر کرے۔

ان علياً رضي الله عنه قال: من السنة وضع الكف على الكف في الصلاة تحت السرة۔ (۵)

حضرت علی رضی اللہ عنہ نے فرمایا: نماز میں ناف کے نیچے ہاتھ باندھنا سنت ہے۔

عن علي بن ابي طالب، قال: من السنة ان تخرج الى العيد ماشيا و ان تاكل شيئاً قبل ان تخرج۔ (۶)

حضرت علی رضی اللہ عنہ سے روایت ہے، انہوں نے فرمایا: سنت میں سے ہے کہ تو عید کی نماز کے لیے پیدل نکلے اور نکلنے سے پہلے کچھ کھالے۔

عن ابي عبد الرحمن السلمی، قال: كنا اذا ركعنا جعلنا

ایدینا بین افخاذنا، فقال عمر رضی اللہ عنہ: ان من السنة  
الاحذ بالركب۔ (۷)

ابو عبد الرحمن سلمی سے روایت ہے، انہوں نے فرمایا: جب ہم رکوع  
کرتے تو اپنے ہاتھوں کو اپنی رانوں کے درمیان رکھ لیتے تھے، تو حضرت  
عمر رضی اللہ عنہ نے فرمایا: سنت گھٹنوں کو پکڑنا ہے۔

درج بالا اقوال صحابہ سے یہ بات معلوم ہوتی ہے کہ صحابہ کرام رضی اللہ عنہم کسی کام  
کے شرعی طریقہ پر سنت کا اطلاق کرتے تھے۔

اصول فقہ میں سنت دلیل ثانی ہے، کیوں کہ فقہا سنت سے احکام کا استنباط  
کرتے ہیں۔ علم فقہ میں بھی سنت حکم شرعی کا ایک درجہ ہے جیسا کہ گذشتہ فصل میں سنت  
کی تعریفات سے یہ بات واضح ہے۔ ائمہ اعتقاد کے ہاں سنت کا اطلاق مسائل  
اعتقاد میں رسول اللہ صلی اللہ علیہ وسلم اور صحابہ رضی اللہ عنہم کے طریقے پر ہوتا ہے، اور اس طریقے کے  
خلاف کو بدعت کہا جاتا ہے۔

ابن رجب حنبلی ”کشف الکربہ فی وصف اہل الغربہ“ میں سفیان ثوری رحمہ اللہ کا  
قول استوصوا باہل السنة خیرا، فانہم غرباء نقل کرنے کے بعد لکھتے ہیں:

ومراد هؤلاء الائمة بالسنة طريقه النبي صلی اللہ علیہ وسلم التي كان  
عليها هو واصحابه السالمة من الشبهات والشهوات۔

ان ائمہ کے نزدیک سنت سے مراد نبی صلی اللہ علیہ وسلم اور صحابہ کا طریقہ ہے جو  
خواہشات اور شبہات سے پاک ہے۔

پھر سنت کی تعریف میں علما کا عرف بیان کرتے ہوئے لکھتے ہیں:

السنة عبارة عما سلّم من الشبهات في الاعتقادات خاصة في مسائل الايمان بالله، وملائكته، وكتبه، واليوم الآخر وكذلك في مسائل القدر و فضائل الصحابة۔ (۸)

سنت شبہات سے پاک اعتقادات کا نام ہے، خاص طور پر یومِ آخرت، کتابوں، فرشتوں اور اللہ پر ایمان لانے کے مسائل میں، اور اسی طرح فضائل صحابہ اور تقدیر کے مسائل میں۔

امام لاکائی ”شرح اصول اعتقادات اہل السنة والجماعة“ میں سنت کے بارے میں سفیان بن عیینہ رحمہ اللہ کا قول نقل کرتے ہیں:

السنة عشرة، فمن كن فيه فقد استكمل السنة، ومن ترك منها شيئاً فقد ترك السنة: اثبات القدر، وتقديم ابى بكر و عمر، والحوض، والشفاعة، والميزان، والصراط، والايمان قول وعمل، والقرآن كلام الله، وعذاب القبر، والبعث يوم القيامة، ولا تقطعوا بالشهادة على مسلم۔ (۹)

سنت دس چیزیں ہیں، جس شخص میں یہ موجود ہوں اس نے سنت کاملہ کا حصول کر لیا، اور جس نے ان میں سے کوئی چیز چھوڑ دی اس نے سنت کو چھوڑ دیا: تقدیر کا ثبوت، تفصیل شیخین، حوض، شفاعت، میزان، پل صراط، ایمان کا قول اور عمل کو شامل ہونا، قرآن کا کلام اللہ ہونا، عذابِ قبر،

قیامت کے دن اٹھائے جانا، اور مسلمان کے بارے میں (جنتی یا جہنمی ہونے کی) قطعی رائے قائم نہ کرو۔

خلاصہ کلام یہ ہے کہ متکلمین کے ہاں مسائل اعتقادیہ میں رسول اللہ ﷺ اور صحابہ کے طریقے پر سنت کا اطلاق کیا جاتا ہے اور فقہاء کے ہاں مسائل عملیہ میں رسول اللہ ﷺ اور صحابہ کے طریقے پر سنت کا اطلاق کیا جاتا ہے۔ لہذا آپ ﷺ کے قول فعلیکم بسنتی و سنتی الخلفاء المہدیین الراشدین (۱۰) اور فمن رغب عن سنتی فلیس منی (۱۱) میں سنت کا اطلاق مسائل اعتقادیہ اور مسائل عملیہ میں رسول اللہ ﷺ اور صحابہ کے طریقے کو شامل ہوگا۔

محدثین کے ہاں بھی سنت کا اطلاق احکام عملیہ شرعیہ پر مشتمل احادیث اور اسی طرح اعتقادی مسائل سے متعلقہ احادیث پر ہوتا ہے، چنانچہ سنن ابی داؤد، سنن نسائی، سنن ترمذی، سنن ابن ماجہ، السنن الکبریٰ للبیہقی، سنن الدارقطنی، سنن الدارمی، مقدسی کی السنن والاحکام، وغیرہ کتب اول الذکر کی مثال ہیں، اور عبداللہ بن امام احمد بن حنبل کی کتاب السنن، اسی طرح کتاب السنن لابن بکر احمد بن محمد الخلال، اور امام ابو داؤد کا سنن میں مسائل اعتقادیہ پر مشتمل باب کا نام ”کتاب السنن“ رکھنا ثانی الذکر کی مثال ہے۔ چنانچہ علم سنت کا موضوع مسائل عملیہ اور مسائل اعتقادیہ کے احکام کا جاننا ہے۔

جب کہ علم سیرت کا موضوع رسول اللہ کی ذات ہے، اور علم سیرت میں ہر اُس چیز سے بحث کی جاتی ہے جس کا کسی بھی جہت سے رسول اللہ ﷺ سے تعلق ہو۔



حدیث اور سیرت میں فرق جاننے کا انحصار علم الحدیث بالروایہ اور علم الحدیث بالدرایہ کے جاننے پر ہے۔ ابن الاکفانی نے ”ارشاد القاصد“ میں علوم کی انواع بیان کرتے ہوئے علم الحدیث کو دو انواع میں تقسیم کیا ہے:

۱۔ علم روایۃ الحدیث

۲۔ علم درایۃ الحدیث

علم روایۃ الحدیث کے متعلق کہتے ہیں:

علم ينقل اقوال النبي ﷺ و افعاله بالسماع المتصل،  
وضبطها وتحريرها۔ (۱۲)

علم الحدیث بالروایہ وہ علم ہے جس میں نبی کریم ﷺ کے اقوال اور افعال کو سماع متصل کے ساتھ نقل کیا جاتا ہے، اور ان کو ضبط و تحریر میں لایا جاتا ہے۔

علم درایۃ الحدیث کے بارے میں رقم طراز ہیں:

علم يتعرف منه انواع الرواية واحكامها، وشروط الرواية  
واصناف المرويات، واستخراج معانيها۔ (۱۳)

اس علم سے روایت کی انواع، اور اس کے احکام، راویوں کی شرائط، اور مرویات کی اقسام، اور ان کے معانی کے استخراج کی معرفت حاصل ہوتی ہے۔

علامہ سیوطی ”تدریب الراوی“ میں ابن الاکفانی کی تعریف کی وضاحت میں لکھتے ہیں:

فحقیقة الروایة: نقل السنة ونحوها واسناد ذلك الى من عزى اليه بتحديث او اخبار او غير ذلك، وشروطها: تحمل راويها لما يرويه بنوع من انواع التحمل، من سماع او عرض او اجازة ونحوها، وانواعها: الاتصال والانقطاع ونحوهما، واحكامها: القبول والرد، وحال الرواة: العدالة والجرح، وشروطهم في التحمل وفي الاداء۔ (۱۴)

روایت کی حقیقت سے مراد سنت وغیرہ کو نقل کرنا اور وہ حدیث یا خبر وغیرہ جس کی طرف منسوب ہے اس تک سند کا بیان کرنا ہے۔ اور روایت کی شرائط سے مراد راوی کا انواع تحمل، سماع، عرض، اجازة وغیرہ میں سے کسی نوع کے ساتھ روایت کا تحمل ہے۔ روایت کے احکام سے مراد قبولیت اور عدم قبولیت ہے۔ اور راویوں کی حالت سے مراد جرح و تعدیل اور تحمل و ادا میں ان کی شرائط ہیں۔

محدثین نے درایت کے اسی معیار کو مد نظر رکھتے ہوئے کتب احادیث کی تصنیف کی ہے۔ اسی بنا پر ہر ایک کی تصنیف دوسرے سے نہ صرف ممتاز ہوئی، بلکہ جامع، مسند، سنن، مستدرک، مستخرج وغیرہ جیسی اصطلاحات وجود میں آئیں، اور اسی طرح ابواب بندی کے مختلف مناجح بھی سامنے آئے۔ امام بخاری کی صحیح کے تراجم

الابواب اور کتاب کا نام ”الجامع الصحيح المسند من حديث رسول الله عليه وسلم و سننه و ايامه“ (۱۵) درایتی معیار کا اعلیٰ نمونہ ہے۔ کتب احادیث جامع ہوں یا سنن، مسند ہوں یا مستدرک، اس بات میں سب مشترک ہیں کہ ان میں رسول اللہ ﷺ کے اقوال و افعال ہیں، اسی طرح ایک ہی کتاب کے مختلف ابواب مثلاً کتاب الطہارۃ ہو یا کتاب الصلوٰۃ، رسول اللہ ﷺ کے اقوال، افعال پر مشتمل ہونے کی بنا پر یکساں ہیں، لیکن راوی یا روایت کا کوئی خاص وصف اسے دوسری کتاب یا ایک کتاب کے دوسرے باب سے جدا کرتا ہے۔ اور محدثین نے بھی علم حدیث کی ایک اصطلاح کو دوسری اصطلاح سے جدا کرنے کے لیے درایتی معیار اپنایا ہے نہ کہ روایتی معیار، اس لیے کہ روایتی معیار کے ذریعے امتیاز ممکن ہی نہیں ہے، کیوں کہ مروی ہونے میں تو سب برابر ہیں، مروی چاہے جامع میں مذکور ہو یا سنن میں، اس کا تعلق کتاب الطہارۃ سے ہو یا کتاب الصلوٰۃ سے ہو۔ مولانا ادریس کاندھلوی کا یہ کہنا کہ ”آں حضرت ﷺ کی اصل سیرت تو پوری حدیث ہے“ اسی بات پر مبنی ہے کہ انہوں نے من حیث الروایۃ سیرت اور حدیث میں نسبت کو مد نظر رکھا ہے۔ صحیح بخاری کو اگر من حیث الروایۃ دیکھا جائے تو پوری کتاب میں رسول اللہ ﷺ کی مرویات ہیں، لیکن امام بخاری کتاب کا نام رکھتے ہوئے حدیث، سنن اور ایام کو الگ الگ ذکر کرتے ہیں۔ اگر من حیث الروایۃ دیکھا جائے تو سنن اور ایام حدیث کے ضمن میں یا کم از کم ایام حدیث اور سنن کے ضمن میں آسکتے ہیں، لیکن ان سب کی طرف الگ الگ اشارہ من حیث الدرایۃ ہے۔

## صحیح بخاری میں ایام النبی سے کیا مراد ہے؟

حافظ ابن حجر ”تہذیب التہذیب“ میں ابن اسحاق کا ترجمہ نقل کرتے ہوئے اور امام بخاری کے ان سے استفادہ کے بارے میں لکھتے ہیں:

وقد استشهد به واكثر عنه فيما يحكى في ايام النبي ﷺ  
وفي احواله۔ (۱۶)

امام بخاری نے نبی ﷺ کے ایام اور احوال کے بارے میں ابن اسحاق کی مرویات کو شواہد کے طور پر پیش کیا ہے۔

مولانا زکریا کاندھلوی کے مطابق ایامہ سے مراد وہ وقائع اور حالات ہیں جو حضور اکرم ﷺ کے مقدس زمانہ میں پیش آئے۔ (۱۷)

ڈاکٹر حمید اللہ ”سیرت ابن اسحاق“ کے مقدمہ میں رقم طراز ہیں:

رحم الله الامام البخارى الذى سمنى كتابه: ”الجامع الصحيح المسند المختصر من امور رسول الله وایامه“  
ففيه امور رسول الله من قوله وفعله وتقريره افعال اصحابه بالسكوت، وفيه كذلك ذكر ايامه وما حدث فى عصره الشريف لا فقط من احوال المسلمين او العرب، بل ايضا معلومات من البلاد المجاورة، مثل الحبشة، والروم، وفارس وغير ذلك۔ (۱۸)

اللہ امام بخاری پر رحم کرے جو انھوں نے اپنی کتاب کا نام ”الجامع

الصحيح المسند من امور رسول الله وایامه“ رکھا، اس کتاب میں رسول اللہ ﷺ کے امور یعنی آپ کا قول، فعل اور بذریعہ سکوت صحابہ کے افعال کی تقریر ہے، اسی طرح اس کتاب میں آپ ﷺ کے ایام اور ان وقائع کا ذکر ہے جو آپ کے مبارک زمانہ میں پیش آئے، ان وقائع کا دائرہ کار مسلمانوں اور عرب کے احوال تک ہی محدود نہ تھا، بلکہ پڑوسی ممالک حبشہ، روم، اور فارس وغیرہ کی معلومات کو بھی شامل ہے۔

ڈاکٹر سلیمان بن حمد اپنی تالیف ”السيرة النبوية في الصحيحين وعند ابن اسحاق“ میں رقم طراز ہیں:

ومجمل القول إن احداث السيرة في صحيح البخاري ليست قليلة۔۔۔ ولعل البخاري قصد الى ذلك حين ادخل في تسمية كتابه الاشارة الى ايام النبي ﷺ - (۱۸)

خلاصہ کلام یہ ہے کہ صحیح بخاری میں سیرت کے واقعات کم نہیں ہیں۔ اور شاید کہ امام بخاری کا اپنی کتاب کے نام میں ”ایام النبی ﷺ“ (کا لفظ) ذکر کر کے سیرت کے واقعات کی طرف اشارہ کرنا مقصود ہے۔

اگر من حیث الدراية دیکھا جائے تو سیرت اور حدیث میں نسبت واضح ہو جائے گی۔ علم سیرت کا مرکزی نکتہ ”نبی ﷺ کا ذکر“ ہے، اور اس مرکزی نکتے میں محدثین اور سیرت نگار سب متفق ہیں، اسی مرکزی نکتے کو مد نظر رکھتے ہوئے ابن ہشام نے سیرت النبی تالیف کی ہے، امام بخاری نے سیرت کے متعلقہ جتنی باتیں بیان کیں یا تو

ان میں نبی ﷺ کا ذکر تھا، یا وہ مقدمات اور اسباب کے درجے میں تھیں۔ اسی مرکزی نکتے کی بنا پر سیرت سے متعلقہ احادیث اور ان احادیث میں جو سیرت سے متعلقہ نہیں ہیں، فرق ہوگا۔ اور کتب احادیث سیرت کے مصادر میں سے ایک مصدر ہوں گی۔ کتب حدیث کے علاوہ سیرت کے اور بھی مصادر ہیں، جن میں قرآن کریم، کتب تفاسیر، وغیرہ شامل ہیں، بلکہ مصادر سیرت پر مستقل تصانیف ہیں۔

خلاصہ کلام یہ کہ ذخیرہ حدیث پورے کا پورا نہ ہی سیرت ہے، اور نہ ہی پوری سیرت صرف ذخیرہ حدیث میں ہے، بلکہ ذخیرہ حدیث کا بعض حصہ سیرت کے بعض حصے پر مشتمل ہے، اس لیے سیرت اور حدیث کبھی تو جمع ہوں گے، جیسے وہ حدیث جس کے متن کا مضمون سیرت پر مشتمل ہے، سیرت بھی ہوگی اور حدیث بھی، اور کبھی الگ ہوں گے، مثلاً وہ احادیث جن کے متون مضامین سیرت پر مشتمل نہیں حدیث تو ہوں گی، سیرت نہیں کہلائیں گی، اسی طرح سیرت کے وہ مضامین جو کتب حدیث میں مذکور نہیں، وہ سیرت تو ہوگی، حدیث نہیں، لہذا سیرت اور حدیث میں عموم و خصوص من وجہ کی نسبت ہوگی۔

یہ نسبت تین حالتوں میں ظاہر ہوگی:

- ۱۔ اجتماعی حالت جس میں سیرت اور حدیث جمع ہوں۔
- ۲۔ انفرادی حالت جس میں حدیث سیرت سے الگ ہو۔
- ۳۔ سیرت حدیث سے جدا ہو۔

## اجتماعی حالت کی مثال

”صحیح بخاری“ کی روایت ہے:

محمد بن جبیر بن مطعم، عن ابیه، قال: سمعت رسول الله يقول: ان لی اسماءً، انا محمد، وانا احمد، وانا الماحی الذی یمحو الله بی الکفر، وانا الحاشر الذی یحشر الناس علی قدمی، وانا العاقب۔ (۲۰)

محمد بن جبیر بن مطعم اپنے والد سے روایت کرتے ہیں کہ جبیر بن مطعم نے بیان کیا، میں نے رسول اللہ ﷺ کو فرماتے ہوئے سنا کہ میرے کئی نام ہیں، میں محمد ہوں، میں احمد ہوں، میں ماحی ہوں کہ جس کے ذریعے اللہ کفر کو مٹا دے گا، اور میں حاشر ہوں کہ میرے بعد لوگوں کو حشر میں جمع کیا جائے گا، اور میں سب نبیوں میں آخری ہوں۔

اسی طرح ”سنن ترمذی“ کی روایت ہے:

عن واثلة بن الاسقع، قال: قال رسول الله: ان الله اصطفى من ولد ابراهيم اسماعيل، واصطفى من ولد اسماعيل بنی کنانة، واصطفى من بنی کنانة قريشاً، واصطفى من قريش بنی هاشم، واصطفاني من بنی هاشم۔ (۲۱)

واثلہ بن اسقع رضی اللہ عنہ نے بیان کیا کہ رسول اللہ ﷺ نے فرمایا کہ اللہ نے حضرت ابراہیم علیہ السلام کی اولاد سے حضرت اسماعیل کا انتخاب کیا، اور

حضرت اسماعیل کی اولاد سے بنو کنانہ کا انتخاب کیا، اور بنو کنانہ سے قریش کا انتخاب کیا، اور قریش سے بنو ہاشم کا انتخاب کیا، اور بنو ہاشم سے میرا انتخاب کیا۔

مندرجہ بالا امثلہ حدیث بھی ہیں، اس حیثیت سے کہ وہ رسول اللہ ﷺ کے اقوال ہیں، اور سیرت بھی ہیں، اس لیے ان احادیث کا متن رسول اللہ ﷺ کے ذکر پر مشتمل ہے۔

### حدیث کی سیرت سے انفرادی حالت کی مثال

عن ابن عمر، قال: قال رسول الله ﷺ: بني الاسلام على خمس؛ شهادة ان لا اله الا الله وان محمدا رسول الله، وقيام الصلاة وابتاء الزكاة وصوم رمضان وحج البيت۔ (۲۲)

حضرت ابن عمر رضی اللہ عنہما سے روایت ہے کہ رسول اللہ ﷺ نے فرمایا: اسلام کی بنیاد پانچ چیزوں پر ہے؛ اس بات کی گواہی دینا کہ اللہ کے سوا کوئی معبود نہیں اور محمد ﷺ اللہ کے رسول ہیں، اور نماز کا قائم کرنا، زکوٰۃ کا ادا کرنا، اور رمضان کا روزہ رکھنا، اور بیت اللہ کا حج کرنا۔

سنن ترمذی کی اس روایت میں رسول اللہ ﷺ نے اسلام کی بنیادی ارکان بیان کیے ہیں، اس روایت پر حدیث کا اطلاق بلاشبہ درست ہے، البتہ سیرت اس لیے نہیں کہہ سکتے، کیوں کہ متن کا مضمون ارکان ایمان سے متعلق ہے۔



## سیرت سے حدیث کی انفرادی حالت کی مثال

قرآن کریم میں بہت سی آیات ہیں جو کہ مضامین سیرت پر مشتمل ہیں، لہذا ان آیات پر سیرت کی تعریف تو صادق آئے گی، لیکن حدیث کی تعریف صادق نہیں آئے گی۔ مثلاً سورت احزاب میں اللہ تعالیٰ کا فرمان:

واذ تقول للذی انعم اللہ علیہ وانعمت علیہ امسک علیک  
زوجک واتق اللہ وتخفی فی نفسک ما اللہ مبدیہ وتخشی  
الناس واللہ احق ان تخشہ فلما قضی زید منها وطراً  
زوجنکھا لکی لا یكون علی المؤمنین حرج فی ازواج  
ادعیائہم اذا قضاوا منہن وطراً وکان امر اللہ مفعولاً۔ (۲۳)

اور (اے پیغمبر!) یاد کرو جب تم اس شخص سے جس پر اللہ نے بھی احسان کیا تھا، اور تم نے بھی احسان کیا تھا، یہ کہہ رہے تھے کہ اپنی بیوی کو اپنے نکاح میں رہنے دو، اور اللہ سے ڈرو، اور تم اپنے دل میں وہ بات چھپائے ہوئے تھے جسے اللہ کھول دینے والا تھا، اور تم لوگوں سے ڈرتے تھے، حالاں کہ اللہ اس بات کا زیادہ حق دار ہے کہ تم اس سے ڈرو، اور جب زید نے اپنی بیوی سے نکاح ختم کر لیا تو ہم نے اس سے تمہارا نکاح کر دیا، تاکہ مسلمانوں کے لیے اپنے منہ بولے بیٹوں کی بیویوں (سے نکاح کرنے) میں اس وقت کوئی تنگی نہ رہے جب انہوں نے اپنی بیویوں سے تعلق ختم کر لیا ہو، اور اللہ نے جو حکم دیا تھا اس پر عمل تو ہو کر رہنا ہی تھا۔

اس آیت میں اللہ تعالیٰ نے رسول اللہ ﷺ کا حضرت زینب بنت جحش سے نکاح کا واقعہ ذکر کیا ہے جو کہ سیرت کا حصہ ہے۔ اسی طرح سیرت کے واقعات سے متعلقہ جزئیات جو سیرت اور تاریخ کی کتابوں میں تو ملتی ہیں، لیکن محدثین ان جزئیات سے اعتنا نہیں کرتے، ایسی تمام جزئیات پر سیرت کی تعریف تو صادق آئے گی، لیکن وہ جزئیات حدیث کی تعریف میں شامل نہیں ہوں گی۔

اس بات کی وضاحت مولانا عبدالرؤف دانا پوری یوں کرتے ہیں:

”مغازی کے حالات دونوں لکھتے ہیں، محدثین بھی اور اصحاب السیر بھی، مگر دونوں کے لکھنے میں فرق ہے۔ فتح مکہ کے متعلق محدثین اتنا لکھتے ہیں کہ قریش نے حدیبیہ کے معاہدہ کو توڑا اور بنی خزاعہ پر ظلم کیا جو رسول اللہ ﷺ کے حلیف تھے، اس لیے رسول اللہ ﷺ نے حملہ کیا اور فتح مکہ ہوا، لیکن اصحاب سیرت اتنا ہی نہیں لکھتے، وہ یہ بھی بتاتے ہیں کہ یہ معاہدہ کتنا اہم تھا، بنی بکر اور بنی خزاعہ کی جنگ عرصہ سے چلی آرہی تھی، اس معاہدہ کی وجہ سے جنگ رک گئی تھی۔ قریش نے عہد توڑ کر پھر اس جنگ کو مشتعل کر دیا۔ اس کی توضیح اسی طرح ممکن تھی کہ بنی بکر اور بنی خزاعہ کی نزاعات کی کچھ تاریخ بیان کریں۔“ (۲۴)

سیرت اور سنت میں تداخل اور تشابہ کی بنا پر مختلف اعتبارات ہیں اور ہر اعتبار کو سامنے رکھتے ہوئے نسبت بھی مختلف ہوگی۔ اصطلاح سے صرف نظر کرتے ہوئے اگر لغوی اعتبار سے دیکھا جائے تو سیرت اور سنت میں ترادف کی نسبت نظر آئے گی اور

ائمہ لغت کے ہاں سیرت کی تفسیر سنت اور سنت کی تفسیر سیرت سے ملے گی اور بغیر کسی اصطلاحی قید کے دیکھا جائے تو رسول اللہ ﷺ کے تمام احوال و افعال پر خواہ ان افعال کا تعلق شریعت سے ہو یا وہ آپ ﷺ کے خصائص ہوں، لغوی اعتبار سے سنت کا لفظ بھی صادق آئے گا اور سیرت کا بھی، لیکن اصطلاح وضع ہونے کے بعد مجموعہ افعال کے ایک مخصوص حصے پر سنت کا اطلاق ہوگا، یعنی افعال کا وہ حصہ جو احکام عملیہ یا احکام اعتقادیہ پر مشتمل ہے۔ اور وہ افعال جو آپ ﷺ کے خصائص اور معجزات ہیں ان پر سنت کا اطلاق نہیں ہوگا، البتہ یہ تمام افعال سیرت کا حصہ ہوں گے، رسول اللہ ﷺ کے کچھ افعال ایسے بھی ہیں جن پر سنت اور سیرت دونوں کا اطلاق ہوگا، لیکن وجہ فرق یہ ہوگی کہ فقہاء اس فعل کا ذکر احکام کے استنباط کے لیے کریں گے، جب کہ سیرت نگار اسی فعل کا ذکر بیان واقعہ کے لیے کریں گے، جیسا کہ اگر کتب سنت کا مطالعہ کیا جائے تو ان کتب میں سیرت کے مضامین، سنت کے جز کے طور پر مذکور ہوں گے اور اگر کتب سیرت کا مطالعہ کیا جائے تو ان میں بعض افعال ایسے ہوں گے جن پر سنت کی تعریف صادق آئے گی، اس کی وجہ یہ ہے کہ دونوں علوم کے مضامین اور اسالیب مختلف ہیں، علم سیرت میں رسول اللہ ﷺ کے بعثت سے پہلے کے احوال، دعوتی، سیاسی اور عسکری پہلو پر زیادہ بحث ہوتی ہے، جب کہ علم السنۃ میں عبادات اور عقائد میں رسول اللہ ﷺ کا طریقہ کیا تھا جیسے مضامین سے بحث کی جاتی ہے۔

## سیرت اور تاریخ میں نسبت:

مورخ ابن خلدون علم تاریخ کی تعریف کرتے ہوئے رقم طراز ہیں:

هو يوقفنا على احوال الماضين من الامم في اخلاقهم،  
والانبياء في سيرهم، والملوك في دولهم وسياستهم۔ (۲۵)

علم تاریخ ہمیں گذشتہ اقوام کے اخلاق و احوال بتاتا ہے، انبیا کی سیرتوں پر  
آگاہ کرتا ہے، حکومتوں اور سیاست میں سلاطین کے حالات کی خبر دیتا ہے۔

تاریخ کی اس تعریف سے سیرت اور تاریخ میں نسبت واضح ہو جاتی ہے کہ  
سیرت تاریخ کا ایک جز ہے، لہذا تاریخ کا وہ حصہ جو مضامین سیرت پر مشتمل نہیں ہے  
تاریخ تو کہلائے گا لیکن ان مضامین کے لیے سیرت کی اصطلاح استعمال نہیں کی  
جائے گی، اسی طرح سیرت کے وہ مضامین جو تاریخ میں مذکور نہیں سیرت کے تحت تو  
درج ہوں گے، البتہ تاریخ نہیں کہلائیں گے۔ اس اعتبار سے سیرت اور تاریخ میں  
عموم و خصوص من وجہ کی نسبت ہوگی۔



## حوالہ جات

- (۱) مسلم، ابو الحسین مسلم بن حجاج، الصحیح لمسلم، ریاض: بیت الافکار الدولیہ، ۱۹۹۸ء، رقم الحدیث: ۳۰۰۲، ص ۱۲۰۱
- (۲) دانا پوری، عبدالرؤف، الصحیح السیر، ص ۳۷
- (۳) بخاری، محمد بن اسماعیل، الجامع الصحیح، ریاض: بیت الافکار الدولیہ، ۱۹۹۸ء، رقم الحدیث: ۱۵۵۹، ص ۳۰۲
- (۴) بخاری، محمد بن اسماعیل، الجامع الصحیح، رقم الحدیث: ۵۲۱۳، ص ۱۰۳۲
- (۵) ابوداؤد، سلیمان بن الاشعث، سنن ابی داؤد، ریاض: بیت الافکار الدولیہ، سن ۱۰۲، رقم الحدیث: ۷۵۶
- (۶) ترمذی، ابو عیسیٰ محمد بن عیسیٰ، سنن الترمذی، ریاض: بیت الافکار الدولیہ، سن ۱۰۸، رقم الحدیث: ۵۳۰
- (۷) بیہقی، ابوبکر احمد بن الحسین، السنن الکبریٰ، بیروت: دارالکتب العلمیہ، ۲۰۰۳، ۱۲۰/۲، رقم الحدیث: ۲۵۴۷
- (۸) ابن رجب الحسبلی، کشف الکربہ فی وصف اہل الغربہ، دار ابن رجب، ۲۰۰۲ء، ص ۳۸
- (۹) لاکائی، ابوالقاسم ہبہ اللہ بن الحسن، شرح اصول اعتقاد اہل السنۃ والجماعہ، ۱۳۱۱ھ، ۱/۱۵۵
- (۱۰) ابوداؤد، سلیمان بن الاشعث، سنن ابی داؤد، ص ۵۰۴، رقم الحدیث، ۴۶۰۷
- (۱۱) بخاری، محمد بن اسماعیل، الجامع الصحیح، ص ۱۰۰۵، رقم الحدیث، ۵۰۶۳

- (۱۲) ابن الاكفاني، محمد بن ابراهيم بن ساعد الانصاري، ارشاد القاصد الى اسنى المقاصد، قاهرة: دار الفكر العربي، سن، ص ۱۵۵
- (۱۳) ابن الاكفاني، محمد بن ابراهيم بن ساعد الانصاري، ارشاد القاصد الى اسنى المقاصد، ص ۱۶۰
- (۱۴) سيوطي، جلال الدين، تدريب الراوي، ۱/۲۶
- (۱۵) ابن حجر، احمد بن علي، هدى الساري، رياض: مكتبة الملك فهد، ۲۰۰۱ء، ص ۱۰
- (۱۶) ابن حجر، احمد بن علي، تهذيب التهذيب، حيدرآباد: مجلس دائرة المعارف النظامية، ۱۳۲۶ھ، ۲۶/۹
- (۱۷) كاندهلوي، مولانا زكريا، تقرير بخاري، كراچي، مكتبة الشيخ، سن، ص ۱۷
- (۱۸) حميد الله، مقدمه سيرت ابن اسحاق، ص ط، فاس (المغرب): مطبعة محمد الخامس، ۱۹۷۶ء
- (۱۹) العوده، سليمان بن حمد، السيرة النبوية في الصحيحين وعند ابن اسحاق، سعودية: ادارة الثقافة والنشر، ۱۹۹۳ء، ص ۸۹
- (۲۰) بخاري، محمد بن اسمعيل، الجامع الصحيح<sup>لصحيح</sup>، ص ۶۹۳، رقم الحديث: ۲۸۹۶
- (۲۱) ترمذي، ابو عيسى محمد بن عيسى، سنن الترمذي، ص ۵۶۷، رقم الحديث: ۳۶۰۵
- (۲۲) ترمذي، ابو عيسى محمد بن عيسى، سنن الترمذي، ص ۴۲۳، رقم الحديث: ۲۶۰۹
- (۲۳) الاحزاب: ۳۷
- (۲۴) داناپوري، عبدالرؤف، اصح السير، ص ۳۹
- (۲۵) ابن خلدون، عبدالرحمن، تاريخ ابن خلدون، بيروت: دار الفكر، ۲۰۰۱ء، ۱/۱۳



علم سیرت کی قدیم ترین تالیف کے بارے میں علما کی آرا

سیرت کی قدیم ترین تالیف کون سی ہے؟ اس بارے میں محققین کی آرا مختلف

ہیں۔

محمد بن سعد کی رائے یہ ہے:

وکان محمد بن اسحاق اول من جمع مغازی رسول اللہ

صلی اللہ علیہ وسلم والفہا۔ (۱)

محمد بن اسحاق نے سب سے پہلے رسول اللہ صلی اللہ علیہ وسلم کے مغازی کی جمع و تالیف کی۔

ابن ندیم ”الفہرست“ میں ابن اسحاق کی کتب کا تذکرہ کرتے ہوئے لکھتے ہیں:

وله من الکتب کتاب الخلفاء، رواہ عنہ الاموی، کتاب

السیرة والمبتدا والمغازی، رواہ عنہ ابراہیم بن سعد و

النفیلی۔ (۲)

ابن اسحاق کی کتابوں میں کتاب الخلفاء ہے، جسے اموی نے ابن اسحاق

سے روایت کیا ہے۔ کتاب السیرة والمبتدا والمغازی، اس کتاب کو

ابراہیم بن سعد اور نفیلی نے ابن اسحاق سے روایت کیا ہے۔

امام سہیلی نے ”الروض الانف“ میں ابن شہاب زہری کی کتاب کا ذکر ان الفاظ میں کیا ہے:

وذكر الزهري في سيره وهي اول سيرة الفت في الاسلام۔ (۳)

زہری نے اپنی سیرت میں ذکر کیا ہے، جو کہ اسلام میں لکھی جانے والی سیرت کی پہلی کتاب ہے۔

امام سہیلی کی درج بالا عبارت میں دو باتیں قابل غور ہیں:

پہلی بات یہ ہے کہ سیرت کے موضوع پر سب سے قدیم تالیف ابن شہاب زہری کی ہے۔

اور دوسری بات کتاب کو سیرت کی کتاب کہا گیا ہے۔

دوسری بات کی تائید کتاب ”الاعانی“ کی اس روایت سے ہوتی ہے:

قال المدائنی فی خبره، واخبرنی ابن شہاب بن عبد اللہ،

قال: قال لی خالد بن عبد اللہ القسری: اکتب لی النسب،

فبدات بنسب مضر، فمکتت فیہ ایاماً، ثم اتیتہ، فقال: ما

صنعت؟ فقلت: بدات بنسب مضر وما اتممتہ، فقال: اقطعه

قطعه اللہ مع اصولہم واکتب لی السیرة۔ (۴)

خالد بن عبد اللہ قسری نے ابن شہاب زہری سے نسب پر لکھنے کی فرمائش

کی، زہری کہتے ہیں: میں لکھنا شروع کیا، کچھ دن بعد قسری کے پاس آیا

تو اس نے اس بارے میں استفسار کیا، میں نے جواب دیا: میں نے مضر



کے نسب سے ابتدا کی ہے، لیکن ابھی پورا نہیں لکھا۔ قسری نے کہا: اُسے چھوڑ دو اور میرے لیے سیرت پر لکھو۔

قسری نے ابن شہاب کو نسب چھوڑ کر سیرت لکھنے کا کہا، اس سے معلوم ہوتا ہے کہ سیرت کی اصطلاح ابن شہاب کے دور میں بھی معروف تھی۔

خلیل بن ایبک الصفدی کا سیرت کی قدیم تصنیف کے بارے میں موقف یہ

ہے:

فاول من صنف فى المغازى عروة بن الزبير رضى الله  
عنهما ثم موسى بن عقبة ثم عبد الله بن وهب ثم فى السير  
ابن اسحاق۔ (۵)

مغازی کے موضوع پر سب سے پہلے عروہ بن زبیر نے تصنیف کی، پھر  
موسی بن عقبہ نے، پھر عبد اللہ بن وہب نے، پھر سیرت پر ابن اسحاق  
نے تصنیف کی۔

امام ذہبی کی رائے یہ ہے۔ عروہ بن الزبیر کے ترجمہ میں رقم طراز ہیں:

وكان ثبنا حافظا فقيها عالما بالسيرة، وهو اول من صنف  
المغازى۔ (۶)

ابن کثیر عروہ بن زبیر کے بارے میں واقدی کا قول نقل کرتے ہوئے لکھتے ہیں:

وقال الواقدى: كان فقيها عالما حافظا ثبنا حجة عالما  
بالسير، وهو اول من صنف المغازى۔ (۷)

خیر الدین الزرکلی کے مطابق سیرت پر پہلی کتاب ابان بن عثمان کی ہے:  
 ابان بن عثمان بن عفان الاموی القرشی: اول من كتب في  
 السيرة النبوية۔ (۸)

ابان بن عثمان نے سب سے پہلے علم سیرت میں تصنیف کی۔  
 حاجی خلیفہ ”کشف الظنون“ میں لکھتے ہیں:

اول من صنف فيه الامام المعروف بمحمد بن اسحاق،  
 رئیس اهل المغازی المتوفی ۱۵۱ھ۔ (۹)

سب سے پہلے اس موضوع پر امام ابن محمد بن اسحاق نے کتاب لکھی جو اہل  
 مغازی کے پیشوا اور امام ہیں۔

شیخ الاسلام مصطفیٰ صبری کی رائے یہ ہے کہ حضور ﷺ کی سیرت سب سے پہلے  
 ابان بن عثمان نے لکھی، چنانچہ موصوف رقم طراز ہیں:

ثم ان المؤلفين في المغازی كثيرون، وليس ابن هشام  
 المتوفی ۲۱۸ھ اقدمهم، فالتالیف یتدی من ابان بن عثمان  
 رضی اللہ عنہ المولود ۲۰ھ، ثم عروة بن الزبير المولود بعد  
 ابان بقليل، ثم شرحبيل بن سعد، ثم الزهري المولود ۵۰ھ،  
 وهو استاذ استاذ البخاری، وامام كبير في الحديث، لقی  
 عبد الملك بن مروان، وعمر بن عبد العزيز، ويحتمل ان  
 يكون تالیفه في المغازی باشارة الاخير۔ (۱۰)

سیرت نگار بہت ہیں، ابن ہشام ان سب سے مقدم نہیں ہیں، سیرت نگاری کا آغاز ابان بن عثمان سے ہوا ہے، جن کی ولادت ۲۰ھ میں ہوئی، پھر عروہ بن زبیر نے جو ابان کے تھوڑے عرصے بعد پیدا ہوئے، پھر شرحبیل بن سعد، پھر زہری جو ۵۰ھ میں پیدا ہوئے، اور وہ بخاری کے استاد کے شیخ ہیں، حدیث کے بلند پایہ امام ہیں، جو عبد الملک بن مروان اور عمر بن عبدالعزیز سے ملے ہیں، اور یہ بھی ممکن ہے کہ مغازی میں تالیف عمر بن عبدالعزیز کے اشارے سے ہوئی ہو۔

دکتوریسی سلامہ *fuat sezgin* پر نقد کرتے ہوئے رقم طراز ہیں:

فانه جعل كل راوية للسيرة مؤلفا واضعا للكتب لمجرد نسبة روايات اليه۔ قلت او كثرت۔ في تاريخ الطبري وغيره من المصادر۔ (۱۱)

*fuat zezgin* نے سیرت کے ہر راوی کے لیے صرف اس بنا پر کہ تاریخ طبری اور دیگر مصادر میں ان راویوں سے قلیل یا کثیر روایات موجود ہیں، ایک تالیف کو ثابت کر دیا ہے۔

اور اس غلطی کا سبب بیان کرتے ہوئے لکھتے ہیں:

وحقيقة ما تسبب في تلك الاخطاء والاهام: الجهل بمصطلحات المتقدمين، والفاظ المحدثين، والخلط بين مفاهيم الكتابة والتدوين والتصنيف والتأليف وبين الرواية

الحديثية الشفاهية والصحف المقيدة للروايات الحديثية،  
وبين الاصل والنسخة وغير ذلك۔ (۱۲)

در حقیقت اس غلطی اور وہم کا سبب متقدمین کی مصطلحات اور محدثین کے الفاظ سے ناواقفیت، اور کتابت، تدوین، تصنیف، تالیف، زبانی روایت، روایات کے صحائف، اصل اور نسخہ کے درمیان فرق نہ کرنا ہے۔  
فالكتابة لغة: النسخ وخط الحروف، وجمع بعضها الى بعض۔ وتحقق في القليل عادة، مما قد يقع في ورقة او صحيفة او بعضها او زاد قليلا۔

والكتابة باطلاق تعنى حفظ العلم وتقييد الكلام في قالب  
مخطوط مسطور۔ (۱۳)

لغت میں کتابت کا معنی ”النسخ وخط الحروف“ اور ان کے بعض کو بعض کے ساتھ ملانا ہے۔ اور عام طور پر اس کی مقدار کم ہوتی ہے، جیسا کہ ایک ورق، ایک صفحہ یا ایک صحیفہ یا اس سے کچھ کم زیادہ پر۔ اور مطلقاً کتابت سے مراد علم اور کلام کو مکتوبہ صورت میں محفوظ کرنا ہے۔

والكتاب اسم لما كتب مجموعا، ويكون الكاتب ما كان قائما بنفسه في موضوع معين۔

اور کتاب لکھے ہوئے مجموعے کا نام ہے، اور کاتب مخصوص موضوع میں قائم بنفسہ ہوتا ہے۔

واما التدوین ؛ فالذی ینظر من معناه لغة انه لا یتحقق الا فی الشیء الكثير۔

تدوین کے لغوی معنی سے ظاہر ہوتا ہے کہ یہ کثیر شے میں ہوتی ہے۔

واما التصنیف، فیتضمن معنی آخر هو التمییز والترتیب والتبویب، قال اهل اللغة: صنفه تصنیفا: جعله اصنافا، ومیز بعضها عن بعض، والصنف: الطائفة والنوع من کل شیء، ومنه تصنیف الکتب۔ (۱۴)

تصنیف ایک دوسرے معنی کو متضمن ہے، وہ معنی، تمیز، ترتیب اور ابواب بندی ہے۔ اہل لغت کہتے ہیں: صنفه تصنیفا یعنی اس کی اقسام بنانا، اور اس کے بعض کو بعض سے جدا کرنا، اور الصنف کا اطلاق ہر شے کے ایک نوع اور طائفہ پر ہوتا ہے۔ اور اسی سے تصنیف الکتب ہے۔

والتالیف اعم من التصنیف، فالتصنیف افراد نوع من العلم فی کتاب لا یدخل خبر غیره فیہ، ولا یقال للکتاب: مصنف اذا تضمن نقض شیء من الکلام، او تدخل الکاتب فیہ بکلامه وصیاغته، بل یكون مؤلفا۔

تالیف تصنیف سے عام ہے، تصنیف کتاب میں علم کی نوع کے افراد ہیں، جس میں اس کے غیر کی خبر داخل نہیں ہوتی۔ اگر کتاب میں کسی بات کی تردید یا کاتب کی رائے کا اظہار ہو تو اس کتاب کو مصنف نہیں، بلکہ مؤلف کہا جائے گا۔

وتستعمل تلك الالفاظ جميعا بعضها مكان بعض احيانا،  
من قبيل الترادف، وهو امر مقبول شريطة التمييز بين  
معانيها ومدلولاتها المختلفة عند التفصيل، او ظهور  
التعارض في البحث والدرس۔

اور یہ تمام الفاظ ایک دوسرے کے معنی میں استعمال ہوتے رہتے ہیں۔  
اگر بحث اور درس میں تعارض کے ظاہر ہونے اور اور تفصیل کے وقت ان  
کے مدلول کے اختلاف اور جداگانہ معانی کو ملحوظ رکھا جائے تو اس استعمال  
میں کوئی حرج نہیں ہے۔

فيكون عروة بن الزبير اول من صنف المغازي، اي ميزها  
وافردها بعد ان كانت مختلطة بغيرها من الاحاديث والآثار  
مذكورة في جملتها وسياقها۔

وابن شهاب الزهري اول من دونها، اي جمعها في ترتيب  
واضح ونسق شامل۔

وموسى بن عقبة اول من الف فيها كتابا مفردا واخرجه  
للناس۔

ومحمد بن اسحاق صاحب اول تاليف شامل مطول في  
السيرة، لما كان كتاب موسى بن عقبة مختصرا، يعتمد  
الاقبال والايجاز في سرد الحوادث۔ (۱۵)

عروہ بن زبیر نے سب سے پہلے مغازی کی تصنیف کی، کا مطلب ہوگا کہ مغازی کا ذکر احادیث اور آثار کے ضمن میں ہوتا تھا اور عروہ بن زبیر نے مغازی کو احادیث اور آثار سے الگ اور نمایاں کر کے پیش کیا۔ اور ابن شہاب زہری نے سب سے پہلے مغازی کی تدوین کی۔ یعنی ان کو واضح ترتیب اور جامع شکل میں اکٹھا کیا۔ اور موسیٰ بن عقبہ نے سب سے پہلے اس میں الگ کتاب تالیف کی اور لوگوں کے سامنے پیش کی۔ اور محمد بن اسحاق نے سب سے پہلے سیرت میں طویل اور جامع تالیف کی۔ جب کہ موسیٰ بن عقبہ کی کتاب مختصر تھی اور واقعات بیان کرنے میں اختصار سے کام لیا گیا تھا۔

دکتور یسری سلامہ کی مندرجہ بالا بیان کردہ تفصیل سے نہ صرف اوائل سیرت نگاروں کے کام کی نوعیت کا اندازہ ہوتا ہے بلکہ اولیت کی اضافت میں پیش آنے والے تعارض میں بھی تطبیق پیدا ہو جاتی ہے۔

اور صفدی کے ذکر کردہ قول سے تطبیق کی دوسری صورت کی طرف اشارہ ہوتا ہے کہ مغازی کی تصنیف پہلے ہوئی اور سیرت کی تصنیف بعد میں ہوئی، لیکن اس صورت میں بھی تصنیف اور تالیف کے فرق کو ملحوظ رکھے بنا تطبیق ممکن نہیں ہوگی۔







## حوالہ جات

- (۱) ابن سعد، الطبقات الكبرى، القسم المتتم، مدينة منوره: مكتبة العلوم والحكم، ۱۹۸۷ء، ص ۲۰۱
- (۲) ابن النديم، الفهرست، ص ۱۰۵، كراچي: نور محمد كارخانه تجارت، سن
- (۳) سبلي، عبدالرحمن، الروض الانف، ۲/۲۳۹، دارالكتب الاسلاميه، ۱۹۶۷ء
- (۴) اصفهاني، ابوالفرج، كتاب الاغانى، ۲۱/۲۲، بيروت: دارالفكر، سن
- (۵) الصفدي: صلاح الدين خليل بن ايبك، الوافي بالوفيات ۱/۲۸، بيروت: داراحياء التراث،  
۲۰۰۰ء
- (۶) ذهبي، شمس الدين محمد بن احمد، تاريخ الاسلام، ۶/۴۲۳، بيروت: دارالكتاب العربي، ۱۹۹۰ء
- (۷) ابن كثير، عماد الدين اسماعيل بن عمر بن كثير، القرشي المشقى، البدايه والنهايه، ۱۲/۴۷۶، دار  
حجر، ۱۹۹۸ء
- (۸) الزركلي، خير الدين، الاعلام، ۱/۴۷، بيروت: دارالعلم للملادين، ۲۰۰۲ء
- (۹) حاجي خليفه، مصطفى بن عبداللہ، كشف الظنون، ۲/۱۰۱۲، بيروت: داراحياء التراث العربي،  
سن
- (۱۰) مصطفى صبري، موقف العقل والعلم والعالم، ۴/۴۷، بيروت: داراحياء التراث العربي، ۱۹۸۱ء
- (۱۱) يسري، محمد يسري سلامه، مصادر السيرة النبويه، ص ۶۰، قاہرہ: دارالندوہ، ۱۴۳۱ھ
- (۱۲) ايضاً، ص ۶۱
- (۱۳) ايضاً
- (۱۴) ايضاً، ص ۶۳
- (۱۵) ايضاً، ص ۶۴



## فصل چہارم

”علوم“ کا لفظ جب کسی علم کی طرف مضاف ہو تو اس مرکب اضافی سے وہ علوم اور فنون مراد ہوتے ہیں جن کا کسی بھی جہت سے مضاف الیہ سے تعلق ہو، جیسے جب علوم القرآن کی اصطلاح بولی جاتی ہے تو اس سے مراد وہ علوم ہوتے ہیں جن کا کسی بھی طرح سے قرآن کریم کے ساتھ تعلق ہے۔ علوم القرآن کی طرح علوم الحدیث کی اصطلاح سے مراد وہ علوم ہیں جو کسی بھی جہت سے حدیث مبارکہ سے تعلق رکھتے ہیں، اسی طرح علوم سیرت کے مرکب اضافی سے مراد وہ علوم ہوں گے جن کا کسی بھی طور پر علم سیرت سے تعلق ہوگا۔

علم سیرت عمومی طور پر ہر انسان کے لیے اور خصوصی طور پر مسلمان کے لیے یکساں اہمیت کا حامل ہے، اور خاص طور پر ایک سیرت نگار کے لیے سب سے ضروری بات یہ ہے کہ وہ علوم سیرت سے واقفیت رکھتا ہو، تاکہ سیرت طیبہ لکھتے ہوئے وہ ہر قسم کی کجی سے محفوظ رہے۔ علوم سیرت میں مآخذ و مصادر سیرت، اور ہر ماخذ سے استدلال و استنباط کے طرق، سیرت نگاری کے اصول، سیرت کی روایات کی صحت کے معیار کو پرکھنے کے لیے نقد و جرح کے اصول، علم سیرت میں استعمال ہونے والی اصطلاحات، سیرت نگاروں کے طبقات، روایات سیرت کی سند میں آنے والے رجال کے احوال، سیرت نگار کے آداب وغیرہ انتہائی اہم مقام رکھتے ہیں۔

## مصادرِ سیرت

### مصدرِ اول: قرآنِ کریم

سیرت نگار کے ضروری ہے کہ وہ رسول اللہ ﷺ کی حیاتِ طیبہ کی معرفت کے حصول کے لیے سب سے پہلے قرآنِ کریم کی طرف رجوع کرے، اس لیے کہ قرآنِ کریم اللہ تعالیٰ کی طرف سے نازل کردہ کتاب ہے اور شک و شبہ سے بالاتر ہے۔

قرآنِ کریم کے ساتھ ساتھ قرآنِ کریم سے متعلقہ تمام علوم کا بھی علم سیرت سے متعلق ہے، اس لیے کہ قرآنِ کریم نے احداثِ سیرت کی طرف اجمالاً اشارہ کیا ہے، اور اس اجمال کی تفصیل کے لیے قرآنِ کریم کے متعلقہ علوم کی طرف رجوع کرنا ضروری ہوگا، جیسا کہ مضامین سیرت سے متعلقہ آیات کا شان نزول جاننے کے لیے کتب حدیث اور کتب تفسیر کی طرف مراجعت کی جائے گی، فقہانے علم اصول الفقہ میں کتاب اللہ کی بحث کے ضمن میں استدلال سے جو اصطلاحات وضع کی ہیں وہ احکام کی آیات کے علاوہ سیرتِ طیبہ سے متعلقہ آیات پر بھی صادق آتی ہیں، چنانچہ سیرتِ طیبہ سے متعلقہ آیات، مضامین سیرت پر عبارة النص، دلالة النص، اشارة النص، اقتضاء النص کے طور دلالت کرتی ہیں، جس کی امثلہ باب سوم میں تفصیل سے مذکور ہیں۔

### مصدر دوم: کتب حدیث

کتب حدیث میں رسول اللہ ﷺ کے اقوال، افعال، فیصلے، مغازی کے ابواب اور بعض کتب میں ولادت اور بعثت، نزول وحی اور اس کی کیفیات کا ذکر ہے، لیکن محدثین کے پیش نظر ان اقوال اور افعال کو جمع کرنا تھا جو فقہی احکام کے مصدر تھے، اور کتب حدیث میں سیرت کے واقعات کو اسی بنا پر ذکر کیا گیا کہ یہ واقعات کسی فقہی مسئلہ پر دلالت کرتے ہیں۔ کتب حدیث تعداد میں زیادہ ہونے کے ساتھ درجات میں بھی متفاوت ہیں، اس لیے ہر محدث نے اپنی خاص شرائط کے مطابق احادیث کا انتخاب کیا ہے، اور احادیث میں درجات کا تفاوت کتاب کے اختلاف کو لازم نہیں ہے، بلکہ ایک کتاب کی احادیث بھی درجات میں مختلف ہیں، اور احادیث میں درجات کا تفاوت حدیث سے متعلقہ علوم کو جانے بنا ممکن نہیں ہے، اس لیے کتب حدیث کو علم سیرت کا مصدر بنانے کے لیے علوم حدیث سے گہری واقفیت بھی ضروری ہے۔

### مصدر سوم: کتب الشمائل

کتب الشمائل سے مراد وہ کتابیں ہیں جن کے مصنفین نے آپ ﷺ کے جسمانی اور اخلاقی اوصاف، اور آپ ﷺ کے دن رات کے معمولات کا ذکر کیا ہے۔

### مصدر چہارم: کتب الدلائل

ان کتب کے مؤلفین نے رسول اللہ ﷺ کے ہاتھ پر ظاہر ہونے والے معجزات کو جمع کیا ہے جو کہ آپ ﷺ کی نبوت کی صداقت پر دلیل ہیں۔

### مصدر پنجم: کتب المغازی والسیر

کتب مغازی میں بنیادی طور پر رسول اللہ ﷺ کے غزوات کے احوال کو جمع کرنے کا اہتمام کیا جاتا تھا، لیکن ضمناً آپ ﷺ کی حیات طیبہ سے متعلق دیگر معلومات کا بھی ذکر کیا جاتا تھا، رسول اللہ ﷺ کے احوال جمع کرنے کا آغاز صدر اول سے ہی ہو چکا تھا، جیسا کہ ”تقیید العلم“ کی درج ذیل روایت سے معلوم ہوتا ہے:

کان ابن عباس یاتی ابا رافع، فیقول: ما صنع رسول اللہ  
صلی اللہ علیہ وسلم یوم کذا، ما صنع رسول اللہ علیہ وسلم یوم کذا، ومع  
ابن عباس الواح یکتب فیها۔ (۱)

حضرت ابن عباس رضی اللہ عنہما حضرت ابورافع رضی اللہ عنہ کے پاس تشریف لاتے اور  
اُن سے پوچھتے کہ رسول اللہ ﷺ نے فلاں فلاں دن کیا کیا تھا؟ اور  
حضرت ابن عباس کے پاس تختیاں ہوتیں جن پر وہ ان معلومات کو درج  
کرتے تھے۔

### مصدر ششم: کتب التاریخ والبلدان

کتب تاریخ میں حرین شریفین کی تاریخ پر مشتمل کتب خصوصی طور پر اور تاریخ  
اسلام کے حوالے سے لکھی جانے والی کتب عمومی طور پر سیرت طیبہ کا ماخذ ہیں۔ کتب  
سیرت اور کتب تاریخ سے سیرت طیبہ کی روایات لیتے ہوئے یہ بات مد نظر رکھی  
جائے کہ مؤرخین اور سیرت نگاروں کا بنیادی مقصد ایک واقعہ کے متعلق معلومات جمع  
کرنا ہے، چنانچہ بسا اوقات اُن معلومات میں رطب ویابس روایات یک جا ہو جاتی

ہیں، لیکن دوسری طرف سیرت نگاروں نے اپنی ذمہ داری ادا کرتے ہوئے واقعہ کے متعلق صحیح روایات کی نشان دہی بھی کی ہے اور روایات جمع کرنے کے بعد کسی ایک روایت کو ترجیح دے کر صحیح قرار دیا ہے، جیسا کہ ”طبقات ابن سعد“ میں ابن سعد نے واقدی کے بہت سے ایسے قول نقل کیے ہیں جن میں واقدی نے کسی ایک واقعہ میں راجح قول کو نقل کیا ہے، اور دیگر شواہد سے بھی واقدی کے قول کی صحت ثابت ہوتی ہے، لہذا واقدی کی ہر روایت کو ناقابل اعتبار ٹھہرانے کا نظریہ نظر ثانی کا محتاج ہے۔ سیرت نگاروں کی روایات کو مطلقاً ضعیف تسلیم کرنے کی بجائے اگر ان کے بارے میں یہ نظریہ اختیار کیا جائے کہ سیرت نگاروں نے کسی واقعہ کے متعلق تمام معلومات کو جمع کیا اور پھر واقعہ کے متعلق صحیح اقوال اور روایات کو ترجیح دی تو یہ قول محتاط بھی ہے اور تحقیق کے زیادہ قریب بھی ہے۔

## سیرت نگار کی شرائط

### ۱- دین اسلام کی حقیقت اور اس کی روح کی معرفت

سیرت طیبہ لکھنے والے کے لیے ضروری ہے کہ اسے دین اسلام کی حقیقت کی معرفت حاصل ہو، تاکہ وہ اس معرفت کی روشنی میں احداث سیرت کو سمجھ کر، ان واقعات کے اسباب کے بیان اور تفسیر میں ایسا نقطہ نظر اختیار کرے جو اسلام کی روح سے مطابقت رکھتا ہو، اس لیے کہ واقعات سیرت اور اسلامی عقائد باہم مربوط ہیں، یہی وجہ ہے کہ واقعات سیرت میں غلط تاویلات عموماً ایسے لوگوں کی طرف سے آئیں گی جو اسلام کی حقیقت سے معرفت نہ ہونے کی بنا پر فاسد عقائد کے حامل ہوں گے،

جیسا کہ مستشرقین اور اہل اہوا کے ایک طبقہ کی جانب سے واقعات سیرت میں شکوک و شبہات ڈالنے کی بنیادی وجہ اسلام کی حقیقت سے نا آشنائی اور دین اسلام کو اپنی خواہشات کے مطابق ڈھالنے کا جذبہ شامل ہے۔ (۲)

## ۲۔ نصوص سے ثابت شدہ واقعات میں بے جاتا ویلات نہ کرنا

سیرت نگار کے پیش نظر دین اسلام کی حقانیت ہو، اس لیے کہ اللہ تعالیٰ کی بارگاہ میں اسلام کے علاوہ کوئی دین معتبر نہیں ہے، لہذا سیرت طیبہ کے ایسے واقعات جو نصوص سے ثابت ہوں اور غیر مسلم ان واقعات پر اعتراض کریں تو غیر مسلموں کے اعتراضات کا جواب دیا جائے گا نہ کہ واقعات کے ثبوت میں شکوک و شبہات ڈالنے کی کوشش کی جائے گی، یا ان کے اعتراضات کی بنا پر معذرت خواہانہ انداز اختیار کیا جائے گا۔ (۳)

## ۳۔ روایت کی صحت کی پڑتال موضوع کی اہمیت کے مطابق کی جائے

عقیدہ اور شرعی مسائل میں صحیح روایات کو اختیار کیا جائے گا۔ ایسی روایات جو عقیدہ یا شریعت کے باب سے متعلق ہوں، ان کی صحت کو پوری طرح جانچا جائے گا، البتہ وہ تاریخی روایات جو شہروں کی تعمیر، جنگ کے احوال یا مجاہدین کی شجاعت سے متعلق ہوں ان میں ضعف قابل قبول ہوگا۔ (۴)

## ۴۔ روایات سیرت کے نقد میں عقل کی حدود کی تعیین

روایات سیرت کی صحت کو پرکھنے کے لیے عقل معیار نقد ہے یا نہیں؟ بعض لوگ



عقل کو نصوص پر مقدم سمجھتے ہوئے صرف عقل کی بنیاد پر فیصلہ کرتے ہیں، جیسا کہ ماضی میں مستشرقین نے عقل کو بنیاد بناتے ہوئے سیرت کی ایسی روایات کو بھی قبول نہیں کیا جو نصوص سے اس طور پر ثابت تھیں کہ ان سے انکار ممکن ہی نہیں ہے۔ علمائے اسلام کے علاوہ دیگر مذاہب کے معتدل پیشوا حضرات کے نزدیک بھی عقل کا دائرہ کار لامحدود نہیں بلکہ محدود ہے۔

دوسرا یہ کہ کیا سب کی عقل نقد کے لیے معتبر ہوگی؟ یا صرف ان لوگوں کی جن کی اس فن کے ساتھ گہری وابستگی ہے؟ پہلی بات بہ ذات خود صریح البطلان ہے کہ ہر شخص کی عقل کو معتبر قرار دیا جائے، اس لیے کہ پھر ہر آدمی اپنی عقل کے مطابق جو اسے سمجھ آئے گا تسلیم کر لے گا، اور جو سمجھ میں نہ آئے عقل کے خلاف ہونے کی بنا پر رد کر دے گا، جس کا نتیجہ یہ نکلے گا کہ دین ایک مذاق بن کر رہ جائے گا۔ اور صاحب فن میں بھی صرف اسی کی بات معتبر ہوگی جو اس فن میں متخصص ہو، جیسا کہ ابن قیم الجوزیہ نے ”المنار المنيف في الصحيح والضعيف“ میں متخصص کی شرائط بیان کرتے ہوئے لکھا ہے:

وسالت هل يمكن معرفة الحديث الموضوع بضابط، من

غير ان ينظر في سنده؟

فهذا سؤال عظيم القدر، وانما يعلم ذلك من تطلع من

معرفة السنن الصحيحة، وخلطت بدمد ولحمه، وصار له

فيها ملكة. وصار له اختصاص شديد بمعرفة السنن

والآثار، ومعرفة سيرة رسول الله ﷺ وحمده فيما يامر

به وينهى عنه، ويخبر عنه ويدعو اليه، ويحبه ويكرهه،  
 ويشرعه للامة بحيث كانه مخالط للرسول صلی اللہ علیہ وسلم، بين  
 اصحابه۔ ومثل هذا يعرف من احوال الرسول صلی اللہ علیہ وسلم وهديه  
 وكلامه، وما يجوز ان يخبر به، ولا يجوز، ما لا يعرفه غيره۔ (۵)

مجھ سے سوال کیا گیا کہ بنا سند کو دیکھے کسی ضابطہ سے موضوع حدیث کی  
 معرفت ممکن ہے؟ (میں نے جواب دیا کہ) یہ بہت اہم سوال ہے، یہ وہ  
 شخص جانتا ہے جسے سنن صحیحہ کی کامل معرفت ہو، جس کے خون اور گوشت  
 میں وہ مخلوط ہو گئی ہوں، اور اسے رسول اللہ صلی اللہ علیہ وسلم کے سنن اور آثار،  
 آپ صلی اللہ علیہ وسلم کی ہدایت، اوامر و نواہی، جس چیز کے بارے میں رسول اللہ  
صلی اللہ علیہ وسلم خبر دیتے تھے، اور جس کی طرف دعوت دیتے تھے، جس بات کو پسند  
 اور ناپسند کرتے تھے، جس کی امت کو تعلیم دیتے تھے کی معرفت میں ملکہ  
 اور ایسا اختصاص پیدا ہو گیا ہو، گویا وہ رسول اللہ صلی اللہ علیہ وسلم کے ساتھ ملا ہوا ہے،  
 آپ کے صحابہ میں موجود ہے، اس طرح کا شخص رسول اللہ صلی اللہ علیہ وسلم کے  
 احوال، ہدایت، کلام اور ایسی باتیں جن کی رسول اللہ صلی اللہ علیہ وسلم خبر دے سکتے  
 اور جن کی خبر نہیں دے سکتے جانتا ہے، جو کہ کوئی دوسرا شخص نہیں جان سکتا۔

علامہ ابن قیم کے وضاحت کردہ اختصاص کو قاضی عبدالرؤف دانا پوری نے  
 درایت سے تعبیر کیا ہے۔ چنانچہ موصوف لکھتے ہیں:

درایت کی معنی عقل نہیں ہے، علم اور تجربے کے بعد جو ملکہ حاصل ہوتا ہے  
 اُس کو درایت کہتے ہیں۔ (۶)

خلاصہ کلام یہ ہے کہ روایات سیرت کے نقد کے لیے ایسی عقل معتبر ہوگی جو درایت کے درجے تک پہنچی ہو، نہ کہ مطلقاً عقل، اور اسی مطلق عقل کے بارے میں مولانا عبدالرؤف دانا پوری نے کہا ہے کہ درایت کا معنی عقل نہیں ہے، ورنہ درایت اور عقل کو متضاد قرار نہیں دیا جاسکتا۔

سیرت نگاروں کے ہاں درایت کو معیار نقد بنانے کی امثلہ کثرت سے موجود

ہیں، جیسا کہ

اکثر سیرت نگاروں کے نزدیک غزوہ بنی مصطلق سنہ ۶ ہجری میں پیش آیا، جب کہ موسیٰ بن عقبہ کے نزدیک اس غزوہ کا وقوع ۴ ہجری میں ہوا، اس لیے کہ اس غزوہ میں سعد بن معاذ رضی اللہ عنہ شریک تھے، جن کی وفات غزوہ بنی قریظہ کے فوراً بعد ہوئی تھی، اور غزوہ بنی قریظہ ۴ ہجری میں پیش آیا۔ علامہ ابن قیم اور حافظ ذہبی نے بھی موسیٰ بن عقبہ کے قول کو ہی ترجیح دی ہے۔

امام بخاری کے نزدیک غزوہ ذات الرقاع غزوہ خیبر کے بعد پیش آیا، اس لیے کہ اس غزوہ میں ابو موسیٰ اشعری اور ابو ہریرہ رضی اللہ عنہما شریک تھے اور یہ دونوں حضرات غزوہ خیبر کے بعد تشریف لائے۔ ابن قیم، ابن کثیر اور ابن حجر نے امام بخاری کی رائے کو ترجیح دی ہے۔

### ۵- عربی زبان اور اس کے اسالیب کی معرفت

سیرت نگار کے لیے عربی زبان اور اس کے اسالیب کی معرفت بھی ضروری ہے، اس لیے کہ عربی زبان سے ناآشنائی کی وجہ سے سیرت کی روایات کو اچھی طرح سمجھنا

ممکن نہیں ہے، اور عربی زبان کے اسالیب کی معرفت نہ ہوگی تو روایات سے استدلال اور استنباط ممکن نہیں ہوگا۔

## ۶۔ شرعی اصطلاحات کا التزام

قرآن کریم نے جن اصطلاحات کا التزام کیا ہے ان سے عدول نہ کیا جائے۔ جیسا کہ اللہ تعالیٰ نے انسانوں کو تین گروہوں میں تقسیم کیا ہے، مومن، کافر اور منافق، ان گروہوں کے لیے ان ناموں کو چھوڑ کر کوئی اور نام اختیار نہ کیے جائیں، تاکہ دین دشمن افراد کو جسارت کا موقع نہ ملے۔

## ۷۔ رسول اللہ صلی اللہ علیہ وسلم کے حقوق میں افراط و تفریط سے احتراز

سیرت طیبہ نکھتے ہوئے رسول اللہ صلی اللہ علیہ وسلم کی عظمت شان، جلالت مرتبہ کا نہایت خیال رکھا جائے، اس لیے کہ پوری کائنات میں اللہ تعالیٰ کے بعد رسول اللہ صلی اللہ علیہ وسلم کا مرتبہ ہے، اس لیے آپ صلی اللہ علیہ وسلم کے تمام اوصاف کو پوری تعظیم اور توقیر سے بیان کیا جائے۔

جب کہ دوسری جانب تعظیم میں غلو کرتے ہوئے عبد سے معبود نہ بنا دیا جائے، کہ اللہ تعالیٰ کے وہ خاص اوصاف جو اللہ تعالیٰ کے ہی لائق ہیں ان اوصاف کو رسول اللہ صلی اللہ علیہ وسلم کے لیے ثابت کر دیا جائے۔

## ۱۔ علوم سیرت کے مختلف طبقات کی معرفت

سیرت کے مضامین اور ان کے درجات، کتب سیرت کے درجات، انہ سیرت کے طبقات کا جائز سیرت نگار کے لیے اس لیے ضروری ہے تاکہ سیرت طیبہ کے کسی

بھی واقعہ کو رقم طراز کرتے ہوئے، اُس واقعہ سے متعلقہ معلومات کے حصول کے لیے سب سے قوی اور صحیح مصدر کا انتخاب کیا جائے، اور اگر کسی ایک واقعہ کے متعلق معلومات کا اختلاف ہو تو ترجیح یا تطبیق کا عمل اُس وقت تک وجود میں نہیں لایا جاسکتا جب تک مصادر سیرت، ائمہ سیرت کے طبقات اور کتب سیرت کے درجات سے مکمل واقفیت نہ ہو۔

### ۹- مقامات کا مشاہدہ

رسول اللہ ﷺ اپنی حیات مبارکہ میں جن مقامات پر تشریف لے گئے تھے اور وہاں جو واقعات پیش آئے تھے، تو ایسا سیرت نگار جس نے اُن مقامات کا مشاہدہ کیا ہو یا اُسے اُن کا مکمل جغرافیہ معلوم ہو بہتر طور پر اُن واقعات کو قلم بند کر سکتا ہے بہ نسبت اُس کے جس نے اُن مقامات کا مشاہدہ نہ کیا ہو یا اُسے اُن کا مکمل جغرافیہ معلوم نہ ہو۔

واقعی کو دوسرے سیرت نگاروں پر اس بنا پر بھی فوقیت حاصل ہے کہ اُس کی سیرت نگاری میں مقامات کا مشاہدہ شرط لازم تھا۔

### ۱۰- منصب نبوت کی معرفت

نبی کی ذات اور منصب نبوت کی معرفت کی بنا پر ہی رسول اللہ ﷺ کی سیرت نگاری اور رسول اللہ ﷺ کی جیوگرافی میں فرق کیا جاسکتا ہے، لہذا رسول اللہ کے احوال پر لکھنے والا شخص تب تک سیرت نگار کہلانے کا مستحق نہیں ہے جب تک نبی کی ذات اور منصب نبوت سے کامل واقفیت نہیں رکھتا، اس لیے کہ رسول اللہ ﷺ کے احوال پر لکھنے والے شخص آپ ﷺ کو اسی پس منظر میں دیکھے گا جو اُس کے ذہن میں نبوت کے

متعلق قائم ہے، لہذا ہر شخص اپنے نظریے کے مطابق احوال کا انطباق کرے گا۔  
ذیل میں نبوت کے بارے میں مختلف طبقات کے نظریات کا ذکر ہے، جس سے  
نبوت کے بارے میں پائے جانے والے مختلف نظریات کی کسی حد تک وضاحت ہو  
جائے گی۔

### فلاسفہ کے نزدیک نبوت کی حقیقت:

ابن تیمیہ نے نبوت کے بارے میں فلاسفہ کی آرا پر قدرے تفصیلی بحث کی ہے۔  
ان کے مطابق قدیم فلاسفہ جیسے ارسطو اور اُس کے متبعین کو انبیا کے وجود کا علم ہی نہیں  
تھا، چنانچہ اسی بنا پر ان فلاسفہ سے انبیا کے بارے میں کوئی قول منقول نہیں ہے۔  
ابن تیمیہ ”کتاب النبوات“ میں رقم طراز ہیں:

فاصل هذا ان يعرف وجود الانبياء في العالم، وخصائصهم،  
كما يعلم وجود السحرة وخصائصهم، ولهذا من لم يكن  
عارفا بالانبياء من فلاسفة اليونان والهند وغيرهم لم يكن له  
فيهم كلام يعرف، كما لم يعرف لارسطو واتباعه فيهم كلام  
يعرف، بل غاية من اراد ان يتكلم في ذلك كالفارابي  
وغيره ان يجعلوا ذلك من جنس المنامات المعتادة۔ (۷)

اصل بات یہ ہے کہ دنیا میں انبیا کے وجود اور ان کے خصائص کی معرفت  
حاصل ہو، جیسا کہ جادوگر اور ان کے خصائص معلوم ہیں، اسی لیے یونان  
اور ہند کے فلاسفہ میں سے جو انبیا سے واقف نہیں تھے ان سے انبیا کے

بارے میں کوئی کلام بھی مذکور نہیں ہے، جیسا کہ ارسطو اور اُس کے متبعین سے اس بارے میں کوئی بات نہیں ملتی، اور فارابی وغیرہ کے کلام کا حاصل یہ ہے کہ انہوں نے (نبوت) کو معتاد خوابوں سے تشبیہ دے دی ہے۔  
ابن سینا کا موقف بیان کرتے ہوئے لکھتے ہیں کہ ابن سینا نے نبی کے تین خصائص بیان کیے ہیں:

(۱) ان ينال العلم بلا تعلم، ويسميها القوة القدسية، وهي القوة الحدسية عندہ۔

(۲) ان يتخيل في نفسه ما يعلمه، فيرى في نفسه صوراً نورانية، ويسمع في نفسه اصواتاً، كما يرى النائم في نومہ صوراً تكلمه، ويسمع كلامهم، وذاك موجود في نفسه لا في الخارج، فهكذا عند هؤلاء جميع ما يختص به النبي مما يراه ويسمعه دون الحاضرين، انما يراه في نفسه ويسمعه في نفسه۔

(۳) ان يكون له قوة يتصرف بها في هولي العالم، باحداث امور غريبة، وهي عندهم آيات الانبياء۔ (۸)

(۱) نبی وہ ہوتا ہے جسے کسی سے سیکھے بغیر خود بہ خود علم حاصل ہو جاتا ہے، اور اس کا نام اس نے قوت قدسیہ رکھا ہے، اور اُس کے نزدیک یہ ہی قوت حدسیہ ہے۔

(۲) اپنے علم کے مطابق خود اپنے نفس میں نورانی صورتیں دیکھتا ہے، اور مختلف آوازیں سنتا ہے، جیسا کہ سونے والا نیند میں کوئی صورت دیکھے اور اس صورت کی آواز سنے، اور اس بات کا تعلق نفس سے ہے جب کہ خارج میں اس کا کوئی وجود نہیں ہے، تو فلاسفہ کے نزدیک نبی کے ساتھ مخصوص چیزیں جنہیں وہ دیکھتا اور سنتا ہے جو کہ دوسرے دیکھ اور سن نہیں سکتے، اس سمع اور بصر کا تعلق نبی کے نفس سے ہے۔

(۳) نبی کو عالم کے مادہ میں تصرف کرنے کی طاقت حاصل ہوتی ہے جن کے ذریعے وہ عجیب عجیب افعال کی قدرت رکھتا ہے، اور فلاسفہ کے نزدیک یہ انبیا کے معجزات ہیں۔

خلاصہ کلام یہ ہے کہ فلاسفہ کے نزدیک انبیا کے نفس میں جو کچھ بھی پیدا ہوتا ہے وہ عقل فعال کا فیض ہے۔ مولانا بدر عالم میرٹھی ابن سینا کے مذکورہ بالا اقوال کے بارے میں لکھتے ہیں:

”جب ان کے نزدیک نبوت کلام اللہ، معجزہ اور فرشتے کی حقیقت یہ ٹھہری تو ظاہر ہے کہ یہ تمام امور کسب انسانی اور ریاضت سے بھی حاصل ہونا ممکن ہے، اس لیے ان کے نزدیک نبوت و رسالت بھی دیگر صنعتوں کی طرح کسی چیز تھی۔ سہروردی مقتول اور ابن سبعین اسی جدوجہد میں مصروف تھے کہ ان کو نبوت کا مقام حاصل ہو جائے۔ اسی لیے ان فلاسفہ کے نزدیک ایک فلسفی کو نبی پر فوقیت حاصل ہوتی ہے، کیوں کہ فلسفی کی نظر بہ نسبت نبی کے پُر از حقیقت ہوتی ہے۔ (العیاذ باللہ) (۹)



مذکورہ بالا تینوں صفات جنہیں فلاسفہ نے انبیا کا خاصہ بتایا ہے، یہ تو عام انسان میں بھی پائی جاسکتی ہیں بلکہ امام ابن تیمیہ کے بقول کسی غیر مسلم میں بھی ریاضت کی بنا پر ایسی فراست پیدا ہو سکتی ہے جو اسے اس کے ہم مذہب جماعت سے ممتاز کر دیتی ہے۔ اور تخیل فی نفسہ حالت نوم میں تو تمام انسانوں کو حاصل ہے ہی، بہت سے لوگوں کو جاگنے کی حالت میں بھی یہ کیفیت حاصل ہوتی ہے۔

عالم کے مادہ میں تصرف کی قوت تو جنات، شیاطین اور جادوگر کو بھی حاصل ہے، اس لیے یہ تمام باتیں ایسی ہیں جن کو انبیا کی خصوصیت شمار نہیں کیا جاسکتا۔ (۱۰)

چوں کہ فلاسفہ کے نزدیک عالم کے مادہ میں تصرف نفس کی قوت سے ہے، جو نبی اور ساحر دونوں کو حاصل ہے، اس لیے وہ نبی اور ساحر میں یہ فرق کرتے ہیں کہ نبی خیر کا فرمان جاری کرتا ہے اور ساحر شر کی طرف رہ نمائی کرتا ہے۔ کتاب النبوات ص ۸۳۷ فلاسفہ کے نبی کے بیان کردہ خصائص میں ایسی باتیں ہیں جو کسی عام آدمی میں بھی پائی جاسکتی ہیں جس کا نقصان یہ ہے اگر یہ ہی خصوصیات کسی غیر نبی میں پائی جائیں تو فلاسفہ کی تشریح کی روشنی میں وہ بھی نبی قرار دیا جائے گا اور ایمان بالنبوۃ پر نجات اور کامیابی کا دار و مدار ہے، اور جو آدمی اس بارے میں صحیح اور غلط کا فیصلہ نہ کر سکا وہ ہدایت حاصل نہیں کر پائے گا۔

## اسلامی اصطلاحات کی پیوند کاری:

اسلامی دور میں فلاسفہ کو جب انبیا ﷺ کی تعلیمات پہنچیں تو انہوں نے ان کے اور قدیم فلاسفہ کے علوم کے مابین پیوند لگانا چاہا اور اسلامی اصطلاحات یعنی وحی، نبوت، فرشتہ، قیامت، جنت اور دوزخ وغیرہ کو اپنے تراشیدہ معنوں میں استعمال کرنا شروع کر دیا۔ اب جو اس حقیقت سے واقف نہ تھا وہ تو اس غلط فہمی کا شکار ہو گیا کہ یہ جماعت بھی ان سب امور کی قائل تھی، جن کے انبیا ﷺ قائل تھے، مثلاً جب انہوں نے ابن سینا کے کلام میں نبوت، معجزہ وغیرہ کے الفاظ دیکھے تو یہ خیال قائم کر لیا کہ شاید ابن سینا بھی ان سب امور کا قائل تھا، لیکن جب دیکھا جاتا ہے کہ ان الفاظ کی حقیقت اس کے نزدیک وہ نہیں جو انبیا ﷺ کے نزدیک تھی تو پھر محض ان الفاظ کے استعمال کر لینے سے اس کو اسلامی تعلیمات کا حامل کیسے قرار دیا جاسکتا ہے۔ جب تک کہ یہ بھی ثابت نہ کر دیا جائے کہ ان الفاظ کی حقیقت بھی وہی ہے جو ادیانِ سماویہ کے نزدیک مسلم تھی۔ (۱۱)

یہ تو قدیم فلاسفہ کا نبی کے بارے میں نظریہ تھا، دور حاضر کے فلاسفہ کا نظریہ بھی اسی پر قیاس کیا جاسکتا ہے جو رسول اللہ ﷺ کی تمام خصوصیات کو ایک طرف رکھ کر عبقریت کے لفظ کو متعارف کروانے کے لیے کوشاں ہیں۔

اہل سنت و جماعت کا انبیا ﷺ کے بارے میں نظریہ:

نبی اور رسول کا تقرر اللہ تعالیٰ کی طرف سے ہوتا ہے، اس تقرری میں مخلوق کے مشورے کی نہ ہی رعایت کی جاتی ہے اور نہ یہ انہیں اس کا حق دار سمجھا جاتا ہے۔

اللہ یصطفیٰ من الملائكة رسلا ومن الناس۔ (۱۲)

اللہ فرشتوں اور انسانوں میں رسول اپنی ہی پسند سے بناتا ہے۔

اس آیت سے یہ معلوم ہوا کہ یہ منصب بہ راہ راست خدا کے انتخاب پر موقوف ہے، بندوں کے سپرد نہیں ہے، اور دوسری بات یہ کہ اس منصب کے لیے تمام مخلوقات میں صرف دو نوع (فرشتے اور انسان) کا انتخاب عمل نہیں آیا ہے، اس لیے بہ ظاہر جنات میں کوئی رسول نہیں ہوا۔ شاید اس معاملہ میں بھی وہ انسانوں کے تابع ہیں۔ غرض رسالت کا معاملہ رزق کی طرح صرف خدائی تقسیم پر موقوف ہے، اسی لیے جب کفار مکہ نے آں حضرت ﷺ کی رسالت پر رائے زنی شروع کی تو نہایت تضحیق کے لہجہ میں یہ کہہ کر ان کو خاموش کر دیا گیا:

اهم یقسمون رحمة ربك نحن قسمنا بينهم معيشتهم۔ (۱۳)

یعنی نبوت و رسالت رزق کی طرح خدا کا حق ہے۔ جب رزق کی تقسیم اس نے کسی کے حوالہ نہیں کی اپنے ذمہ رکھی ہے، تو نبوت کی تقسیم بھی ایسا ہی سمجھنا چاہیے۔ پھر یہ کہ نبوت ایک رحمت ہے اور رحمت کی تقسیم کا حق رحمن ہی کو ہو سکتا ہے، جو خود محتاج ہوں وہ نبوت جیسی بڑی رحمت مالک و قاسم کیسے بن سکتے ہیں۔

اللہ اعلم حیث یجعل رسالتہ۔ (۱۴)

یہ بات خدا ہی خوب جانتا ہے کہ اسے اپنا رسول کسے بنانا ہے۔

آیت بالا سے معلوم ہوا کہ رسالت صرف وہی ہے، کسی نہیں، یعنی عبادات و ریاضات سے حاصل نہیں ہوتی، بلکہ اللہ تعالیٰ جس میں چاہے نبوت و رسالت کی

اہلیت رکھ دیتا ہے۔ مولانا بدر عالم لکھتے ہیں:

ہمارے نزدیک آیت سے یہ بھی معلوم ہوتا ہے کہ منصب رسالت و نبوت جن خصوصیات کی بنا پر مرحمت ہوتا ہے ان کا علم بھی سوائے اللہ تعالیٰ کے کسی اور کو نہیں، اور ان کا انتخاب کوئی دوسرا نہیں کر سکتا۔ امام اور امیر کی خصوصیات اور شرائط معلوم ہیں، اس کا انتخاب بھی مسلمانوں کے سپرد ہے، اور اسی لیے ان کے عزل کر دینے سے وہ معزول بھی ہو سکتا ہے۔ (۱۵)

### حضرت شاہ ولی اللہ کی نظر میں نبوت کی حقیقت:

حضرت شاہ صاحب کے نزدیک نبوت کے ارکان ثلاثہ یعنی ملوکیت و سیاست، علم و حکمت اور رشد و ہدایت کی فطری اور غیر معمولی استعداد ہیں۔ چنانچہ موصوف ”قرۃ العینین“ میں رقم طراز ہیں:

اگر تم نبی اور اس کے خواص جاننا چاہتے ہو تو یوں سمجھو کہ حیات انسانی کے نظم و نسق کے لیے جن جن صلاحیتوں کی ضرورت ہوتی ہے وہ بہ یک وقت نبی کی ذات میں تمام انسانوں سے بڑھ کر پیدا فرمائی جاتی ہیں، وہ ایک بادشاہ کی طرح ہوتا ہے، جس کے نفس ناطقہ کی قوت عاقلہ اور قوت عاملہ کے سائے کے نیچے اہل قلم، بڑے بڑے جرنیل، سیاست دان، کاشت کار، تاجر، اور تمام عالم اپنی اپنی زندگی کے مطابق تربیت حاصل کرتا ہے، اور ہر شعبہ کا نظام اس کے اقوال و افعال کے دم سے قائم رہتا ہے۔ وہ اسی کے ساتھ ایک حکیم بھی ہوتا ہے، جو علم اخلاق و تدبیر

منزل اور سیاست مدن کا ماہر ہو، وہ حکیم نہیں جو صرف ان علوم کے الفاظ سے آشنا ہو، بلکہ وہ حکیم جس کی یہ تمام صفات طبیعت ثانیہ بن چکی ہوں، حتیٰ کہ اس کے حرکات و سکنات سے یہ علوم ٹپکتے نظر آ رہے ہوں۔ وہ ایک مرشد کامل بھی ہوتا ہے، جو جماعت صوفیہ میں مصدر کرامات و خوارق بنا ہوا ہو، اور طاعات و عبادت کے ان تمام طریقوں سے آگاہ ہو جو تہذیب نفس کے لیے ضروری ہیں، اور ان علوم حقہ کا ماہر ہو جن سے کہ انسانوں پر عالم ملک و ملکوت کے اسرارِ پنہاں روشن ہوتے ہیں، اور اسی طرح اعمالِ جوارح اور اذکارِ لسانی کے علیحدہ علیحدہ تمام خواص سے بھی پورا پورا آشنا ہو۔ وہ جس طرح کہ آسمانوں پر حضرت جبرئیل علیہ السلام تدبیر الہی کا جارحانہ اور علوم الہی اخذ کرنے میں واسطہ ہیں، اسی طرح انسانوں میں ان تمام صفات جبرئیلیہ کا مالک بھی ہو، حتیٰ کہ ﴿لَا یَعْصُونَ اللّٰہَ مَا اَمَرُہُمْ وَ یَفْعَلُونَ مَا یؤْمَرُونَ﴾ (یعنی فرشتے اللہ تعالیٰ کی نافرمانی نہیں کرتے اس بات میں جس کا وہ ان کو حکم دیتا ہے، اور وہی کام کرتے ہیں جو ان کا حکم ہوتا ہے) اس کی شان بن چکی ہو، اور اس طرح اس کی فطرت کو عالم بالا سے وہ مناسبت حاصل ہو کہ علوم الہیہ اور یقین و اطمینان کی نعمت اس کے قلب و قالب پر بہ رہی ہو، اور اس کے یہ سب کمالات اس میں فطری ہوں، کسی معلم اور درس گاہ کے رہین منت نہ ہوں۔ نبی کے ان علوم، اس کی حکمت، اس کے تزکیہ اور اس کے اس نظامی لیاقت کی طرف جس سے کہ وہ ان صفات کے اثرات خدا تعالیٰ کی

مخلوق میں پھیلاتا ہے۔ ذیل کی آیت میں اشارہ فرمایا گیا ہے:

هو الذي بعث في الاميين رسولا منهم يتلوا عليهم اياته  
ويزكيهم ويعلمهم الكتب والحكمة وان كانوا من قبل لفي  
ضلال مبين۔ (۱۶)

یہ خدا ہی ہے جس نے ان پڑھوں میں ایک رسول پیدا فرمایا، جو خود انہی  
میں کا ہے، پڑھ کر سناتا ہے ان کو اس کی آیتیں، اور ان کو نوارتا ہے، اور  
سکھلاتا ہے کتاب اور عقل مندی کی باتیں، اور اس سے پہلے وہ کھلی  
گم راہی میں مبتلا تھے۔

آیت بالا کی روشنی میں آں حضرت ﷺ کی سیرت مقدسہ کا ایک ورق  
ملاحظہ فرمائیے تاکہ آپ کو معلوم ہو جائے کہ یہ اہم خدمت امیوں میں  
کس حکمت سے شروع کی گئی اور کس تدبیر و تدبیر سے پایہ تکمیل کو پہنچی جس  
دور میں آپ تشریف لائے اس وقت ضلالت و ظلمت کی حالت کیا تھی؟  
عبادت میں شرک کرنا ان کا دین بن چکا تھا، قیامت کا وہ انکار کرتے تھے  
اور ملت حنیفیہ کی صورت انھوں نے بالکل مسخ کر ڈالی تھی، پھر آپ ﷺ  
نے تشریف لا کر کیا کیا؟ عبادت میں شرک کی رسم مٹادی، قیامت کا  
وجود ثابت کیا اور ملت حنیفیہ کو تحریفات سے پاک کر کے پھر از سر نو اس کو  
اصل بنیادوں پر راست فرمادیا۔ اس پر جب عرب کے عوام و خواص نے  
آپ ﷺ کی مخالفت کی تو آخر کار جہاد کی طاقت سے اس کو بادیا، چھوٹی

چھوٹی بے سرو سامان جماعت کو لے کر جرار لشکروں کا مقابلہ کیا، مگر تائید ربانی سے فتح و کام رانی آپ کے حصہ میں آئی اور شکست و ہزیمت کفار کا حصہ رہا۔ اور ان میں ایسے علوم کے دریا بہا دیے جن سے کہ وہ اس سے قبل قطعاً آشنا نہ تھے یعنی علم قرآن، علم ایمان یعنی ارکان پنج گانہ اسلام وغیرہ۔ علم معاد یعنی احوال برزخ و حشر و نشر جنت و دوزخ، علم احسان جس کو آج کی اصطلاح میں حقیقت اور معرفت کہا جاتا ہے۔ علم شرائع و تدبیر منزل، سیاست مدن، طریق معاش، علم اخلاق، علم آداب، علم فتن یعنی آئندہ واقعات و حوادث کے متعلق خبریں علم فضائل و اعمال، علم مناقب، پھر ان علوم کو اس خوبی سے شرح بیان کیا کہ تھوڑی سی مدت میں قوم کی قوم کا وہ طبعی مذاق بن گئے اور خورد و کلاں ذکی غبی میں کوئی ایسا نہ رہا جس کے دل و دماغ میں وہ نقش کا بجز نہ بن گئے حتیٰ کہ جو آپ کی بعثت سے قبل صحرائیں بدو تھے وہ اب مقررین بارگاہ صمدیت اور دنیا کے حکم راں نظر آنے لگے، نبوت جیسی نعمت کی حقیقت اور اس کی برکات کا اسی سے کچھ اندازہ کر لینا چاہیے۔ (۱۷)

ایک سیرت نگار کو جب تک انبیاء علیہم السلام کے اوصاف اور ان کے منصب کی ٹھیک ٹھیک معرفت حاصل نہیں ہوگی تب تک وہ ان کے احوال لکھنے سے قاصر رہے گا، اس لیے کہ جس ذات کا وہ تعارف کروانے جا رہا ہے اگر خود ہی اُس سے واقف نہیں ہے تو دوسروں کا راہ بر کیسے بن سکتا ہے۔





## حوالہ جات

- (۱) ابن منظور، محمد بن مکرم، مختصر تاریخ دمشق، دمشق: دارالفکر، ۱۴۰۴ھ ج ۱۲/۳۰۱
- (۲) عبدالطیف بن محمد الحسن، اصول وضوابط فی دراسة السیرة النبویة الشریفہ، مشمولہ مجلہ البیان، شماره وج ۱۴۷، ماہ نامہ (مدیر: احمد بن عبدالرحمن الصویان) مرکز البحوث والدراسات، ذوالقعدہ ۱۴۲۰ھ
- (۳) ایضاً
- (۴) ایضاً
- (۵) ابن قیم جوزی، المنار المذہب فی الصحیح والضعیف، ریاض: دارالعاصمہ، ۱۴۱۶ھ، ص ۳۲
- (۶) دانا پوری، عبدالرؤف، اصح السیر، ص ۵۲
- (۷) ابن تیمیہ، کتاب النبوات، ریاض: مکتبۃ اضواء السلف، ۱۴۳۰ھ، ص ۱۹۵، ۱۹۶
- (۸) ایضاً، ص ۶۹۵، ۶۹۶
- (۹) میرٹھی، بدر عالم، ترجمان السنہ، لاہور: اردو بازار، غزنی سٹریٹ، سن ۱۱۷/۳
- (۱۰) ابن تیمیہ، کتاب النبوات، ص ۷۰۲
- (۱۱) میرٹھی، بدر عالم، ترجمان السنہ، ۱۱۸/۳
- (۱۲) الحج: ۷۵
- (۱۳) الزخرف: ۳۲
- (۱۴) الانعام: ۱۴۴
- (۱۵) میرٹھی، بدر عالم، ترجمان السنہ، ۱۳۱/۱
- (۱۶) الجمعہ: ۲
- (۱۷) میرٹھی، بدر عالم، ترجمان السنہ



باب دوم



## علوم سیرت اور اسلوب قرآن

قرآن کریم کی آیات کا ایک معتد بہ حصہ رسول اللہ ﷺ کے حالات زندگی پر روشنی ڈالتا ہے۔ شک و شبہ سے بالاتر ہونے کی بنا پر آں حضرت ﷺ کی سیرت کا سب سے معتبر اور مستند ترین سرچشمہ قرآن کریم ہی ہے۔ اسی بنا پر مصادر سیرت کی فہرست میں قرآن کریم کو مصدر اول کی حیثیت حاصل ہے۔ سیرت کے بیان میں اگر قرآن کے اسلوب کو دیکھا جائے تو قرآن کریم متفرق مقامات پر سیرت کے مختلف موضوعات پر تفصیلی اور جزوی معلومات فراہم کرتا ہے۔ سیرت کی بیش تر معلومات پر مشتمل ہونے کی باوجود قرآن کریم سیرت یا تاریخ کی کتاب نہیں ہے، کیوں کہ اس کے نزول کا مقصد لوگوں کی ہدایت اور راہ حق کی طرف رہ نمائی کرنا ہے، جیسا کہ فرمان باری تعالیٰ ہے:

کتاب انزلناہ الیک لتخرج الناس من الظلمت الی النور

باذن ربہم الی صراط العزیز الحمید۔ (۱)

(اے پیغمبر!) یہ ایک کتاب ہے جو ہم نے تم پر نازل کی ہے، تاکہ تم لوگوں کو ان کے پروردگار کے حکم سے اندھیروں سے نکال کر روشنی میں لے آؤ، یعنی اُس ذات کے راستے کی طرف جس کا اقتدار سب پر غالب

ہے، (اور) جوہر تعریف کا مستحق ہے۔

رسول اللہ ﷺ کی سیرت کی طرح قرآن کریم نے انبیائے سابقین کے حالات زندگی بھی بیان کیے ہیں، انبیاء کے حالات بیان کرنے میں قرآن کریم کا انداز و طرح کا ہے، اول کہ ایک ہی مقام پر پورے حالات بیان کر دیے، جیسا کہ سورت یوسف میں حضرت یوسف علیہ السلام کے حالات زندگی ایک ہی جگہ بیان کر دیے، اور دوسرا ضرورت کے تقاضے کے مطابق متفرق طور پر حالات کا بعض حصہ ایک جگہ اور بعض دوسرے مقام پر بیان کر دیا، جیسا کہ حضرت موسیٰ، حضرت آدم اور دیگر انبیاء علیہم السلام کے حالات زندگی متفرق اجزا میں الگ الگ سورتوں میں مذکور ہیں۔

انبیاء کے ان قصص کا سیرت طیبہ سے انتہائی عمیق اور متنوع تعلق ہے، ان تمام واقعات میں مشترک بات یہ تھی کہ ان قصص سے رسول اللہ ﷺ کو دلی اطمینان ہوتا تھا، قرآن کریم میں رسول اللہ ﷺ کی اس کیفیت کو تثبیت قلب سے تعبیر کیا ہے:

و كلا نقص عليك من انباء الرسل ما نثبت به فؤادك وجاءك في هذه الحق وموعظة وذكرى للمؤمنين۔ (۲)

(اے پیغمبر!) گذشتہ پیغمبروں کے واقعات میں سے وہ سارے واقعات ہم تمہیں سنا رہے ہیں جن سے ہم تمہارے دل کو تقویت پہنچائیں اور ان واقعات کے ضمن میں تمہارے پاس جو بات آئی ہے وہ خود بھی حق ہے اور تمام مومنوں کے لیے نصیحت اور یاد دہانی بھی ہے۔

ابن عاشور نے ”التحریر والتنوير“ کے مقدمہ میں انبیاء کے قصص کے متعلق ایک

عمدہ نکتہ بیان کرتے ہوئے لکھا ہے:

ان قصارى علم اهل الكتاب فى ذلك العصر كان معرفة  
 اخبار الانبياء و ايامهم و اخبار من جاورهم من الامم فكان  
 اشتمال القرآن على تلك القصص التى لا يعلمها الا  
 الراسخون فى العلم من اهل الكتاب تحديا عظيما لاهل  
 الكتاب و تعجيزا لهم بقطع حججهم على المسلمين، قال  
 تعالى: ﴿تلك من انباء الغيب نوحيها اليك ما كنت تعلمها  
 انت و لا قومك من قبل هذا﴾ (۳) فكان حملة القرآن  
 بذلك احقاء بان يوصفوا بالعلم الذى وصفت به احبار  
 اليهود و بذلك انقطعت صفة الامية عن المسلمين فى نظر  
 اليهود، و انقطعت السنة المعرضين بهم امة جاهلية و هذه  
 فائدة لم بينها من سلفنا من المفسرين۔ (۴)

عہد نبوی میں انبیا کے حالات اور ان کے زمانے اور امتوں سے متعلقہ  
 خبریں اہل کتاب کا منتہائے علم تھیں، جب قرآن کریم نے ان قصص کو  
 بیان کر دیا جن کو اہل کتاب کے چوٹی کے علما ہی جانتے تھے تو یہ اہل  
 کتاب کے لیے ایک بڑا چیلنج بن گیا، اور وہ اپنی اس دلیل کی بنا پر  
 مسلمانوں پر غلبہ پانے سے عاجز آ گئے، اللہ تعالیٰ کا ارشاد ہے: (اے  
 پیغمبر!) یہ غیب کی کچھ باتیں ہیں جو ہم تمہیں وحی کے ذریعے بتا رہے  
 ہیں، یہ باتیں نہ تم اس سے پہلے جانتے تھے نہ تمہاری قوم۔ حالین قرآن

اس بات کے زیادہ حق دار تھے کہ انہیں اُس علم کے ساتھ موصوف کیا جائے جس علم کے ساتھ یہود کے احبار متصف تھے۔ اور اسی بنا پر یہودیوں کی نظر میں مسلمانوں سے اُمی ہونے کی صفت زائل ہوگئی، اور مسلمانوں کو جاہل قوم کہنے والوں کی زبانیں بند ہو گئیں۔ اس نکتے کو مجھ سے پہلے مفسرین نے بیان نہیں کیا۔

یہ نکتہ اس بات پر بھی دلالت کرتا ہے کہ عہد رسالت سے قبل اہل کتاب کے ہاں علم سیر الانبیا علوم کی نہ صرف ایک مستقل نوع تھی، بلکہ ان کے علم کا دار و مدار اسی نوع پر تھا۔

ابن کثیر مندرجہ بالا آیت کی تفسیر بیان کرتے ہوئے لکھتے ہیں:

يقول تعالى لنبيه عليه وسلم هذه القصة و اشباهها ﴿من انباء الغيب﴾ يعنى من اخبار الغيوب السالفة نوحيا اليك على وجهها كانك شاهدها ﴿نوحيا اليك﴾ اى نعلمك بها و حياً منا اليك ﴿ما كنت تعلمها انت ولا قومك من قبل هذا﴾ اى لم يكن عندك ولا عند احد من قومك علم بها، حتى يقول من يكذبك انك تعلمتها منه بل اخبرك الله بها مطابقة لما كان عليه الامر الصحيح فاصبر على تكذيب من كذبك من قومك و اذا هم لك فانا سننصرك و نحوطك بعنايتنا و نجعل العاقبة لك و لا تباعك فى الدنيا و الآخرة كما فعلنا بالمرسلين۔ (۵)



اللہ تعالیٰ نبی صلی اللہ علیہ وسلم سے فرما رہے ہیں کہ یہ واقعہ (حضرت نوح علیہ السلام کا) اور اس طرح کے اور واقعات غیب کی خبریں ہیں، ہم وحی کے ذریعے ان گذشتہ واقعات کی خبر آپ کو اس طرح دیتے ہیں گویا کہ یہ سب کچھ آپ کے سامنے ہو رہا ہے، ان واقعات کو پہلے سے نہ ہی آپ جانتے تھے اور نہ ہی آپ کی قوم، اس لیے آپ کی تکذیب کرنے والا یہ نہیں کہہ سکتا تھا کہ یہ غیب کی خبریں آپ نے اس سے سیکھی ہیں، بلکہ اللہ تعالیٰ نے امر واقعہ کے مطابق آپ کو معلومات مہیا کی ہیں، آپ اپنی قوم کی تکذیب اور ان کی طرف سے پیش آمدہ تکلیفوں پر صبر کیجئے، کیوں کہ ہماری توجہ اور نصرت آپ کے ساتھ ہے، اور دنیا اور آخرت میں ہماری طرف سے اچھا انجام آپ اور آپ کی اتباع کرنے والوں کے لیے ہے، جیسا کہ گذشتہ پیغمبروں کے ساتھ بھی ہمارا یہی معاملہ رہا ہے۔

اس آیت اور اس کی تفسیر سے یہ بات واضح ہوتی ہے کہ انبیاء کے قصص کو اللہ تعالیٰ نے رسول اللہ صلی اللہ علیہ وسلم کی رسالت کی دلیل کے طور پر بھی بیان کیا ہے کہ یہ قصص ایسے ہیں کہ آپ اور آپ کی قوم میں سے کوئی بھی انہیں نہیں جانتا تھا۔ لیکن اس کے باوجود آپ صلی اللہ علیہ وسلم کا اپنی قوم کو امر واقعہ کی صحیح طور پر اطلاع دینا آپ کے نبی ہونے کے دلیل اور آپ کے معجزات میں سے ایک معجزہ تھا۔ اور دلائل نبوت اور معجزات کا سیرت طیبہ سے تعلق مخفی بات نہیں ہے۔ اور نبوت کی یہ دلیل صرف آپ کی قوم کے لیے ہی نہیں بلکہ اہل کتاب کے لیے بھی تھی جیسا کہ ابن عاشور نے اس کی وضاحت کی ہے۔

انبیاء کے ان قصص کا جس طرح رسول اللہ صلی اللہ علیہ وسلم کی ذات سے تعلق ہے اسی طرح

علوم سیرت سے بھی ان قصص کا تعلق ہے، اس لیے کہ یہ قصص انبیا کی سیرت کے اجزا ہیں، علوم سیرت سے ان قصص کے تعلق کی جہت وہ اسلوب ہے جو ان انبیا کے احوال بیان کرنے میں اپنایا گیا ہے۔ قرآن کریم میں حضرت آدم علیہ السلام کے بارے میں بیان کردہ واقعات کو جمع کر لیا جائے تو حضرت آدم علیہ السلام کی جزوی سیرت کا مستند ترین مواد حاصل ہو جائے گا، جیسا کہ دکتور محمد بیومی مہران نے اپنی تالیف ”دراسات تاریخیة من القرآن الکریم“ یہی منہج اختیار کیا ہے۔ موصوف نے قرآن کریم کو بنیاد بناتے ہوئے انبیا کے احوال کو جمع کیا اور اپنی کتاب کے ابواب کو سیرة نوح علیہ السلام، سیرة ابراہیم علیہ السلام، اور دیگر انبیا کے سیر کے نام سے موزوم کیا ہے۔

انبیا کے واقعات بیان کرنے میں اسلوب قرآن سے استدلال کی تائید قرآن کریم میں مذکور لفظ ”القَصَص“ سے ہوتی ہے۔

امام لغت ابن فارس کے مطابق:

القاف و الصاد اصل صحیح يدل علی تتبع الشیء۔ (۶)

اور مرتضیٰ زبیدی رقم طراز ہیں:

القصة بالكسر: الامر، والحديث، والخبر۔ (۷)

قصہ کی جمع القِصص کاف کے کسرہ کے ساتھ آتی ہے، اور القِصص قاف کے فتح کے ساتھ کا معنی بیان کردہ خبر ہے، لیکن اس کا غالب استعمال مصدری معنی میں ہوتا ہے۔ چنانچہ ابن منظور لکھتے ہیں:

القِصص بكسر القاف: جمع القصة التي تكتب۔ والقِصص

بالفتح الخبر المقصوص، وضع موضع المصدر حتى صار  
اغلب عليه۔ (۸)

سلیمان محمد ”اتجهات التالیف و مناہجہ فی القصص القرآنی“ میں  
لفظ ”القصص“ کے بارے میں ائمہ لغت کے اقوال نقل کر کے نتیجہ بیان کرتے ہوئے  
لکھتے ہیں:

فاذا كان القِصص - بكسر القاف - جمع قصة فالإشارة  
بذلك تكون الى الاحداث و الاخبار و الامور التي جمعتها  
القصة و حوتها۔ اما القِصص - بالفتح - فهو الخبر  
المقصوص، فالإشارة هنا تكون الى طريقة قص الاخبار و  
عرض الاحداث و هو كما قال الكفوي: ”قصص عليه  
الخبر قصصا بالفتح لا بالكسر“۔ (۹)

القصص قاف کے کسرہ کے ساتھ قصہ کی جمع ہے، اور اس سے ان امور،  
واقعات، اور اخبار کی طرف اشارہ کرنا مقصود ہوتا ہے جن پر قصہ مشتمل  
ہے۔ اور القصص قاف کے فتح کے ساتھ بیان کردہ خبر کے معنی میں ہے  
اور اس صورت میں واقعات اور اخبار کے بیان کرنے کے طریقہ کی  
طرف اشارہ ہوتا ہے۔

سلیمان محمد کے اس نتیجے کے استنباط کی بنیاد ابو البقا الكفوي کا قول ”قصص  
عليه الخبر قصصا بالفتح“ ہے۔ (۱۰)

جو کلیات ابی البقا میں مذکور ہے۔ ابو البقا نے یہ قول ”احسن القصص“ کی تفسیر کے ضمن میں ذکر کیا ہے، چنانچہ موصوف رقم طراز ہیں:

ای نبین لك احسن البیان، و قصص علیہ الخبر قصصا بالفتح۔

القصص بفتح القاف سے قصہ کے اسلوب کی طرف اشارہ ہوتا ہے، اس بات کی تائید ابو البقا کے علاوہ ابو حیان کے ”احسن القصص“ کی تفسیر میں بیان کردہ درج ذیل قول سے بھی ہوتی ہے:

والقصص هنا یحتمل الاوجه الثلاثة؛ فان كان المصدر، فالمراد بكونه احسن انه اقتص علی ابداع طريقة، واحسن اسلوب؛ الا ترى هذا الحدیث مقتص فی كتب الاولین، و فی كتب التواریخ، ولا ترى اقتصاصه فی كتاب منها مقارباً لاقتصاصه فی القرآن، وان كان المفعول فكان احسنه لما يتضمن من العبر والحكم و النکت، و العجائب التي لیست فی غیره، والظاهر انه احسن ما یقص فی بابہ كما یقال للرجل: هو اعلم الناس، و افضلهم یراد فی فنه۔ (۱۱)

قصص کے معنی میں تین احتمال ہیں، اگر یہ مصدر ہو تو اس کے احسن ہونے سے مراد وہ عمدہ طریقہ اور اسلوب ہے جس کے ساتھ اس قصے کو بیان کیا گیا ہے۔ کیا تو نہیں دیکھتا کہ کتب سابقہ اور تاریخ کی کتابوں میں بھی

اس قصے کا ذکر ہے، لیکن اُن کتب اور قرآن کے انداز بیان میں بہت فرق ہے۔ اور اگر وہ مفعول کے معنی میں ہے تو اس کے احسن ہونے سے مراد وہ عبر، حکمتیں، نکت اور عجائب ہیں جن کو یہ قصہ متضمن ہے۔ اور دیگر قصص میں مذکورہ چیزیں نہیں ہیں، اور ظاہری بات ہے کہ وہ قصص کے باب میں احسن ہے، جیسا کہ جب کسی آدمی کو اعلم الناس و افضلہم کہا جاتا ہے تو اس سے مراد اس آدمی کا فن ہوتا ہے (یعنی جس فن میں اسے دوسروں پر سبقت حاصل ہے)۔

تیسری توجیہ میں ابو حیان نے ایک سے زیادہ اقوال قبیل کے صیغہ سے نقل کئے ہیں، جس سے اس بات پر دلالت ہوتی ہے کہ ابو حیان کے نزدیک پہلے دو قول راجح ہیں، اور ان دونوں اقوال پر القصاص کا معنی دلالت کرتا ہے۔

ابو حیان کی اس تفسیر سے یہ بات معلوم ہوتی ہے القصاص کا لفظ اسلوب پر دلالت کرنے کے ساتھ ساتھ اس بات پر بھی دلالت کرتا ہے کہ مذکورہ واقعہ میں مضامین کیا ہیں، اور مستدل کا ما حاصل بھی یہ دونوں باتیں ہیں کہ واقعہ کے مضامین کیا ہیں اور ان کو بیان کرنے کا اسلوب کیا ہے۔

ابن منظور کے مطابق ”القصاص“ کا غالب استعمال مصدری معنی میں ہوتا ہے، جیسا کہ اس لفظ کے لغوی معنی کی دلالت کے بیان میں اس کی صراحت ہے، اسی بنا پر ابن منظور نے اس لفظ کی تفسیر بھی احسن البیان سے کی ہے۔ ﴿نحن نقص عليك احسن القصص﴾ ای نبین لك احسن البیان۔ (۱۲)

سلیمان محمد کی تحقیق کے مطابق ”القصص“ کا لفظ قرآن کریم میں ۶ جگہ استعمال ہوا ہے، اور ان تمام مقامات پر یہ قاف کے فتح کے ساتھ ہے، جس سے ان واقعات میں مذکور مضامین اور ان واقعات کے اسلوب کی طرف اشارہ ہوتا ہے۔ (۱۳)

دکتور عبدہ ابرہیم بلبول ”القصص“ کی لغوی تعریفات بیان کرنے کے بعد ان تعریفات سے نتائج مستنبط کرتے ہوئے لکھتے ہیں:

الاول: ان القصص معناه المتابعة وقد اكد القران الكريم هذا المعنى۔

الثانى: ان هذه المتابعة لا تكون الا عن طريق البيان۔ (۱۴)

قصص کا معنی متابعت ہے اور قرآن کریم میں اس معنی کی تائید ہے، اور یہ متابعت صرف بیان کرنے کے طریقے میں ہی ہو سکتی ہے۔

علوم اسلامیہ میں سے کوئی بھی علم استقلالی اور فنی حیثیت سے وجود میں آنے سے پہلے جزوی طور پر موجود ہوتا ہے۔ اس اعتبار سے علم کی دو صورتیں ہیں:

ایک علم کے اجزا کی صورت

اور دوسری صورت جو مختلف مصادر سے اس علم کے اجزا کو ایک خاص اسلوب کے تحت جمع کرنے سے حاصل ہوتی ہے۔

مؤخر الذکر پر ہی اس علم کا اطلاق ہوتا ہے، اور اجزا کی صورت میں وہ علم جہاں جہاں موجود ہوگا وہ اس علم کے مصادر کہلائیں گے، جیسا کہ علم الفقہ، جزئیات کی صورت میں قرآن کریم میں بھی ہے اور احادیث مبارکہ میں بھی، لیکن علم الفقہ کا

اطلاق ان جزئیات پر تب ہوتا ہے جب وہ ایک خاص اسلوب کے ساتھ ایک جگہ جمع ہوتی ہیں، اور اسی طرح یہ بھی امر لازم نہیں کہ علم اور اس کے مصادر کے اسلوب میں یکسانیت ہو، بلکہ عمومی طور پر علوم اور ان کے مصادر کے اسالیب مختلف ہوتے ہیں اور اس اختلاف کی بنیادی وجہ دونوں کے مقاصد کا جدا ہونا ہے۔

دوسرے علوم کی طرح علم سیرت اور مصادر سیرت کے اسالیب بھی مختلف ہیں، اور اس اختلاف کی وجہ مقاصد کا مختلف ہونا ہے، علم سیرت کا بنیادی اور اولین مقصد رسول اللہ ﷺ کے احوال زندگی بیان کرنا ہے۔ لہذا علم سیرت میں ایک خاص اسلوب (ترتیب زمانی کے ساتھ) رسول اللہ ﷺ کی ولادت مبارکہ سے وفات تک کے احوال اور دیگر امور بیان کیے جاتے ہیں۔

قرآن کریم سیرت طیبہ کا مصدر اول ہے، لیکن چونکہ بنیادی طور پر وہ کتاب ہدایت ہے، اس لیے معلومات سیرت فراہم کرنے میں قرآن کریم کا اسلوب علم سیرت کے اسلوب سے جدا ہے۔ رسول اللہ ﷺ کی صفات بیان کرنے میں قرآن کریم کا اسلوب عمومی طور پر تصریحی ہے، جب کہ سیرت کے دیگر مضامین بیان کرنے میں قرآن کریم کے اسلوب کو استدلالی کہا جاسکتا ہے، اور استدلال کی جہات میں بھی تنوع ہے، جس کا تفصیلی ذکر آئندہ ایک مستقل بحث میں آئے گا۔

فنی اعتبار سے علم سیرت کی سب سے زیادہ مشابہت قرآن کریم میں انبیاء کے بیان کردہ قصص سے ہے، اور وجہ تشبیہ احوال الرسل کا بیان ہے، کیوں کہ جس طرح انبیاء کے قصص ان کے احوال پر مشتمل ہیں اسی طرح علم سیرت رسول اللہ ﷺ کے احوال پر مشتمل ہے۔ اس مشابہت کو سامنے رکھتے ہوئے علوم سیرت کا مجموعہ قصص

کے اسلوب سے دو جہت سے تعلق ہے:

پہلی جہت کا تعلق واقعہ کے طرزِ بیان اور اُس واقعہ کے مضامین سے ہے۔

اور دوسری جہت وہ مقاصد ہیں جن کے لیے انبیاء کے قصص کو بیان کیا گیا۔

اس لیے کہ قرآن کریم نے انبیاء کے احوال بیان کرنے کے ساتھ ساتھ ان

مقاصد سے بھی اعتنا کیا ہے جن کے لیے انبیاء کے قصص کو بیان کیا گیا ہے، لہذا وہ تمام

مقاصد سیرت طیبہ کی تحریر و بیان کے مقاصد بھی ہوں گے۔ قرآن کریم کے اسلوب

اور علوم سیرت کا درج ذیل تین فصول میں ذکر ہوگا:

۱۔ انبیاء کے مجموعہ قصص کا اسلوب اور علم سیرت کی خاکہ سازی

۲۔ مقاصد سیرت

۳۔ نصوص کی مضامین سیرت پر دلالت کی انواع



## قصص الانبیا کا اسلوب اور علم سیرت کی خاکہ سازی

انبیاء کے مجموعہ قصص کے اسلوب کا علم سیرت کی خاکہ سازی سے تعلق بہ اس طور ہے کہ قرآن کریم میں انبیا کے مختلف زمانہ کے احوال کا ذکر ملتا ہے۔ جیسا کہ ولادت کے زمانہ کے احوال، نبوت سے قبل کے احوال، نبوت کے بعد کے احوال، انبیا علیہم السلام کے مختلف زمانہ کے احوال کو سامنے رکھتے ہوئے سیرت طیبہ کے نطاقِ زمانی کی تعیین میں مدد ملتی ہے، اور مجموعہ احوال میں پائی جانے والی مشترکہ بات ہی وہ اصل اور قاعدہ ہے جس سے علم سیرت میں استدلال کیا جائے گا۔ مثال کے طور پر قرآن کریم میں انبیا علیہم السلام کی ولادت کے زمانہ کے تذکرہ کے اسلوب پر غور کیا جائے تو مشترکہ اصل اور قاعدہ کے طور پر یہ بات سامنے آئے گی کہ تمام مقامات پر ولادت کے ذکر سے قبل اس زمانے کے احوال کا اس طور پر نقشہ کھینچا گیا ہے گویا کہ قاری یہ سب اپنی آنکھوں سے دیکھ رہا ہے۔ تقسیمِ زمانی کے علاوہ انبیا کے قصص میں بیان کردہ مضامین بھی ایسی مشترکہ باتوں پر دلالت کرتے ہیں جن سے علم سیرت کی خاکہ سازی اور مضامین کے تعیین میں مدد ملتی ہے۔ مثلاً:

- ولادت مبارکہ کے ذکر سے قبل مقدمات کے طور پر اُس زمانہ اور علاقہ کے

احوال کو بیان کیا جائے گا۔

- ان مقدمات میں ان احوال کا ذکر ہوگا جن کا ولادت کے ساتھ اتصال زمانی ہے۔

- انبیا کی ولادت مبارکہ کے زمانے میں غیر معمولی واقعات کا رونما ہونا

- اقربا کا تعلق اور اس تعلق کی نوعیت

- علم سیرت کے مضامین کی تعیین جہت

- انبیا کی دعاؤں سے ان کے احوال کی کیفیات کا علم

- انبیا کے احوال کے ساتھ ساتھ مؤیدین اور مخالفین کا ذکر

- مقاصد سیرت

چنانچہ قرآن کریم میں حضرت موسیٰ (۱۵) حضرت عیسیٰ (۱۶) اور حضرت

یحییٰ علیہ السلام (۱۷) کے زمانہ ولادت کے ساتھ ساتھ قبل از ولادت کے احوال کا ذکر کیا

ہے، اور قبل از ولادت کے احوال میں صرف وہی احوال ہیں، جو زمانہ ولادت سے

متصل ہیں، انبیا کے ان احوال کا ذکر نہیں ہے، جو ان کو عالم ارواح میں پیش آئے۔

یعنی سیرت کے مقدمات کی ابتدا ان احوال سے ہوگی جو زمینی حقائق سے متعلق ہیں،

نہ کہ ان احوال سے جو قبل آفرینش عالم ارواح میں پیش آئے۔ ان احوال کا تعلق

فضائل اور دلائل کے ابواب سے ہے اور یہ ابواب بلاشبہ علم سیرت کا حصہ ہیں، لیکن

سیرت طیبہ کی ابتدا ان احوال سے نہیں ہوگی۔

انبیا کے قصص میں بیان کردہ مضامین سے علم سیرت کی جہت کی تعیین میں مدد ملتی

ہے کہ قرآن کریم نے انبیا کے احوال بیان کرتے ہوئے کن مضامین سے اعتنا کیا ہے؟ انبیا ﷺ کے قصص میں ایک مشترکہ بات وہ دعائیں ہیں جو انبیا نے مختلف احوال میں اللہ رب العزت سے مانگی ہیں، یہ دعائیں انبیا اور خالق و مالک کے درمیان تعلق کے ساتھ ان کیفیات پر بھی دلالت کرتی ہیں جن کیفیات میں انبیا نے یہ دعائیں مانگیں، اور علم سیرت میں انہی کیفیات کو بیان کیا جاتا ہے۔

مولانا ابوالحسن علی ندوی رقم طراز ہیں:

آپ صلی اللہ علیہ وسلم نے انسانیت کے خزانے کو اور دنیا کے ادب کو دعاؤں کے ان جوہرات سے مالا مال کیا، جن کی نظیر اپنی آب داری و درخشانی میں صحفِ سماوی کے بعد نہیں مل سکتی، آپ نے اپنے مالک سے ان الفاظ میں دعا کی، جن سے زیادہ موثر اور بلیغ الفاظ، جن سے زیادہ موزوں و مناسب الفاظ انسان نہیں لاسکتا۔ یہ دعائیں مستقل معجزات اور دلائل نبوت ہیں، ان کے الفاظ شہادت دیتے ہیں کہ وہ ایک پیغمبر ہی کی زبان سے نکلے ہیں، ان میں نبوت کا نور ہے، پیغمبر کا یقین ہے، ”عبد کامل“ کا نیاز ہے، محبوب رب العالمین کا اعتماد و ناز ہے، فطرت نبوت کی معصومیت و سادگی ہے، دلِ درد مند و قلبِ مضطر کی بے تکلفی و بے ساختگی ہے، صاحبِ غرض و حاجت مند کا اصرار و اضطراب بھی ہے، اور بارگاہِ الوہیت کے ادب شناس کی احتیاط بھی، دل کی جراحت اور درد کی کسک بھی ہے، اور چارہ سازی کی چارہ سازی اور دل نوازی کا یقین و سرور بھی، درد کا اظہار بھی ہے،

اور اس حقیقت کا اعلان بھی کہ ع

ورد ہادادی و درمانی ہنوز

پھر پیغمبرِ انسانیت نے دعا میں انسانوں کی طرف سے انسانی ضروریات کی بھی ایسی مکمل نیابت کی ہے کہ قیامت تک آنے والے انسانوں کو ہر زمان و مکان میں ان دعاؤں میں اپنے دل کی ترجمانی، اپنے حالات کی نمائندگی، اور اپنے اطمینان کا سامان ملے گا، اور بہت سی وہ ضرورتیں ملیں گی، جن کی طرف آسانی سے ہر انسان کے ذہن کا جانا مشکل ہے۔ (۱۸)

مندرجہ بالا اقتباس سے معلوم ہوتا ہے کہ رسول اللہ ﷺ کی دعاؤں کا سیرت طیبہ سے الفاظ کے اعتبار سے بھی تعلق ہے کہ ان الفاظ کا انتخاب غیر نبی کے بس کی بات نہیں، لہذا دعائیں من حیث الالفاظ دلائل النبوة اور معجزات میں داخل ہوں گی، اور معانی کا رسول اللہ ﷺ کے احوال اور کیفیات پر دلالت کرنے کے اعتبار سے سیرت طیبہ سے تعلق ہوگا۔



## حوالہ جات

- (۱) ابراہیم: ۱
- (۲) ہود: ۱۲۰
- (۳) ہود: ۴۹
- (۴) ابن عاشور، محمد الطاہر، تفسیر التحریر والتتویر، تیونس: الدار التونسیہ للنشر، ۱۹۸۳ء، ۱/۶۵
- (۵) ابن کثیر، عماد الدین ابوالفدا اسماعیل دمشقی، تفسیر القرآن العظیم، قاہرہ: مؤسسۃ قرطبہ، ۲۰۰۰ء، ۷/۲۳۶
- (۶) ابن فارس، ابوالحسین احمد، معجم مقاییس اللغہ، بیروت: دارالفکر، ۱۱/۵
- (۷) الزبیدی، تاج العروس، ۱۸/۱۰۳
- (۸) ابن منظور، لسان العرب، ۱۱/۱۹۱
- (۹) سلیمان محمد، اتجہات التالیف و مناجہ فی القصص القرآنی، اردن: جامعۃ الیرموک، مقالہ پی ایچ ڈی، ۲۰۰۵ء، ص ۲۵
- (۱۰) ابوالبقاء، ایوب بن موسیٰ الحسینی الکفوی، کلیات، بیروت: مؤسسۃ الرسالہ، ۱۹۹۸ء، ص ۲۳۷
- (۱۱) ابو حیان، محمد بن یوسف الاندلسی، تفسیر البحر المحیط، بیروت: دارالکتب العلمیہ، ۱۹۹۳ء، ۵/۲۷۹
- (۱۲) ابن منظور، لسان العرب، ۱۱/۱۹۰
- (۱۳) سلیمان محمد، اتجہات التالیف و مناجہ فی القصص القرآنی، ص ۲۶
- (۱۴) ایضاً

(۱۵) انقصص: ۱-۱۳

(۱۶) آل عمران: ۳۳-۳۷، ۴۵

(۱۷) آل عمران: ۳۸، مریم: ۳-۶

(۱۸) ندوی، ابوالحسن علی، مقدمہ معارف الحدیث از مولانا منظور نعمانی، لکھنؤ: کتب خانہ الفرقان،

۱۹۷۸ء، ۵/۵-۶



## مقاصد سیرت

قرآن کریم نے انبیا کے احوال محض تاریخی واقعہ کے طور پر نقل نہیں کیے، بلکہ ان واقعات کے پیش نظر مقاصد اس طور پر ذکر کیا ہے کہ تمام انبیا کے احوال کے لیے ان مقاصد کا ثبوت ہو جاتا ہے۔ لہذا جب تمام انبیا کے احوال کے لیے وہ مقاصد ثابت ہیں تو رسول اللہ ﷺ کے احوال کے لیے بہ طریق اولیٰ ثابت ہوں گے۔ قصص انبیا کے مقاصد پر دلالت کرنے والی چند آیات درج ذیل ہیں:

۱۔ ﴿وَكَلَّا نَقْصُ عَلَيْكَ مِنْ أَنْبَاءِ الرُّسُلِ مَا نَشِئْتُمْ بِهِ فُؤَادَكَ

وَجَاءَكَ فِي هَذِهِ الْحَقُّ وَمَوْعِظَةٌ وَذِكْرٌ لِلْمُؤْمِنِينَ﴾ (۱)

(اے پیغمبر!) گذشتہ پیغمبروں کے واقعات میں سے وہ سارے واقعات

ہم تمہیں سنا رہے ہیں جن سے ہم تمہارے دل کو تقویت پہنچائیں اور ان

واقعات کے ضمن میں تمہارے پاس جو بات آئی ہے وہ خود بھی حق ہے اور

تمام مومنوں کے لیے نصیحت اور یاد دہانی بھی ہے۔

یہ آیت درج ذیل مقاصد پر دلالت کرتی ہے:

(۱) انباء الرسل سے تثبیت قلب ہوتی ہے۔

(۲) انباء الرسل میں واقعہ کی صحیح صورت حال کو بیان کیا جائے۔

(۳) انباء الرسل میں مومنین کے لیے ”موعظہ“ ہے۔

(۴) انباء الرسل میں مومنین کے لیے ”ذکرئی“ ہے۔

ان مقاصد کا تمام انبیا کی سیرت میں پائے جانے پر لفظ ”کلاً“ دلالت کرتا ہے۔ لہذا رسول اللہ ﷺ کی سیرت طیبہ کے لیے ان کا ثبوت بہ طریق اولیٰ ہوگا۔ ابو حیان کے مطابق ”ہذہ“ کا مشارالیه انباء الرسل ہے۔ اور الحق سے مراد یہ ہے کہ ان اخبار میں واقعہ کی صحیح صورت حال کو بنا تحریف و تغیر کے بیان کیا گیا ہے، چنانچہ لکھتے ہیں:

والاشارة بقوله (في هذه) الى انباء الرسل التي قصها الله تعالى عليه، اي: النبا الصدق الحق الذي هو مطابق بما جرى ليس فيه تغير ولا تحريف۔ (۲)

امام فخر الدین رازی ”موعظہ“ اور ”ذکرئی“ کی تفسیر میں لکھتے ہیں:  
واما الذکرئی: فهي اشارة الى الارشاد الى الاعمال الباقية الصالحة۔

واما الموعظة: فهي اشارة الى التنفير من الدنيا وتقبیح احوالها في الدار الآخرة۔ (۳)

ذکرئی سے باقی رہنے والے نیک اعمال کی رہ نمائی کی طرف اشارہ کرنا مقصود ہے۔ اور موعظہ سے دنیا کی نفرت اور دار آخرت میں دنیا کے قبیح



احوال کی طرف اشارہ کرنا مقصود ہے۔

۲۔ ﴿لقد كان في قصصهم عبرة لاولى الالباب ما كان حديثا

يفتري ولكن تصديق الذي بين يديه وتفصيل كل شيء

وهدي ورحمة لقوم يؤمنون﴾ (۴)

یقیناً ان کے واقعات میں عقل و ہوش رکھنے والوں کے لیے بڑا عبرت کا

سامان ہے۔ یہ کوئی ایسی بات نہیں ہے جو جھوٹ موٹ گھڑ لی گئی ہو، بلکہ

اس سے پہلے جو کتابیں آچکی ہیں ان کی تصدیق ہے اور ہر بات کی

وضاحت، اور جو لوگ ایمان لائیں ان کے لیے ہدایت اور رحمت کا سامان!

علامہ زبیری کے مختار قول کے مطابق ”قصصہم“ میں ”ہم“ ضمیر کا مرجع

الرسول ہے، جس کی دلیل وہ قراءت ہے جس میں قصص کو قاف کے کسرہ کے ساتھ

پڑھا گیا ہے۔ چنانچہ موصوف رقم طراز ہیں:

الضمير في ﴿قصصهم﴾ للرسول ؛ وينصره قراءة من قرا:

﴿في قصصهم﴾ بكسر القاف۔ (۵)

ابن منظور افریقی عبرة کا معنی بیان کرتے ہوئے لکھتے ہیں:

العبرة: الاعتبار بما مضى، وقيل العبرة الاسم من الاعتبار۔ (۶)

امام فخر الدین رازی اعتبار کا معنی بیان کرتے ہوئے رقم طراز ہیں:

اعلم ان الاعتبار عبارة عن العبور من الطرف المعلوم الى

الطرف المجهول، والمراد منه التأمل والتفكير۔ (۷)

تو جان لے کہ اعتبار جہت معلوم سے جہت مجہول کی طرف سفر کا نام ہے اور اس سے مراد غور و خوض اور تفکر و تدبر ہے۔

علامہ زنجشیری اور امام فخر الدین رازی کے اقوال کو مد نظر رکھتے ہوئے اس آیت میں اہل عقل و دانش کو انبیاء کے قصص میں تدبر اور غور و خوض کا حکم دیا گیا ہے۔ جب باقی انبیاء کے قصص میں غور و خوض کا حکم ہے تو قصص سیرت میں تدبر و تفکر کا حکم بہ طریق اولیٰ ہوگا۔

۳۔ ﴿لقد کان لکم فی رسول اللہ اسوۃ حسنة﴾ (۸)

حقیقت یہ ہے کہ تمہارے لیے رسول اللہ کی ذات میں ایک بہترین نمونہ ہے۔ مندرجہ بالا آیات اور ان کی تشریحات سے سیرت طیبہ کے درج ذیل مقاصد معلوم ہوتے ہیں:

- ۱۔ سیرت طیبہ کے مطالعہ سے تثبیت قلب کی کیفیت حاصل ہوتی ہے۔
  - ۲۔ سیرت طیبہ کے مطالعہ سے اعمال صالحہ کی طرف رہ نمائی ہوتی ہے۔
  - ۳۔ سیرت طیبہ کے مطالعہ سے دل میں دنیا کے بے رغبتی پیدا ہوتی ہے۔
  - ۴۔ سیرت طیبہ میں تدبر اور غور و خوض کر کے عبرت حاصل کرنا۔
  - ۵۔ سیرت طیبہ سے رسول اللہ ﷺ کی اتباع اور اقتدا کے لیے رہ نمائی حاصل کرنا۔
- ذکر کردہ مقاصد سیرت میں سے ہر مقصد کی متعدد جہات ہیں، اور ہر مقصد اپنی تمام جہات کے ساتھ علم سیرت کی انواع میں سے ایک نوع ہے۔ عصر حاضر میں ”فقہ السیرة“ کے عنوان سے لکھی جانے والی کتب کا تعلق مقصد رابع سے ہے۔ اور ان کتب میں اسی مقصد کی مختلف جہات سے بحث کی جاتی ہے۔

## حوالہ جات

- (۱) ہود: ۱۲۰
- (۲) ابو حیان، محمد بن یوسف الاندلسی، تفسیر البحر المحیط، ۲۷۴/۵
- (۳) الرازی، محمد فخر الدین، التفسیر الکبیر (مفاتیح الغیب)، بیروت: دار الفکر، ۱۹۸۱ء، ۸۲/۱۸
- (۴) یوسف: ۱۱۱
- (۵) الزمخشری، جار اللہ ابو القاسم محمود بن عمر، الکشاف، ریاض: مکتبۃ العبیکان، ۱۹۹۸ء، ۳۳۱/۳
- (۶) ابن منظور، لسان العرب، ۱۸/۹
- (۷) الرازی، محمد فخر الدین، التفسیر الکبیر (مفاتیح الغیب)، ۲۳۲/۱۸
- (۸) الاحزاب: ۲۱





## مصطلحات السيرة

سیرت طیبہ کی تعدد و جہت کو مد نظر رکھا جائے تو علم سیرت کی مصطلحات اور ان کی اقسام میں تنوع نظر آئے گا۔ دکتور محمد بن صالح نے سیرت طیبہ کی زمان، مکان اور موضوع کے اعتبار سے درج ذیل اقسام ذکر کی ہیں:

### النطاق الزماني للسيرة النبوية

السيرة النبوية في نطاقها الزماني تشمل الفترة من ولادته عليه وسلم عام الفيل وحتى وفاته في الثاني عشر من شهر ربيع الاول من السنة الحادية عشرة من الهجرة النبوية۔ (۱)

سیرت نبویہ نطاق زمانی کے اعتبار سے عام الفیل میں رسول اللہ صلی اللہ علیہ وسلم کی ولادت سے بارہ ربیع الاول ہجرت کے گیارہویں سال آپ صلی اللہ علیہ وسلم کے وصال تک کے زمانے پر مشتمل ہے۔

اور نطاق زمانی کے اعتبار سے سیرت طیبہ کی تین اقسام بیان کرتے ہیں:  
السيرة النبوية اذا نظر اليها من حيث الزمن فانها تنقسم الى  
ثلاثة اقسام:

القسم الاول: من الولادة حتى البعثة؛ وتمثل اربعين سنة ويدرّس في هذا القسم حال العرب والجزيرة قبل بعثة النبي ﷺ والاطوار التي مرت به مكة المكرمة فانها بيئة السيرة النبوية وتمهيدا لها، والاحداث المتعلقة بالنبي ﷺ قبل البعثة۔ (۲)

زمانے کے اعتبار سے سیرت نبویہ کی تین اقسام ہیں؛ پہلی قسم ولادت سے بعثت تک، چالیس برس کے عرصے پر محیط ہے، اس قسم میں نبی ﷺ کی بعثت سے قبل مکہ مکرمہ کے احوال، جزیرہ عرب اور عرب قوم کی حالت کا ذکر ہوتا ہے، اس لیے کہ یہ احوال سیرت نبویہ سے متصل اور اس کی تمہید ہیں، اسی طرح نبی ﷺ کی بعثت سے پہلے کے احوال کا بھی ذکر ہوتا ہے۔

القسم الثاني: من البعثة ونزول الوحي عليه ﷺ في غار حراء حتى هجرته الى المدينة۔ (۳)

دوسری قسم آپ ﷺ کی بعثت اور غار حرا میں نزول وحی سے مدینہ منورہ کی طرف ہجرت تک (کے عرصے پر مشتمل ہے)۔

القسم الثالث: من وصوله الى المدينة حتى الوفاة۔ (۴)

اور تیسری قسم آپ ﷺ کے مدینہ تشریف لانے سے وصال تک کے دور کو شامل ہے۔

## النطاق المکانی للسيرة النبویة

اس اصطلاح کی وضاحت میں موصوف نے رسول اللہ ﷺ کی مکہ مکرمہ میں بعثت اور مدینہ منورہ کی طرف آپ ﷺ کی ہجرت اور جزیرہ عرب کا اسلام کے پرچم تلے جمع ہونا اور ملوک کی طرف آپ ﷺ کے خطوط اور دیگر امور کا ذکر کیا ہے۔ (۵)

موضوعات کے اعتبار سے علم سیرت کی تین اقسام ذکر کی ہیں:

القسم الاول: "الشّمائل، الاخلاق والخصائص النبویة"

القسم الثانی: "دلائل النبوة"

القسم الثالث: "السير والمغازی" (۶)

دکٹر محمد بن صالح الشّمائل النبویہ کی دو ذیلی اقسام اور دلائل النبوة کی چار ذیلی

اقسام ذکر کرتے ہوئے لکھتے ہیں:

الشّمائل علی نوعین:

النوع الاول: الصفات الخلقیّة، ای الصفة التي خلقه الله

عليها من حيث طوله وهيئة جسمه ولونه وكذا صفة

جلوسه ومشیته وكلامه ونومه ولباسه۔

النوع الثانی: الصفات الخلقیّة، ای الآداب والاخلاق التي

تادب بها رسول الله ﷺ وهذه الصفات كثيرة؛ منها

الكرم، والشجاعة، والحياء، والعفو، والحلم۔ (۷)

شّمائل کی دو قسمیں ہیں:

قسم اول: اوصافِ خلقی ہیں، یعنی وہ وصف جس پر اللہ تعالیٰ نے آپ ﷺ کو پیدا کیا، بہ اعتبار قد و قامت، جسمانی ہیئت، رنگ، اسی طرح وہ اوصاف جو آپ ﷺ کے بیٹھنے، چلنے، گفتگو، سونے اور لباس سے متعلقہ ہیں۔

قسم دوم: اخلاقی اوصاف، یعنی وہ اخلاق و آداب جو رسول اللہ ﷺ نے اختیار کیے تھے، ان اوصاف کی تعداد کافی زیادہ ہے، جیسا کہ سخاوت، شجاعت، حیا، درگزر اور بردباری۔

دلائل نبوت کی وقوع کے اعتبار سے چار اقسام ہیں:

- ۱۔ ما وقع قبل البعثة
  - ۲۔ ما وقع علی یدہ بعد البعثة حتی توفاه اللہ
  - ۳۔ ما وقع بعد وفاته صلی اللہ علیہ وسلم مما اخبر انہ سيقع فوق کما اخبر
  - ۳۔ ما لم يقع حتی الآن، ولکنہ بوقوعہ مستقبلا (۸)
- یعنی

- ۱۔ وہ دلائل جن کا وقوع بعثت سے قبل ہوا۔
- ۲۔ وہ دلائل جو بعثت کے بعد سے وفات تک کے عرصے میں واقع ہوئے۔
- ۳۔ جن امور کے واقع ہونے کی آپ ﷺ نے خبر دی تھی، وہ آپ کی خبر کے مطابق واقع ہو گئے۔
- ۴۔ وہ دلائل جن کا ابھی تک وقوع نہیں ہوا، لیکن آئندہ زمانے میں واقع ہوں گے۔



مضامین سیرت کی ثبوت کے اعتبار سے اقسام

سیرت طیبہ کی مضامین کے ثبوت کے اعتبار سے تین قسمیں ہیں:

(۱) السيرة القطعية

(۲) السيرة الصحيحة

(۳) السيرة الظنية

۱- السيرة القطعية

اس قسم کے تحت سیرت کے وہ مضامین آئیں گے جو نص قطعی سے ثابت ہوں۔

۲- السيرة الصحيحة

سیرت کے وہ مضامین جن کی جانب صدق راجح ہو۔

۳- السيرة الظنية

اس قسم کے تحت سیرت کے وہ مضامین آئیں گے جن کے ثبوت میں کسی وجہ کی

بنا پر ضعف پیدا ہو گیا ہو۔

ذکر کردہ ہر قسم کی ذیلی اقسام درج ذیل ہیں:

السيرة القطعية کی اقسام:

(۱) المصراحة

(۲) الاستنتاجية

(۳) القطعی بثبوت نفس الحدث

## ۱۔ المصراحة:

سیرت کی وہ مضامین جن کے اثبات کے لیے کسی تشریح و توضیح کی ضرورت نہ ہو۔ مثلاً قرآن کریم میں رسول اللہ صلی اللہ علیہ وسلم کے اوصاف پر مشتمل اکثر آیات کا تعلق اسی قسم سے ہے:

۱- انما انت نذیر۔ (۹)

۲- وما ارسلناك الا مبشرا ونذیرا۔ (۱۰)

## ۲۔ الاستنتاجية:

سیرت کے وہ مضامین جو نص سے نتیجے کے طور پر سمجھ آئیں:

وما ارسلنا من رسول الا بلسان قومہ۔ (۱۱)

اور ہم نے جب بھی کوئی رسول بھیجا، خود اس کی قوم کی زبان میں بھیجا۔

اس آیت میں اللہ رب العزت کی سنت کا بیان ہے کہ اللہ تعالیٰ نے قوموں کی

طرف رسول انہی کی زبان میں بھیجے۔ اور اس آیت کا نتیجہ یہ ہے کہ رسول اللہ صلی اللہ علیہ وسلم کی

زبان بھی عربی تھی، اس لیے کہ آپ صلی اللہ علیہ وسلم کی بعثت قوم عرب میں ہوئی۔ مجد الدین

فیروز آبادی نے اس جہت کی طرف بہ اس طور اشارہ کیا ہے:

ذکرہ اللہ تعالیٰ فی سبعة آلاف موضع من هذا الكتاب

الکریم الذی هو افضل الكتب تصریحا و تعریضا و کنایة،

واشارة و اخباراً و خطاباً و حکایة۔ (۱۲)

اللہ تعالیٰ نے قرآن کریم میں سات ہزار مقامات پر تصریحاً، تعریضاً، کنایہ، اشارہ، خبر دیتے ہوئے، خطاب کرتے ہوئے اور حکایت کرتے ہوئے رسول اللہ ﷺ کا تذکرہ کیا ہے۔

### ۳۔ القطعی بثبوت نفس الحدث:

سیرت کے وہ واقعات جن کا نفس وقوع نص قطعی سے ثابت ہے۔ اس قسم میں سیرت کے وہ تمام واقعات شامل ہوں گے جن کے بارے میں قرآن کریم کی آیات کا نزول ہوا، اور نازل شدہ آیات میں ان واقعات کی طرف اشارہ ہے، مثلاً:

۱- یا ایہا النبی لم تحرم ما احل الله لك۔ (۱۳)

۲- ما کان للنبی والذین امنوا ان یتغفروا للمشرکین ولو کانوا اولیٰ قریبی من بعد ما تبین لهم انہم اصحاب الجحیم۔ (۱۴)

یہ بات نہ تو نبی کو زیب دیتی ہے، اور نہ دوسرے مومنوں کو کہ وہ مشرکین کے لیے مغفرت کی دعا کریں، چاہے وہ رشتہ دار ہی کیوں نہ ہوں، جب کہ ان پر یہ بات پوری طرح واضح ہو چکی ہے کہ وہ دوزخی لوگ ہیں۔ پہلی آیت سے اُس واقعہ کا نفس ثبوت ہے، جس میں رسول اللہ ﷺ نے کسی حلال چیز کو اپنے اوپر حرام کیا ہے، اور دوسری آیت میں اس واقعہ کا نفس ثبوت ہے جس میں رسول اللہ ﷺ نے کسی مشرک رشتہ دار کے لیے مغفرت کی دعا کی ہے۔

علم سیرت میں کسی واقعہ کے اجزا کو جمع کر کے ایک پورے واقعہ کی صورت میں ذکر کیا جاتا ہے اور ان اجزا کا ثبوت کبھی تو یکساں نوعیت کا ہوتا ہے اور کبھی ایک ہی واقعہ کے اجزا کے ثبوت میں تنوع ہوتا ہے۔ اجزا کے ثبوت میں یکسانیت اور تنوع کے اعتبار سے ایک ہی واقعہ کی صورتیں درج ذیل ہیں:

(۱) القطعی کاملاً

(۲) الصحيح كاملا

(۳) الظنی کاملاً

(۴) من نفس ثبوته قطعياً، وتفصيلاً صحيحاً

(۵) من نفس ثبوته صحيحاً، ومفصلاً تاريخياً

(۶) مجتمعة القطعية، والصحة، والظنية

(۱) القطعی کاملاً

یعنی پورے واقعے کا ثبوت نص قطعی سے ہو۔ جیسا کہ رسول اللہ صلی اللہ علیہ وسلم اور حضرت زینب بنت جحش کے نکاح کا واقعہ سورت احزاب میں مذکور ہے۔

(۲) الصحيح كاملا

پورا واقعہ حدیث صحیح سے ثابت ہو، جیسا کہ غار حرا میں نزول وحی کا واقعہ

(۳) الظنی کاملاً

مثلاً: ۴۹/زکات پر مشتمل میثاق مدینہ کی دستاویزی تحریر

(۴) من نفس ثبوته قطعياً، وتفصيله صحیحاً

سیرت طیبہ کے وہ واقعات جن کا نفس ثبوت نص قطعی سے ہو، اور اُس واقعہ کی تفصیلات احادیث صحیحہ سے ثابت ہوں۔ مثلاً یا ایہا النبی لم تحرم ما احل اللہ لك۔ یہ آیت دلالت کرتی ہے اُس واقعہ پر جس میں رسول اللہ ﷺ نے کسی حلال چیز کو اپنے اوپر حرام کیا ہے۔

صحیح بخاری کی روایت کے مطابق اس آیت کا شان نزول یہ ہے:

عن عائشة رضی اللہ عنہا، قالت: کان رسول اللہ ﷺ یشرب عسلاً عند زینب بنت جحش، ویمکث عندها، فواطیت انا وحفصة علی: ایتنادخل علیها فلتقل له: اکلت المغافیر، انی وجدت منک ریح مغافیر، قال: لا، ولكنی کنت اشرب عسلاً عند زینب بنت جحش، فلن اعود له، و قد حلفت، لا تخبری بذالك احدا۔ (۱۵)

رسول اللہ ﷺ نے حضرت زینب بنت جحش کے پاس شہد پیا، حضرت عائشہ اور حضرت حفصہ رضی اللہ عنہما نے مشورہ کیا کہ ہم میں سے جس کے پاس بھی رسول اللہ ﷺ تشریف لائیں وہ کہے گی: آپ نے مغافیر نوش فرمایا ہے، چناں چہ ایسا ہی ہوا، رسول اللہ ﷺ نے فرمایا: نہیں، میں نے تو زینب بنت جحش کے پاس شہد پیا ہے، اور قسم کھائی کہ آئندہ شہد نہ پیوں گا۔

اور حضرت ابن عباس رضی اللہ عنہما کی روایت کے مطابق حضرت حفصہ رضی اللہ عنہا حضرت

عمر رضی اللہ عنہ سے ملاقات کے لیے گئی ہوئی تھیں، جب وہ واپس تشریف لائیں تو حضرت ماریہ قبطیہ رضی اللہ عنہا کو اپنے حجرہ اور بستر پر موجود پایا، اس بات سے انہیں شدید غیرت محسوس ہوئی، اور وہ حضرت ماریہ قبطیہ کے نکلنے کا انتظار کرنے لگیں، رسول اللہ صلی اللہ علیہ وسلم نے انہیں بھیج دیا، اور حضرت حفصہ کو خوش کرنے کے لیے حضرت ماریہ قبطیہ کو اپنے اوپر حرام کر لیا۔ (۱۶)

ابن جریر اس آیت کی تفسیر کا خلاصہ بیان کرتے ہوئے لکھتے ہیں:

والصواب من القول في ذلك ان يقال: ان الذي حرمه النبي  
عليه وسلم على نفسه شيئا كان الله قد احله له، وجائز ان  
يكون ذلك كان جاريتته، وجائز ان يكون كان شرابا من  
الاشربة۔ (۱۷)

اس بارے میں صحیح بات یہ ہے کہ اس طرح کہا جائے، نبی صلی اللہ علیہ وسلم نے اللہ کی کسی حلال کردہ چیز کو اپنے اوپر حرام کیا تھا، وہ حلال چیز آپ کی باندی بھی ہو سکتی ہے، اور مشروبات میں سے کوئی مشروب بھی۔

ابن جریر کے مطابق دونوں واقعات کا وقوع ممکن ہے، لیکن اگر سنیۃ اللہ کو دیکھا جائے تو اس آیت کا تعلق حضرت ماریہ قبطیہ کے ساتھ زیادہ راجح معلوم ہوتا ہے، اس لیے کہ عین ممکن ہے کہ جب رسول اللہ صلی اللہ علیہ وسلم نے انہیں اپنے اوپر حرام کیا، تو حضرت ماریہ کو اس نعمت سے محروم ہونے کی وجہ سے دلی صدمہ ہوا ہو، اور اس دلی صدمے پر ان آیات کا نزول ہوا ہو، جیسا کہ اس کی نظیر سورت عبس اور سورت مجادلہ کی ابتدائی آیات ہیں۔

خلاصہ کلام یہ کہ واقعہ کا نفس ثبوت نص قطعی سے ہے اور واقعہ کی تفصیل حدیث

صحیح سے ہے۔

### (۵) من نفس ثبوته صحیحاً، ومفصلاً تاریخياً

سیرت کے وہ مضامین جن کا نفس ثبوت حدیث صحیح سے ہو اور تفصیل تاریخ سے،

جیسا کہ رسول اللہ ﷺ کا حضرت ابراہیم علیہ السلام سے نسبی تعلق کا ثبوت:

عن واثلة بن الاسقع، قال: قال رسول الله: ان الله اصطفى

من ولد ابراهيم اسماعيل، واصطفى من ولد اسماعيل بنى

كنانة، واصطفى من بنى كنانة قريشاً، واصطفى من قريش

بنى هاشم، واصطفانى من بنى هاشم۔ (۱۸)

واثلہ بن اسقع رضی اللہ عنہ نے بیان کیا کہ رسول اللہ ﷺ نے فرمایا: اللہ نے

حضرت ابراہیم علیہ السلام کی اولاد سے حضرت اسماعیل کا انتخاب کیا، اور

حضرت اسماعیل کی اولاد سے بنو کنانہ کا انتخاب کیا، اور بنو کنانہ سے قریش

کا انتخاب کیا، اور قریش سے بنو ہاشم کا انتخاب کیا، اور بنو ہاشم سے میرا

انتخاب کیا۔

اس حدیث میں رسول اللہ ﷺ کے نسب نامہ کا اجمالی بیان ہے اور کتب سیرت

اور تاریخ میں اس کی تفصیل مذکور ہے۔

### (۶) مجتمعة القطعية، والصحة، والظنية

سیرت کے وہ واقعات جن کے اجزا میں صحت، قطعیت، اور ظنیت تینوں

درجات پائے جائیں، جیسا کہ اسرار اور معراج کے واقعہ میں۔

1  
2  
3  
4  
5  
6  
7  
8  
9  
10  
11  
12  
13  
14



## حوالہ جات

- (۱) السلمی، محمد بن صالح، السیرة النبویة، بیروت: دار ابن الجوزی، سن ۲۸ ص ۲۸
- (۲) ایضاً
- (۳) ایضاً، ص ۲۹
- (۴) ایضاً، ص ۲۹
- (۵) ایضاً، ص ۲۶
- (۶) ایضاً، ص ۲۹
- (۷) ایضاً، ص ۳۰
- (۸) ایضاً، ص ۳۳
- (۹) ہود: ۱۲
- (۱۰) الاسراء: ۱۰۵
- (۱۱) ابراہیم: ۴
- (۱۲) فیروز آبادی، مجد الدین محمد بن یعقوب، بصائر ذوی التمییز، قاہرہ، ۱۴۱۶ھ/۱۹۹۶ء، ۶/۱۷
- (۱۳) التحریم: ۱
- (۱۴) التوبہ: ۱۱۳
- (۱۵) بخاری، محمد بن اسمعیل، الجامع الصحیح، کتاب التفسیر، سورت التحریم، ص ۹۶۷، رقم الحدیث: ۴۹۲۱۲
- (۱۶) طبری، ابو جعفر محمد بن جریر، تفسیر الطبری، قاہرہ: دار ہجر، ۱۴۲۲ھ/۲۰۰۱ء، ۲۳/۸۶
- (۱۷) ایضاً، ۲۳/۸۹
- (۱۸) مسلم، صحیح مسلم، کتاب الفہائل، باب نسب النبی صلی اللہ علیہ وسلم، ص ۹۳۵، رقم الحدیث: ۲۲۷۶



## فصل اول:

### روایات سیرت ذکر کرنے میں قدیم سیرت نگاروں کے مناہج

محدثین اور اصحاب المغازی دونوں ہی سند کے ساتھ متن کا ذکر کرتے تھے، لیکن اس کے باوجود محدث اور صاحب المغازی میں فرق کیا گیا، اور اگر کبھی ایک ہی آدمی کو محدث بھی کہا گیا اور صاحب المغازی بھی، یعنی دونوں صفات کو الگ الگ شمار اور ذکر کیا گیا۔ محدثین نے بھی مغازی کی روایات ذکر کیں ہیں، لیکن ان کے لیے اصحاب المغازی کا لفظ استعمال نہیں کیا گیا، صحیح بخاری میں مغازی کی روایات ہیں بلکہ صحاح ستہ میں روایات مغازی کا سب سے زیادہ ذخیرہ ”صحیح بخاری“ میں ہے، لیکن امام بخاری کو صاحب المغازی نہیں کہا گیا، امام حاکم نے ”معرفۃ علوم الحدیث“ میں مغازی کو علوم الحدیث کا ایک جز قرار دیا، تو جب مغازی حدیث کا جز ہے تو پھر اصحاب المغازی کی اصطلاح کیوں کرو جود میں آئی؟

درحقیقت ان تمام باتوں میں کوئی تعارض نہیں، بلکہ ہر بات اپنی جگہ درست ہے۔ مغازی علم حدیث کا جز بھی ہے، جیسا کہ امام حاکم نے کہا، اور مغازی علم حدیث سے جدا بھی ہے، جس کی بنا پر اہل مغازی کی اصطلاح وجود میں آئی، اصحاب الحدیث اور اصحاب المغازی کے درمیان منہج تقطیع اور تجمیع کا فرق ہے۔

## تقطیع اور تجمیع:

تقطیع اور تجمیع دو منہج ہیں، جن کا تعلق روایت کے متن سے ہے۔ محدثین نے روایت کے متن میں تقطیع کے منہج کو اختیار کیا، چنانچہ محدثین کے ہاں کثرت سے تقطیع کی مثالیں ملتی ہیں کہ وہ ایک ہی روایت کا بعض حصہ ایک جگہ اور بعض دوسری جگہ نقل کرتے ہیں کبھی تو اس کی وجہ یہ ہوتی ہے کہ روایت کا ایک حصہ ایک موضوع سے متعلق ہے، جب کہ دوسرا حصہ دوسرے موضوع سے متعلق، تو ہر حصے کو موضوع کے اعتبار سے متعلقہ باب میں درج کر دیتے ہیں اور کبھی ایک روایت کی مختلف اسناد ہوتی ہیں تو کسی باب میں ایک سند سے اور دوسرے باب میں دوسری سند سے ذکر کر دی جاتی ہے۔ حافظ ابن حجر نے ہدی الساری کی فصل ثالث میں امام بخاری کے منہج تقطیع اور اس کے اسباب کو بیان کیا ہے۔

جب کہ اہل مغازی نے تجمیع کے منہج کو اختیار کیا، یعنی ایک واقعہ سے متعلق تمام روایات کو ایک جگہ جمع کر کے ایک مربوط واقعہ کی شکل میں ذکر کیا، لہذا مغازی کی روایات میں جن حضرات نے تقطیع کا منہج اختیار کیا انہیں مغازی کی روایات ذکر کرنے کے باوجود محدث ہی کہا گیا، اور جن حضرات نے تجمیع کے منہج کو اختیار کیا وہ اہل مغازی کہلائے، اگرچہ دیگر ابواب میں وہ بھی محدثانہ شان کے مالک تھے، جیسا کہ عروہ بن زبیر اور ابن شہاب زہری۔ اہل مغازی کو صرف اس لیے اہل مغازی نہیں کہا گیا کہ انہوں نے مغازی کی روایات بیان کیں، اس لیے کہ اگر اس وجہ سے انہیں اہل مغازی کہا گیا ہوتا تو پھر سارے محدثین ہی اہل مغازی ہیں، بلکہ اہل مغازی کا

مغازی کی روایات بیان کرنے میں خاص اسلوب اختیار کرنے کی بنا پر انہیں اہل مغازی کہا گیا۔

مغازی کی روایات میں تجميع کا منہج سب سے پہلے عروہ بن زبیر نے اختیار کیا، اور منہج تجميع کی دو صورتیں متعارف کروائیں:

۱۔ الاسناد الجمعی

۲۔ مرسل جمعی

الاسناد الجمعی:

ایک سے زیادہ افراد سے ایک متن اس طرح نقل کرنا کہ ایک کے قول کا دوسرے کے قول سے امتیاز نہ ہو سکے۔ جیسا کہ امام احمد کا ابن اسحاق کے بارے میں درج ذیل قول سے ظاہر ہے:

يحدث عن جماعة بالحديث الواحد ولا يفصل كلام ذا من

كلام ذا۔ (۱)

ایک جماعت سے ایک حدیث اس طرح بیان کرتا ہے کہ ایک کا کلام دوسرے سے جدا نہیں ہوتا۔

عروہ بن زبیر کا مغازی کی روایات میں تجميع کی قسم اول ”الاسناد الجمعی“ اختیار کرنے کی چند امثلہ درج ذیل ہیں۔ روایات کی طوالت کے پیش نظر صرف محل استشہاد ذکر کرنے پر اکتفا کیا ہے:

### پہلی مثال:

حدثنا يزيد بن هارون، اخبرنا محمد بن اسحاق بن يسار، عن الزهري محمد بن مسلم بن شهاب، عن عروة بن الزبير، عن المسور بن مخرمه ومروان بن الحكم، قالوا: خرج رسول الله ﷺ عام الحديبية يريد زيارة البيت، لا يريد قتالا۔ (۲)

عروہ بن زبیر، مسور بن مخرمہ اور مروان بن حکم سے روایت کرتے ہیں، ان دونوں نے کہا: رسول اللہ ﷺ حدیبیہ کے سال بیت اللہ کی زیارت کے ارادے سے نکلے تھے نہ کہ لڑائی کے ارادے سے۔

### دوسری مثال:

حدثنا يعقوب، حدثنا ابن اخي ابن شهاب، عن عمه، قال: وزعم عروة بن الزبير ان مروان ومسور بن مخرمة اخبراه ان رسول الله ﷺ قام حين جاءه وفد هوازن مسلمين، فسالوا ان يرد اليهم اموالهم وسبيهم۔ (۳)

عروہ بن زبیر کے گمان کے مطابق مروان اور مسور بن مخرمہ نے انہیں خبر دی ہے کہ قبیلہ ہوازن کا وفد جب رسول اللہ ﷺ کے پاس مسلمان ہو کر آیا تو رسول اللہ ﷺ کھڑے ہو گئے، تو انہوں نے اپنے مال اور قیدیوں کی واپسی کا مطالبہ کیا۔

### تیسری مثال:

حدثنا سفيان بن عيينة، عن الزهري، عن عروة بن الزبير، عن مروان والمسور بن مخرمة يزيد احدهما على صاحبه۔ (۴)

عروہ بن زبیر مسور بن مخرمہ اور مروان بن حکم سے روایت کی ہے، اُن میں سے ایک نے دوسرے سے کچھ زیادہ بیان کیا ہے۔

### چوتھی مثال:

حدثنا عبد الرزاق، عن معمر، قال الزهري: اخبرني عروة بن الزبير، عن المسور بن مخرمة ومروان بن الحكم يصدق كل واحد منهما حديث صاحبه۔ (۵)

عروہ بن زبیر مسور بن مخرمہ اور مروان بن حکم سے روایت کی ہے، اُن میں سے ہر ایک کی بات دوسرے کی بات کی تصدیق کرتی ہے۔

### پانچویں مثال:

حدثنا عبد الله، حدثنا ابو عثمان سعيد بن يحيى بن سعيد ابن ابان بن سعيد بن العاص، حدثني ابي، حدثنا محمد بن اسحاق عن محمد بن جعفر بن الزبير، قال: سمعت زياد بن ضمرة بن سعد السلمى يحدث عروة بن الزبير، قال: حدثني ابي وجدى وكانا قد شهدنا حينما مع رسول الله

صلی اللہ علیہ وسلم۔ (۶)

عروہ بن زبیر بیان کرتے ہیں کہ مجھ سے میرے والد اور دادا نے بیان کیا، اور یہ دونوں رسول اللہ ﷺ کے ساتھ غزوہ حنین میں شریک تھے۔  
عروہ بن زبیر نے اسنادِ جمعی کے طریقہ سے روایت بیان کرنے کے دو مقصد بھی بیان کیے ہیں:

۱۔ یصدق کل واحد منهما حدیث صاحبہ

یعنی مروان اور مسور بن مخرمہ میں سے ہر ایک کی حدیث دوسرے کی تصدیق کرتی ہے، یعنی اسنادِ جمعی سے تمام روایات میں مشترکہ مضمون کی تعیین ہو جاتی ہے، اگرچہ واقعہ کی تفصیل میں کچھ کمی زیادتی بھی ہو۔

۲۔ یزید احدهما علی صاحبہ

ان میں سے ایک کی حدیث میں دوسرے کی حدیث سے زیادتی بھی تھی۔ یعنی ان جزئیات کی بھی تعیین ہو جاتی ہے جن میں ہر روایت دوسری روایت سے منفرد ہے اور اس سے واقعہ کی تفصیل میں واقع کمی کا تدارک بھی ہو جاتا ہے۔  
یہ بھی ممکن ہے کہ عروہ بن زبیر نے اسنادِ جمعی کا طریقہ اپنے استاد حضرت عبد اللہ بن عباس سے لیا ہو، اس لیے کہ حضرت عبد اللہ بن عباس رضی اللہ عنہما نے بھی اسنادِ جمعی سے روایات نقل کی ہیں:

۱۔ عن ابن عباس، حدثني رجال مرضيون، فيهم عمر، وقال

عفان مرة: شهد عندي رجال مرضيون، وارضاهم عندي

عمر، ان رسول الله ﷺ قال: لا صلاة بعد صلاتين: بعد

الصبح حتى تطلع الشمس، وبعد العصر حتى تغرب

الشمس۔ (۷)



حضرت ابن عباس رضي الله عنهما سے روایت ہے کہ مجھے کچھ آدمیوں نے بیان کیا، جو میرے نزدیک پسندیدہ تھے، جن میں حضرت عمر رضي الله عنه بھی ہیں اور عفان نے اس روایت کو ایک مرتبہ یوں بھی نقل کیا ہے کہ ابن عباس نے کہا کہ میرے پاس چند پسندیدہ لوگ آئے، جن میں میرے نزدیک سب سے زیادہ پسندیدہ حضرت عمر تھے، کہ رسول اللہ صلی اللہ علیہ وسلم نے فرمایا: دو نمازوں کے بعد نماز نہیں ہے، فجر کی نماز کے بعد سورج طلوع ہونے تک اور عصر کی نماز کے بعد سورج غروب ہونے تک۔

۲۔ عن ابن عباس، حدثني رجال من اصحاب رسول الله عليه وسلم انهم جلوسا مع رسول الله عليه وسلم ذات ليلة اذ رمى بنجم۔ (۸)

حضرت ابن عباس رضي الله عنهما سے روایت ہے کہ چند اصحاب رسول نے مجھ سے بیان کیا کہ ایک رات وہ رسول اللہ صلی اللہ علیہ وسلم کے ساتھ بیٹھے ہوئے تھے، تو ستارے سے کسی کو مارا گیا۔

لیکن عروہ بن زبیر نے اپنی فقیہانہ بصیرت کی بنا پر اسناد جمعی کو مغازی کی روایات سے خاص کیا، عروہ بن زبیر کی فقہی بصیرت کا اندازہ ان مندرجہ بالا مقاصد سے ہوتا ہے، جن کی بنا پر انھوں نے اسناد جمعی کے طریقے سے مغازی کی روایات بیان کیں۔  
 یوں کہ وہ محدث ہونے کے ساتھ ساتھ فقیہ بھی تھے، اس لیے انہیں اس بات کا بہ خوبی اندازہ تھا کہ مغازی کی روایات میں تکمیل واقعہ کے لیے جزئیات کا استقصا بھی

مطلوب ہے، اور یہ استقصا جمع کے منہج کو اختیار کیے بغیر ممکن نہیں ہے۔

اور اس سے یہ بات بھی معلوم ہوتی ہے کہ علم مغازی کی تدوین کا سہرا ایک فقیہ کے سر پر ہے، جس نے علم المغازی کو نہ صرف ایک مستقل علم کی شکل دی بلکہ اس کی روایت کے اصول بھی وضع کیے۔ اور بعد میں آنے والے سیرت نگاروں نے عروہ بن زبیر کے منہج اور اصول کو اختیار کرتے ہوئے اور علم سیرت کو مزید ترقی دی اور نقد کے اصولوں میں اضافہ بھی کیا۔

امام ابن شہاب زہری اور اسناد جمعی:

عن ابن شہاب، قال: اخبرني عروة بن الزبير، وسعيد بن المسيب، وعلقمة بن وقاص، وعبيد الله بن عبد الله بن عتبة بن مسعود عن حديث عائشة رضي الله عنها، زوج النبي <sup>صلى الله عليه وسلم</sup> حين قال لها اهل الافك ما قالوا، فبراهها الله مما قالوا، وكل حدثني طائفة من الحديث، وبعضهم اوعى له من بعض، الذي حدثني عروة عن عائشة رضي الله عنها۔ (۹)

ابن شہاب نے کہا کہ مجھے عروہ بن زبیر، سعید بن المسیب، علقمہ بن وقاص اور عبید اللہ بن عبد اللہ بن عتبہ بن مسعود نے رسول اللہ <sup>صلی اللہ علیہ وسلم</sup> کی زوجہ محترمہ حضرت عائشہ <sup>رضی اللہ عنہا</sup> کے واقعہ کے بارے میں خبر دی، جب کہ اہل افک اُن کے بارے میں جو کہنا تھا کہہ چکے، اور اللہ تعالیٰ نے انہیں لوگوں کی باتوں سے بری کر دیا تھا۔ پوری جماعت نے مجھے یہ واقعہ بیان

کیا، اور ان میں سے بعض بعض سے قوت حافظہ میں زیادہ ہیں۔ عروہ نے حضرت عائشہ رضی اللہ عنہا سے یوں بیان کیا۔

اس روایت کو امام بخاری، ابن اسحاق کے علاوہ متعدد راویوں نے ابن شہاب زہری سے نقل کیا ہے۔ ابن حجر نے اس روایت کے تقریباً تمام طرق کی تفصیل ”فتح الباری“ میں ذکر کی ہے، لیکن اس روایت کے نقل کرنے میں ابن اسحاق اور امام بخاری نے جداگانہ اسلوب اختیار کیا، اور مغازی کی روایات میں اسی جداگانہ اسلوب نے محدثین اور اصحاب سیر کو دو الگ صفوں میں تقسیم کیا ہے۔

### منہج البخاری:

۱۔ امام بخاری نے سند میں اس بات کی وضاحت تو کر دی کہ ابن شہاب زہری نے یہ روایت عروہ بن الزبیر، سعید بن المسیب، علقمہ بن وقاص اور عبید اللہ بن عبد اللہ بن عتبہ چاروں حضرات سے من حیث المجموعہ نقل کی ہے، جیسا کہ ابن حجر نے اس کی وضاحت کی ہے:

وحاصله ان جمیع الحدیث عن مجموعہم لا ان مجموعہ  
عن کل واحد منهم۔ (۱۰)

یعنی چاروں کے مجموعہ سے پوری حدیث منقول ہے، نہ کہ ہر ایک سے پوری حدیث مروی ہے۔

۲۔ امام بخاری نے مکمل روایت بیان کرنے کے ساتھ ساتھ منہج تقطیع اختیار کرتے ہوئے مختلف ابواب میں اختصار کے ساتھ بھی اس روایت کو ذکر کیا ہے، جس کی

وضاحت کرتے ہوئے ابن حجر لکھتے ہیں:

واورده في مواضع اخرى باختصار فاول ما اخرجہ في الجهاد، ثم في الشهادات، ثم في التفسير، ثم في الايمان والندور، ثم في التوحيد من طريق عبد الله النميري عن يونس باختصار في هذه المواضع، واخرجہ في التوحيد وعلقه في الشهادات باختصار ايضا من رواية الليث ايضا۔ (۱۱)

امام بخاری نے کتاب کے دوسرے مقامات پر بھی اس روایت کو اختصار کے ساتھ نقل کیا ہے، سب سے پہلے کتاب الجہاد میں، پھر شہادات میں، پھر تفسیر میں، پھر کتاب الايمان والندور میں، پھر کتاب التوحيد میں عبد اللہ نمیری عن يونس کے طریق سے، اور لیث کے طریق سے کتاب التوحيد اور شہادات میں تعلیقاً بیان کیا ہے۔

ابن حجر لفظ ”اوعى“ کی وضاحت کرتے ہوئے رقم طراز ہیں:

ان بعض هؤلاء الاربعة اميز في سياق الحديث من بعض من جهة حفظه اكثره، لا ان بعضهم اضبط من بعض مطلقا، ولهذا قال اوعى له اى للحديث المذكور خاصة۔ (۱۲)

ان چاروں میں سے بعض حضرات کو حدیث بیان کرنے میں امتیاز حاصل ہے کہ اس نے واقعہ کا زیادہ حصہ بیان کیا، یہ مطلب نہیں ہے بعض

بعض سے مطلقاً زیادہ ضابط ہیں، اسی لیے وعی کی نسبت خاص اسی حدیث کی طرف کی۔

ابن اسحاق کا منہج:

ابن اسحاق نے سند میں سعید بن المسیب کی جگہ سعید بن جبیر کا ذکر کیا، اور نہ صرف زہری کی اسناد جمعی کو باقی رکھا، بلکہ مزید روایات کا اضافہ کر کے واقعہ کی وضاحت کی:

قال ابن اسحاق: حدثنا الزهري، عن علقمة بن وقاص، وعن سعيد بن جبير، وعن عروة بن الزبير، وعن عبد الله بن عبد الله بن عتبة، قال: كل قد حدثني بعض هذا الحديث، وبعض القوم كان اوعى له من بعض، وقد جمعت لك الذي حدثني القوم وحدثني يحيى بن عباد بن عبد الله بن الزبير، عن ابيه، عن عائشة، وعبد الله بن ابي بكر، عن عمرة بنت عبد الرحمن، عن عائشة عن نفسها، حين قال فيها اهل الافك ما قالوا فكل قد دخل في حديثها عن هؤلاء جميعا يحدث بعضهم ما لم يحدث صاحبه، وكل كان عنها ثقة، فكلهم حدث عنها ما سمع۔ (۱۳)

اس روایت میں پہلے امام زہری نے وضاحت کی کہ رواۃ اربعہ میں سے ہر ایک نے واقعہ کا بعض حصہ نقل کیا ہے اور ان میں سے بعض بعض سے

اوعی ہیں، اور میں نے تیرے سامنے وہ ساری باتیں جمع کر دیں جو قوم نے مجھ سے بیان کیں۔ اور ابن اسحاق نے مزید روایات کا اضافہ کر کے زہری کی بات کا اعادہ کیا اور مزید برآں کہ ان میں سے ہر آدمی ثقہ ہے اور جو اس نے سنا وہ بیان کر دیا۔

### مرسل جمعی:

واقعہ سے متعلقہ روایات بغیر سند و فصل کے ایک جگہ جمع کر کے مرتب واقعہ کی صورت میں بیان کرنا۔

عروہ بن زبیر کی مرسل جمعی کے طریقے سے بیان کردہ چند روایات درج ذیل ہیں:

۱۔ حدثنا علی بن نصر بن علی الجھضمی، و عبد الوارث بن عبد الصمد ابن عبد الوارث، قال علی بن نصر: حدثنا عبد الصمد بن عبد الوارث، وقال عبد الوارث: حدثني ابي، قال: حدثنا ابان بن العطار، قال: حدثنا هشام بن عروة، عن عروة، انه كتب الي عبد الملك بن مروان: اما بعد، فانه يعنى رسول الله صلی اللہ علیہ وسلم لما دعا قومه لما بعثه الله من الهدى والنور الذى انزل عليه۔۔۔ (۱۳)

ہشام بن عروہ حضرت عروہ سے روایت کرتے ہیں کہ عروہ نے عبد الملک بن مروان کو لکھا: اما بعد! رسول اللہ صلی اللہ علیہ وسلم نے اپنی قوم کو اس ہدایت اور

روشنی کی طرف دعوت دی جو آپ ﷺ پر نازل ہوئی اور جس کے لیے آپ ﷺ کی بعثت ہوئی۔

۲۔ حدثنا علي بن نصر بن علي، وعبد الوارث بن عبد الصمد بن عبد الوارث، قال علي: حدثنا عبد الصمد بن عبد الوارث، وقال عبد الوارث: حدثني ابي، قال: حدثنا ابان العطار، قال: حدثنا هشام بن عروة، عن عروة، انه كتب الى عبد الملك بن مروان: اما بعد، فانك كتبت الى في ابي سفيان ومخرجه، تسالني كيف كان شأنه؟ كان من شأنه۔۔۔ (۱۵)

ہشام بن عروہ حضرت عروہ سے روایت کرتے ہیں کہ عروہ نے عبد الملک بن مروان کو لکھا: اما بعد! آپ نے مجھے ابو سفیان اور اس کے خروج کے مقام کے بارے لکھا اور اس کی حالت کی بارے میں سوال کیا، اس کی حالت یہ تھی کہ.....

۳۔ حدثني عبد الوارث بن عبد الصمد بن عبد الوارث، قال: حدثني ابي، قال: حدثنا ابان العطار، قال: حدثنا هشام بن عروة، عن عروة، انه كتب الى عبد الملك بن مروان: اما بعد، فانك كتبت الى تسالني عن خالد بن الوليد: هل اغار يوم الفتح؟ و بامر من اغار؟ وانه كان من شان خالد يوم الفتح انه كان مع النبي ﷺ۔۔۔ (۱۶)

ہشام بن عروہ حضرت عروہ سے روایت کرتے ہیں کہ عروہ نے عبد الملک بن مروان کو لکھا: اما بعد! آپ نے میری طرف خالد بن ولید کے بارے میں سوال لکھا کہ انہوں نے فتح مکہ کے دن حملہ کیا، اور کس کے حکم سے حملہ کیا، حضرت خالد بن ولید فتح مکہ کے دن رسول اللہ ﷺ کے ساتھ تھے۔

۴۔ حدثنا علي بن نصر، قال: حدثنا عبد الصمد بن عبد الوارث، وحدثني عبد الوارث بن عبد الصمد، قال: حدثني ابي، قال: حدثنا ابان العطار، قال: حدثنا هشام بن عروة، عن عروة، انه كتب الى عبد الملك ابن مروان: انك كتبت الى في خديجة بنت خويلد تسالني: متى توفيت؟ وانها توفيت قبل مخرج رسول الله ﷺ من مكة بثلاث سنين او قريبا من ذلك، ونكح عائشة۔۔۔ (۱۷)

ہشام بن عروہ، حضرت عروہ سے روایت کرتے ہیں کہ عروہ نے عبد الملک بن مروان کو لکھا، آپ نے مجھے حضرت خدیجہ بن خویلد رضی اللہ عنہا کے بارے میں سوال لکھا کہ اُن کا انتقال کب ہوا؟ حضرت خدیجہ کا انتقال رسول اللہ ﷺ کی مکہ سے ہجرت کرنے سے تقریباً تین سال قبل ہوا، اور آپ ﷺ نے حضرت عائشہ سے نکاح کیا۔



درج بالا تمام روایات بیان کرنے میں عروہ بن زبیر نے مرسل جمعی کا منہج اختیار کیا ہے، چنانچہ تمام روایات میں پوچھے جانے والے سوالات کا تفصیلی جواب دیا گیا ہے، ہر جواب روایات کا مجموعہ ہے، لیکن کسی بھی روایت میں سند کو ذکر نہیں کیا گیا، عروہ بن زبیر کے بعد ابن شہاب زہری نے بھی مرسل جمعی کے منہج کو اختیار کیا ہے، جس کی چند امثلہ درج ذیل ہیں:

۱۔ حدثنا ابراهيم بن المنذر، قال: حدثنا محمد بن فليح، عن موسى بن عقبة، عن ابن شهاب، قال: لبث رسول الله صلی اللہ علیہ وسلم بالمدينة اربعة عشر شهرا، ثم بعث عبد الله بن جحش في ركب من المهاجرين وكتب معه كتابا۔۔۔ (۱۸)

ابن شہاب زہری سے روایت ہے کہ رسول اللہ صلی اللہ علیہ وسلم مدینہ میں چودہ ماہ ٹھہرے، پھر عبد اللہ بن جحش کو مهاجرین کی ایک جماعت کے ساتھ بھیجا اور ایک خط دیا۔

۲۔ اخبرنا ابو الحسين بن الفضل القطان، قال: اخبرنا ابو بكر بن عتاب العبدی، قال: حدثنا القاسم بن عبد الله بن المغيرة، قال: حدثنا اسماعيل بن ابي اويس، قال: حدثنا اسماعيل بن ابراهيم بن عقبة، عن موسى بن عقبة (ح) واخبرنا ابو عبد الله الحافظ، قال: اخبرنا اسماعيل بن محمد بن الفضل الشعراني، قال: حدثنا جدی، قال: حدثنا

ابراهيم بن المنذر، قال: حدثنا محمد بن فليح، عن موسى بن عقبة، عن ابن شهاب، وهذا لفظ حديث القطان، قال: ولما رجع رسول الله ﷺ الى المدينة انقلب رجل من اهل الاسلام من ثقيف، يقال له: ابو بصير ابن اسيد بن جارية الثقفي من المشركين۔۔ (۱۹)

دكتور محمد العواجي "مرويات الامام الزهري في المغازي" میں امام زہری کا منہج بیان کرتے ہوئے رقم طراز ہیں:

عند ما يتحدث عن غزوة او سرية فانه يوصل الحديث بعضه ببعض حتى نهاية الحديث دون ان يفصله بالكلام عن حديث اخر ثم العودة اليه كما يفعل ابن اسحاق والطبري مما يجعلك تعيش مع الحدث بانسجام تام۔ (۲۰)

زہری جب کسی غزوہ یا سریہ کو بیان کرتے تو ایک روایت کو دوسری روایت سے ملا دیتے تھے، اور اس دوسری روایت کو مکمل بیان کرنے کے بعد پہلی روایت کی طرف لوٹ آتے، اور روایات کے درمیان کوئی ایسا کلام نہ لاتے جس سے ایک روایت دوسری سے جدا ہو سکے، جیسا کہ ابن اسحاق اور طبری نے کیا، ایسا کرنے سے واقعہ ایک مربوط شکل میں سامنے آ جاتا ہے۔

عروہ بن زبیر اور زہری کے بعد ابن اسحاق اور واقدی نے بھی اسناد جمعی اور مرسل جمعی کے طریقے سے روایت بیان کی ہے، اور امام بخاری نے "صحیح بخاری" میں

اسناد جمعی سے روایات نقل کی ہیں، اس سے یہ بات معلوم ہوتی ہے کہ اسناد جمعی سے روایت کی صحت پر اثر نہیں پڑتا، لیکن شرط یہ ہے کہ اسناد جمعی میں مذکور تمام رواۃ ثقہ ہوں، لیکن اگر اسناد جمعی میں ضعیف راوی شامل کر لیے جائیں تو روایت میں ضعف ضعیف راوی کی وجہ سے آئے گا، اسناد جمعی کے وجہ سے روایت میں ضعف پیدا نہیں ہوگا۔

تجمیع کے منہج ساتھ عروہ بن زبیر نے مغازی کے واقعات بیان کرنے میں ترتیب زمانی کو بھی ملحوظ رکھا، چنانچہ عبدالملک بن مروان کی طرف مغازی کے جتنے واقعات بھی لکھے سب میں ترتیب زمانی کا لحاظ رکھا گیا تھا۔ لہذا ترتیب زمانی کے ساتھ مغازی کے واقعات بیان کرنے میں قائد ہونے کا شرف بھی عروہ بن زبیر کو حاصل ہوگا، نہ کہ عبداللہ بن ابی بکر بن حزم انصاری کو، جیسا کہ دور حاضر کے بعض عرب علمائے ترتیب زمانی کا موجد حضرت عبداللہ بن ابی بکر کو قرار دیا، چنانچہ دکتور یسری سلامہ رقم طراز ہیں:

التاریخ المتسلسل للحوادث وترتيبها ترتيبا زمنيا، وهو المنهج الذي نراه اول ما نراه عند عبد الله بن ابي بكر بن حزم، الذي وضع مسردا منظما بالمغازي النبوية تبعا لترتيبها الزمني، فكان رائدا في ذلك۔ (۲۱)

واقعات کو تاریخی تسلسل اور ترتیب زمانی کا منہج سب سے پہلے عبداللہ بن ابی بکر بن حزم کے ہاں دیکھا، جنہوں نے مغازی نبویہ کو ترتیب زمانی کے

اعتبار سے بیان کیا، لہذا اس باب میں قائد کا شرف انہیں حاصل ہوگا۔  
عرب علماء کے اس قول کی بنیاد ”تاریخ طبری“ کی ایک روایت ہے، جس میں عبد  
اللہ بن ابی بکر بن حزم انصاری (ت ۱۳۰-۱۳۵ھ) نے غزوات کو ترتیب زمانی کے  
ساتھ بیان کیا:

محمد بن اسحاق، عن عبد الله بن ابی بکر، قال: كان  
جميع ما غزا رسول الله ﷺ بنفسه ستاً وعشرين غزوة،  
اول غزوة غزاها ودان؛ وهي غزوة الابواء، ثم غزوة بواط  
الى ناحية رضوى، ثم غزوة العشيرة من بطن ينبع، ثم غزوة  
بدر۔۔۔ (۲۲)

ترتیب زمانی کے علاوہ عروہ نے واقعات کے اسباب اور ان کے رونما ہونے  
کے پس منظر کی طرف اشارہ بھی کیا ہے، جیسا کہ غزوہ بدر کا واقعہ بیان کرنے سے پہلے  
اس کا پس منظر بیان کیا، کہ ابوسفیان ایک تجارتی قافلے کے ساتھ جس میں قریش کے  
قبائل کے ستر سوار تھے شام سے واپس آ رہا تھا، اور یہ بات رسول اللہ ﷺ اور صحابہ  
کرام کو معلوم ہو گئی، وقد كانت الحرب بينهم قبل ذلك، اور اس سے پہلے بھی  
فریقین کے مابین حالت جنگ تھی۔۔۔ اور یہ جنگی حالات شام کے اس تجارتی سفر  
سے پہلے پیدا ہو چکے تھے، اور فریقین کے مابین حالات کا غزوہ بدر کے پیش آنے میں  
اہم کردار تھا۔

عروہ بن زبیر نے اپنی رائے پر قرآن کریم کی آیات سے استشہاد بھی کیا ہے،

چنانچہ غزوہ بدر کے بیان میں رقم طراز ہیں:

فخرجوا لا يريدون الا ابا سفيان والركب معه، لا يرونها الا

غنيمة لهم؛ لا يظنون ان يكون كبير قتال اذا لقوهم (۲۳)

وہی الی انزل اللہ عزوجل فیہا، ﴿وتودون ان غیر ذات

الشوكة تكون لكم﴾ (۲۳)

مسلمانوں کا ارادہ ابوسفیان اور تجارتی قافلے سے مال غنیمت کا حصول

تھا، اُن کا خیال نہیں تھا کہ آمنے سامنے ہوتے جنگ کی صورت پیدا ہو

جائے گی، اسی بارے میں اللہ تعالیٰ نے یہ آیت نازل کی: اور تمہاری

خواہش تھی کہ جس گروہ میں خطرے کا کوئی کاغذ نہیں تھا وہ تمہیں ملے۔

مندرجہ بالا معلومات سے یہ معلوم ہوا کہ قرن اول کے نصف ثانی میں مغازی کی

روایات بیان کرنے کے منہج میں درج ذیل پانچ چیزیں داخل تھیں:

۱۔ الاسناد الجمعی

۲۔ مرسل جمعی

۳۔ ترتیب زمانی

۴۔ اسباب اور علل سے بحث

۵۔ آیات قرآن سے استشہاد

اور پھر بعد کے سیرت نگاروں جیسے ابن اسحاق اور واقدی وغیرہ کے روایات

سیرت کے بیان کے منہج میں یہ تمام چیزیں شامل تھیں۔



## حوالہ جات

- (۱) ابن حجر، احمد بن علی بن حجر العسقلانی، تہذیب التہذیب، ۴۳/۹، حیدرآباد دکن: مجلس دائرۃ المعارف النظامیہ، ۱۳۲۶ھ
- (۲) احمد بن حنبل، مسند احمد، ۲۱۲/۳۱، رقم الحدیث: ۱۸۹۱۰، بیروت: مؤسسة الرسالة، ۱۴۱۹ھ/۱۹۹۸ء
- (۳) ایضاً، ۲۳۰/۳۱، رقم الحدیث: ۱۸۹۱۴
- (۴) ایضاً، ۲۳۹/۱۲۱، رقم الحدیث: ۱۸۹۲۳- اس روایت کو امام بخاری نے بھی ذکر کیا ہے۔ صحیح بخاری، کتاب المغازی، باب غزوة الحدیبیہ، رقم الحدیث: ۴۱۷۸، ص ۷۹۳، بیت الافکار
- (۵) ایضاً، ۲۳۳/۳۱، رقم الحدیث: ۱۸۹۲۸، بخاری، رقم الحدیث: ۲۷۳۱
- (۶) ایضاً، ۵۵۸/۳۴، رقم الحدیث: ۲۱۰۸۱
- (۷) ایضاً، ۲۸۱/۱، رقم الحدیث: ۱۳۰
- (۸) ایضاً، ۳۷۳/۳، رقم الحدیث: ۱۸۸۳
- (۹) بخاری، محمد بن اسماعیل، الجامع الصحیح، کتاب التفسیر، باب قوله لولا اذ سمعتموه، رقم الحدیث: ۴۷۵۰، ص ۹۲۱
- (۱۰) ابن حجر، فتح الباری، ۴۵۷/۸
- (۱۱) ایضاً، ۴۵۵/۸
- (۱۲) ایضاً، ۴۵۷/۸
- (۱۳) ابن ہشام، سیرت ابن ہشام، ۲/۲۹۷

- (۱۳) طبری، ابو جعفر محمد بن جریر، تاریخ الرسل والملوک، قاہرہ: دار المعارف، س ن ۳۲۸/۲،
- (۱۵) ایضاً، ۲/۲۲۱
- (۱۶) ایضاً، ۳/۵۵
- (۱۷) ایضاً، ۳/۱۶۳
- (۱۸) ابن شبہ، ابو زید عمر بن شبہ النمیری البصری، تاریخ المدینہ، ۲/۴۷۲
- (۱۹) بیہقی، ابو بکر احمد بن حسین، دلائل النبوة، بیروت: دار الکتب العلمیہ، ۱۳۰۸ھ/۱۹۸۸ء،
- ۳/۱۷۲
- (۲۰) عواجی، محمد بن محمد، مرویات امام زہری فی المغازی، مدینہ منورہ: مکتبۃ الملک فہد، ۱۳۲۵ھ/
- ۲۰۰۳ء، ص ۱۵۹
- (۲۱) یسری سلامہ، مصادر السیرۃ النبویہ، ص ۸۶
- (۲۲) طبری، تاریخ الرسل والملوک، ۳/۱۵۲
- (۲۳) ایضاً، ۲/۲۲۱
- (۲۴) انقال: ۷





## مرویاتِ سیرت پر نقد کے اصول

علمائے سیرت کے ہاں مرویاتِ سیرت پر نقد کے لیے معارضہ کا اصول خاص اہمیت کا حامل تھا، اور ائمہ سیرت معارضہ کی مختلف اقسام سے مرویاتِ سیرت کی صحت کو پرکھتے تھے۔ معارضہ کی ایک صورت معارضۃ الکتاب ہے، اور یہ صورت زہری کے زمانے تک علمائے سیرت کے ہاں مروج رہی، زہری کے بعد ابن اسحاق اور پھر واقدی نے مرویاتِ سیرت کے نقد کے لیے معارضہ کی درج ذیل صورتیں بھی استعمال کیں۔ دونوں حضرات کے بعد ابن سعد، ابن قتیبہ، ابن عبد البر نے بھی مرویاتِ سیرت کے نقد میں انہی اصول کی پیروی کی۔

### معارضہ:

یعنی نقل کا اصل سے مقابلہ کرنا، اور اگر نقل میں کوئی کمی بیشی ہو تو اسے درست کرنا۔

عروہ بن زبیر کے ہاں معارضہ انتہائی اہمیت کا حامل تھا، جس کا اندازہ خطیب بغدادی کی ”الکفایہ“ میں مذکور ایک روایت سے ہوتا ہے:

اخبرنا محمد بن احمد بن رزق، قال: انا عثمان بن احمد،

قال: ثنا حنبل، قال: ثنا الهيثم ابن خارجة، قال: ثنا اسمعيل بن عياش، عن هشام بن عروة، عن ابيه، انه كان يقول كتبت؟ فاقول: نعم، قال: عرضت كتابك؟ قلت: لا، قال: لم تكتب۔ (۱)

ہشام بن عروہ اپنے والد سے روایت کرتے ہیں، وہ کہتے تھے: کیا تو نے لکھ لیا؟ میں کہتا: جی ہاں، تو انہوں نے کہا: کیا تو نے اپنے لکھے ہوئے کا مقابلہ کر لیا؟ میں نے کہا: نہیں، تو انہوں نے کہا: تو نے لکھا ہی نہیں۔

اس سے معلوم ہوا کہ عروہ بن زبیر اپنے شاگردوں کا لکھا ہوا اس وقت تک معتبر نہیں سمجھتے تھے جب تک وہ اپنے لکھے ہوئے کا مقابلہ کر کے اس کی تصحیح نہیں کر لیتے تھے۔ معارضہ کا یہ اصول جس طرح ان کے شاگردوں پر لاگو تھا اسی طرح خود عروہ بھی اس کا اہتمام کیا کرتے تھے، چنانچہ جب عروہ کسی کو کچھ لکھ کر دیتے تو اسے دینے سے پہلے اس کا معارضہ کرتے تھے، جیسا کہ ”ادب الاملاء واللاستملاء“ میں مذکور درج ذیل روایت سے معلوم ہوتا ہے:

اخبرنا ابوالخير عبد السلام بن محمود الحسناباذی باصبهان، انا ابو الحسن علی بن احمد بن ابی عیسیٰ الحسناباذی، انا احمد بن موسی الحافظ، حدثنی عبد الرحمن بن محمد بن احمد بن سیاہ، ثنا ابو یحییٰ، ثنا ابو الخزرج الحسن ابن الزبیر، قال: ثنا اسماعیل بن عیاش،

عن هشام بن عروة، عن ابيه، انه كان يكتب العلم للناس  
ويعارضه لهم۔ (۲)

ہشام بن عروہ اپنے والد سے روایت کرتے ہیں کہ وہ لوگوں کے لیے علم  
لکھتے تھے اور اس کا معارضہ بھی کرتے تھے۔

یہ روایت اس بات پر بھی دلالت کرتی ہے کہ عروہ نے عبد الملک بن مروان کو  
مغازی کے جتنے واقعات بھی لکھ کر بھیجے تھے وہ مقابلہ اور تصحیح کے بعد بھیجے تھے۔  
معارضہ کی اسی اہمیت کے پیش نظر عروہ کے نزدیک حدثنا اور معارضہ کا درجہ برابر تھا:

هشام بن عروة، عن ابيه، قال: عرض الكتاب والحديث  
سواء۔ (۳)

ہشام بن عروہ اپنے والد سے روایت کرتے ہیں کہ عروہ نے کہا کہ  
معارضہ اور حدثنا برابر ہیں۔

معارضہ کا اہتمام عروہ بن زبیر کے علاوہ ابان بن عثمان کے بھی کرتے تھے، اور  
معارضہ شدہ روایات درجہ صحت پر فائز ہوتی تھیں، جیسا کہ ”اخبار الموفقیات“ کی  
روایت سے معلوم ہوتا ہے:

حدثنا احمد بن سعيد، قال: حدثني الزبير، قال: حدثني  
عمى مصعب بن عبد الله، عن الواقدي، قال: حدثني ابن  
ابي سبرة، عن عبد الرحمن بن يزيد، قال: قدم علينا سليمان  
بن عبد الملك حاجا سنة اثنتين وثمانين، وهو ولي عهد،

فمر بالمدينة، فدخل عليه الناس، فسلموا عليه، وركب الى  
 مشاهد النبي ﷺ التي صلى فيها، وحيث اصيب  
 اصحابه باحد، ومعه ابان بن عثمان، وعمرو بن عثمان،  
 وابوبكر بن عبد الله بن ابي احمد، فاتوا به قباء، ومسجد  
 الفضيخ، ومشربة ام ابراهيم، واحد، وكل ذلك يسالهم،  
 ويخبرونه عما كان، ثم امر ابان بن عثمان ان يكتب له سير  
 النبي ﷺ ومغازيه، فقال ابان: هي عندي، قد اخذتها  
 مصححه ممن اثق به، فامر بنسخها والقي فيها الى عشرة  
 من الكتاب، فكتبوها في رق۔ (۴)

عبدالرحمن بن يزيد نے کہا کہ سلیمان بن عبدالملک ۸۲ ہجری میں جب کہ  
 وہ ولی عہد تھے حج کے لیے تشریف لائے، دوران سفر ان کا گزر مدینہ  
 منورہ سے ہوا تو لوگ ان سے ملاقات کرنے کے لیے حاضر ہوئے، ولی  
 عہد نے ان مقامات کی زیارت کا ارادہ کیا جہاں رسول اللہ ﷺ نے نماز  
 ادا فرمائی تھی اور مقام احد جہاں صحابہ کی شہادت ہوئی تھی، اور (گائیڈ  
 کے طور پر) ان کے ساتھ ابان بن عثمان، عمرو بن عثمان اور ابوبکر بن عبد  
 اللہ بن ابی احمد تھے، چنانچہ یہ حضرات سلیمان کو قبا، مسجد فضیح، مشربہ ام  
 ابراهیم اور احد کے مقامات پر لے کر گئے۔ سلیمان ہر مقام کے متعلق ان  
 سے سوال کرتا اور یہ علمائے مغازی اسے جواب دیتے، پھر سلیمان نے

ابان بن عثمان سے کہا کہ وہ اُس کے لیے سیر اور مغازی پر کتاب لکھیں، تو ابان نے جواب دیا: میرے پاس کتاب موجود ہے، میں نے اُسے ثقہ آدمی سے تصحیح (معارضہ اور مقابلہ) کے بعد لیا ہے، چنانچہ اس کی کاپی کا حکم دیا، اور دس کاتبوں کو کتاب دے دی گئی، جنہوں نے رق مقام پر اُسے لکھا۔

### عرض القول علی اجماع اہل المغازی:

معارضہ کی دوسری صورت روایت کو اہل مغازی کی اجماع شدہ روایات پر پیش کیا جاتا تھا، موافقت کی صورت میں روایت قبول کی جاتی اور مخالفت کی صورت میں روایت رد کی دی جاتی۔ ذیل میں اہل مغازی کے اجماع اور اجماع کے موافق اور مخالف روایات کی امثلہ درج ہیں:

۱۔ قال محمد بن عمر: واجمع اصحابنا علی ان عبد اللہ بن نوفل بن الحارث اول من قضی بالمدينة لمروان بن الحکم۔ (۵)

اصحاب المغازی کا اس بات پر اجماع ہے کہ مروان بن حکم کی طرف سے مدینہ منورہ کے منصب قضا پر سب سے پہلے عبد اللہ بن نوفل بن حارث فائز ہوئے۔

۲۔ وقال محمد بن عمر: لم ار بین اصحابنا اختلافا ان سلیمان کان یکنی ابا تراب۔ (۶)

واقدي نے کہا: میرے علم کے مطابق اصحاب المغازی اس بات پر متفق ہیں کہ سلیمان بن یسار کی کنیت ابو تراب ہے۔

۳۔ ابن سعد یوم فجار میں حضرت خدیجہ رضی اللہ عنہا کے والد کی وفات کی خبر نقل کرنے کے بعد اس روایت کے متعلق واقدي کی رائے ذکر کرتے ہیں:

قال محمد بن عمر: وهذا المجمع عليه عند اصحابنا ليس بينهم فيه اختلاف۔ (۷)

واقدي نے کہا: اس بات پر اصحاب مغازی کا اجماع ہے اور اس بارے میں ان کے درمیان اختلاف نہیں ہے۔

ابن سعد حضرت سعد بن عبادہ رضی اللہ عنہ کی غزوہ بدر میں شرکت کے بارے میں واقدي کی تحقیق بیان کرتے ہوئے لکھتے ہیں:

ولم يشهد بدرا، وكان يتهايا للخروج الى بدر وياتي دور الانصار يحضهم على الخروج، فنهش قبل ان يخرج، فاقام، فقال رسول الله صلی اللہ علیہ وسلم: لئن كان سعد لم يشهدها لقد كان عليها حريصا، وروى بعضهم ان رسول الله صلی اللہ علیہ وسلم ضرب له بسهمه واجره وليس ذلك بمجمع عليه ولا ثبت ولم يذكره احد ممن يروى المغازی في تسمية من شهد بدرا، ولكنه قد شهد احد، والخندق والمشاهد كلها مع رسول الله صلی اللہ علیہ وسلم۔ (۸)

حضرت سعد بن عبادہ بدر میں حاضر نہیں ہوئے، بدر میں جانے کے لیے اُن کی تیاری مکمل تھی، اور وہ انصار کے گھروں میں جا کے انہیں شرکت کے لیے ابھارتے، لیکن جانے سے پہلے انہیں کسی موذی جانور نے کاٹ لیا، جس کی بنا پر وہ جانہ سکے، اور رسول اللہ ﷺ نے فرمایا: اگرچہ سعد غزوہ بدر میں شریک نہیں ہوئے، لیکن وہ شرکت پر حریص تھے، اور بعض حضرات نے روایت کیا کہ رسول اللہ ﷺ نے اُن کے لیے حصہ اور اجر مقرر کیا، حالانکہ یہ بات نہ ثابت ہے اور نہ اس پر اجماع ہے، اور مغازی کے راویوں میں سے کسی نے بھی شرکائے بدر کے اسماء میں سعد بن عبادہ کا ذکر نہیں کیا، لیکن اُحد، خندق اور باقی تمام غزوات میں سعد بن عبادہ نے رسول اللہ ﷺ کے ساتھ شرکت کی ہے۔

ابو الہیثم رضی اللہ عنہ کی وفات کے بارے راجح قول کو ذکر کرتے ہوئے ابن سعد نے  
واقدی کا قول نقل کیا ہے:

مات ابو الہیثم سنة عشرين بالمدينة، قال محمد بن عمر:  
وهذا اثبت عندنا ممن روى ان ابا الہیثم شهد صفين مع  
على بن ابى طالب وقتل يومئذ، ولم ار احد من اهل العلم  
قبلنا يعرف ذلك ولا يثبتہ۔ واللہ اعلم۔ (۹)

ابو الہیثم کی وفات سنہ ۲۰ ہجری میں مدینہ منورہ میں ہوئی، واقدی نے کہا: یہ  
قول ہمارے نزدیک زیادہ صحیح ہے اس شخص کے قول سے جس نے یہ بیان

کیا کہ ابو الہیثم، علی بن ابی طالب رضی اللہ عنہ کے ساتھ صفین میں شریک ہوئے اور اسی دن قتل ہوئے۔ میرے علم کے مطابق ہم سے پہلے اہل علم نہ ہی اس قول کو جانتے تھے اور نہ ہی یہ قول ان کے ہاں پایہ ثبوت کو پہنچا تھا۔

ابن قتیبہ جابر بن عبد اللہ الانصاری رضی اللہ عنہ کا ترجمہ نقل کرتے ہوئے رقم طراز ہیں:

هو جابر بن عبد الله بن عمرو، قتل ابوہ يوم احد، وکان جابر یکنی ابا عبد الله، وشهد العقبة مع السبعین من الانصار، وکان اصغرهم یومئذ، ولم یشهد بدرا ولا احدا وشهد ما بعد ذلك۔ وروی فی بعض الحدیث عنہ، انه قال: کنت منیح اصحابی یوم بدر، وهذا خطأ، لان اهل السیرة مجمعون علی انه لم یشهد بدرا۔ (۱۰)

جابر بن عبد اللہ بن عمرو، اُحد کے دن ان کے والد شہید ہوئے، اور حضرت جابر کی کنیت ابو عبد اللہ ہے، اور یہ انصار کے ستر لوگوں کے ساتھ بیعت عقبہ میں شریک ہوئے تھے، اور اُس دن یہ ان میں سب سے کم عمر تھے، بدر اور اُحد میں شریک نہیں ہوئے، البتہ بعد کے غزوات میں شریک ہوئے ہیں، اور بعض احادیث میں ان سے یہ جملہ نقل کیا جاتا ہے کہ ”کنت منیح اصحابی یوم بدر“ یہ غلط ہے، اس لیے کہ اہل سیرت کا اس بات پر اجماع ہے کہ وہ بدر میں شریک نہیں ہوئے۔

ابن عبد البر رسول اللہ صلی اللہ علیہ وسلم کا نسب مبارک نقل کرنے کے بعد رقم طراز ہیں:



وما ذكرنا من اجماع اهل السير واهل العلم بالاثر، يغنى  
عما سواه۔ (۱۱)

ہم نے اہل سیر اور اہل العلم بالاثار کا اجماع ذکر کر دیا جو ان کے ماسوا سے  
مستغنی کر دیتا ہے۔

ابن عبدالبر اس بات کے قائلین کہ رسول اللہ ﷺ غزوہ خیبر یا حنین سے واپسی  
پر دشمن کے پیچھا کرنے کی وجہ سے خوف زدہ ہو گئے تھے، کی تردید کرتے ہوئے لکھتے  
ہیں:

ولا معنى لقول من قال: ان فزع رسول الله ﷺ كان من  
اجل العدو الذي يتبعهم، لان رسول الله ﷺ لم يتبعه  
عدو في انصرافه من خيبر ولا في انصرافه من حنين، ولا  
ذكر ذلك احد من اهل المغازی، بل كان منصرفه في كلتا  
الغزوتين غانما ظافرا۔ (۱۳)

اُس شخص کی بات کا کوئی وزن نہیں ہے جس نے یہ کہا کہ رسول اللہ ﷺ  
اُس دشمن سے گھبرا گئے تھے جو آپ کا پیچھا کر رہا تھا، اس لیے کہ دشمن نے  
رسول اللہ ﷺ کا پیچھا نہ اُس وقت کیا جب آپ خیبر سے لوٹ رہے تھے  
اور نہ اُس وقت کیا جب آپ حنین سے لوٹ رہے تھے اور نہ ہی یہ بات  
اہل مغازی میں سے کسی نے ذکر کی بلکہ ان دونوں غزوات میں آپ  
ﷺ مال غنیمت کے ساتھ کام یاب لوٹے۔

ابن عبد البر كعب بن جمار كما ترجمه نقل کرتے ہوئے رقم طراز ہیں:

واما كعب بن جمار واخوه سعد بن جمار، فمذكوران،  
شهد كعب بدرا، وشهد سعد احدا، وقتل يوم اليمامة، ولا  
خلاف انهما من حلفاء بني ساعدة من الانصار، ولم يختلف  
اهل المغازی ان اباهما جمار بالجيم والزای۔ (۱۴)

كعب بن جمار اوزان کے بھائی سعد بن جمار دونوں کا ذکر کر دیا گیا،  
كعب بدر میں حاضر ہوئے اور سعد احد میں حاضر ہوئے اور یمامہ کے  
دن شہید ہوئے، اور اس بات میں کوئی اختلاف نہیں ہے کہ وہ بنو ساعدہ  
کے حلیف تھے، اور اہل مغازی کا اس بات پر اتفاق ہے کہ ان کے والد  
جماز (کا نام) جیم اور زاء کے ساتھ ہے۔

### عرض القول علی اجماع اہل المغازی:

معارضہ کی اس قسم کا درجہ اجماع کے درجہ سے کم ہے، لیکن اصحاب سیر نے روایات  
کی صحت پر کھنے کے لیے روایت کو جمہور اصحاب مغازی کی آرا پر بھی پیش کیا ہے۔

۱۔ قال محمد بن عمر: ورايت هذا الثبت عند اصحابنا ان  
رسول الله عليه وسلم صلى خلف ابي بكر۔ (۱۵)

واقدي نے کہا: میرے علم کے مطابق اصحاب مغازی کے ہاں یہ بات  
پایہ ثبوت کو پہنچی ہوئی ہے کہ رسول اللہ ﷺ نے حضرت ابو بکر رضی اللہ عنہ کے  
پیچھے نماز پڑھی ہے۔

۲۔ اخبرنا محمد بن عمر، قال: اخبرنا بعض اصحابنا ان صُبِيحًا مولى سعيد بن العاص تجهز يريد الخروج الى بدر فاشتكى فتخلف و حمل على بعيره ابا سلمة بن عبد الاسد المخزومي، ثم شهد صُبِيح بعد ذلك اُحداً والمشاهد كلها مع رسول الله صلی اللہ علیہ وسلم، وكذلك قال محمد بن اسحاق وابو معشر وعبد الله بن محمد بن عمارة الانصاري۔ (۱۶)

واقدي نے کہا کہ ہمارے بعض ساتھیوں نے یہ خبر دی کہ صُبِيح جو سعید بن عاص کے آزاد کردہ غلام تھے نے بدر میں شرکت کے ارادے سے تیاری کی، پھر وہ بیمار ہو گئے اور نہ جاسکے، اور اپنے اونٹ پر ابو سلمہ بن عبد الاسد مخزومی کو سوار کر دیا، اس کے بعد صُبِيح رسول اللہ صلی اللہ علیہ وسلم کے ساتھ اُحدا اور تمام مشاہد میں شریک ہوئے۔ یہی رائے محمد بن اسحاق، ابو معشر اور عبد اللہ بن محمد بن عمارة انصاری کی ہے۔

۳۔ قال محمد بن عمر: ولم ار اصحابنا يجمعون على ان خالد بن حزام من مهاجرة الحبشة، ولم يذكره ايضاً موسى بن عقبة ومحمد بن اسحاق وابو معشر فيمن هاجر الى ارض الحبشة۔ فالله اعلم۔ (۱۷)

واقدي نے کہا: میرے علم کے مطابق اصحاب مغازی اس بات پر متفق نہیں ہیں کہ خالد بن حزام حبشہ کے مہاجرین میں شامل تھے، اور

نہ ہی موسیٰ بن عقبہ، محمد بن اسحاق اور ابو معشر نے مہاجرین حبشہ میں ان کا ذکر کیا۔

۴۔ قال محمد بن عمر: والذي عند اصحابنا في روايتنا ان رسول الله ﷺ قبض ولحبيب بن مسلمة اثنتا عشرة سنة، وانه لم يغز معه شيئا۔ وفي رواية غيرنا: انه قد غزا مع رسول الله ﷺ وحفظ عنه احاديث و رواها۔ (۱۸)

واقدي نے کہا: اصحاب مغازی کی روایت کے مطابق رسول اللہ ﷺ کے وصال کے وقت حبیب بن مسلمہ جن کی عمر بارہ برس تھی، اور وہ آپ ﷺ کے ساتھ کسی غزوہ میں شریک نہیں ہوئے، اور دیگر لوگوں کی روایت کے مطابق انہوں نے رسول اللہ ﷺ کے غزوات میں شرکت بھی کی ہے، اور آپ ﷺ سے احادیث یاد کر کے ان کی روایت بھی کی ہے۔

۵۔ ابن سعد نے اسحاق بن عبد اللہ کی روایت جو اس بات پر دلالت کرتی ہے کہ حضرت آمنہ کی رسول اللہ ﷺ کے علاوہ بھی اولاد تھی، کی تردید میں واقدي کا قول نقل کرتے ہوئے رقم طراز ہیں:

قال محمد بن عمر الاسلمی: وهذا مما لا يعرف عندنا ولا عند اهل العلم، لم تلد آمنة بنت وهب ولا عبد الله بن عبد المطلب غير رسول الله ﷺ۔ (۱۹)

واقدی نے کہا: یہ بات نہ ہی ہمارے ہاں معروف ہے اور نہ ہی اہل علم کے ہاں کہ حضرت آمنہ بنت وہب اور حضرت عبداللہ بن عبدالمطلب کی رسول اللہ ﷺ کے علاوہ کوئی اولاد نہ تھی۔

۶۔ حضرت خدیجہ بنت ابی طالب کی رسول اللہ ﷺ سے شادی کے وقت حضرت خدیجہ کی والد کا انتقال ہو چکا تھا، اور وہ روایات جو شادی کے وقت ان کے والد کی زندگی پر دلالت کرتی ہیں ان کا رد کرتے ہوئے کہتے ہیں:

وقال محمد بن عمر: فهذا كله عندنا غلط ووهل، والثبت عندنا المحفوظ عن اهل العلم ان اباها خويلد بن اسد مات قبل الفجار، وان عمها عمرو بن اسد زوجها رسول الله صلى الله عليه وسلم۔ (۲۰)

یہ سب باتیں غلط ہیں۔ ہمارے نزدیک ثابت شدہ بات جو کہ اہل علم سے محفوظ ہے وہ یہ ہے کہ اُن کے والد خویلد بن اسد فجار سے قبل انتقال کر گئے تھے اور اُن کے چچا عمرو بن اسد نے حضرت خدیجہ کی شادی رسول اللہ ﷺ سے کروائی تھی۔

۷۔ ابن سعد نے واقدی کے سامنے روایت ذکر کی جس کا مضمون یہ ہے کہ نبوت کے پہلے تین سال اسرائیل رسول اللہ ﷺ کے ساتھ رہے، پھر وہ معزول ہو گئے اور جبرائیل دس سال مکہ اور دس سال مدینہ منورہ میں رسول اللہ ﷺ کے ساتھ رہے۔ واقدی اس روایت پر نقد کرتے ہوئے کہتے ہیں:

ليس يعرف اهل العلم ببلدنا ان اسرافيل قرن بالنبي  
عليه وسلم، وان علماء هم واهل السيرة منهم يقولون لم يقرن  
به غير جبرائيل من حين انزل عليه الوحي الى ان قبض  
عليه وسلم۔ (۲۱)

ہمارے شہر کے اہل علم کے ہاں یہ بات معروف نہیں ہے کہ اسرافیل  
رسول اللہ صلی اللہ علیہ وسلم کے ساتھ رہے ہیں، علما اور اہل سیرت کا قول یہ ہے کہ  
نزول وحی سے وصال تک رسول اللہ صلی اللہ علیہ وسلم کے ساتھ جبرائیل علیہ السلام کے  
علاوہ کوئی نہیں رہا۔

۸۔ حضرت انس رضی اللہ عنہ رسول اللہ صلی اللہ علیہ وسلم کے مولیٰ تھے۔ بدر کے دن ان کے شہادت کی  
روایت پر نقد کرتے ہوئے واقدی کہتے ہیں:

وليس ذالك عندنا بثبت، وروایت اهل العلم يثبتون انه لم  
يقتل ببدر وقد شهد احد وبقی بعد ذالك زمانا۔ (۲۲)

ترجمہ: ہمارے نزدیک یہ بات پایہ ثبوت کو نہیں پہنچی، اہل علم کے ہاں ثابت  
شدہ بات یہ ہے کہ وہ بدر میں شہید نہیں ہوئے بلکہ احد میں شریک ہوئے  
ہیں اور اس کے بعد ایک عرصہ تک زندہ رہے ہیں۔

۹۔ ابن سعد عمرو بن الربیع کی غزوہ بدر میں شرکت کی روایت پر نقد کرتے ہوئے  
لکھتے ہیں:

ولم ار شهوده بدر ايثبت ولم يذكره اهل العلم بالسيرة۔ (۲۳)

ترجمہ: میرے نزدیک بدر میں ان کی شرکت ثابت نہیں ہے، اور نہ ہی سیرت کے علمائے یہ بات ذکر کی ہے۔

۱۰۔ ابن عبدالبر "التمہید" میں لکھتے ہیں:

وقول ابن شهاب في هذا الحديث عن سعيد بن المسيب: ان رسول الله ﷺ حين قفل من خيبر، اصح من قول من قال: ان ذلك كان مرجعه من حنين، لان ابن شهاب اعلم الناس بالسير والمغازي، وكذلك سعيد بن المسيب، ولا يقاس بهما المخالف لهما في ذلك. وكذلك ذكر ابن اسحاق واهل السير، ان نومه عن الصلاة في سفره كان في حين قفوله من خيبر۔ (۲۳)

اس حدیث میں ابن شہاب کا سعید بن المسیب سے نقل کردہ قول (نوم عن الصلاة کا واقعہ تب پیش آیا) جب رسول اللہ ﷺ خیبر سے واپس آئے زیادہ صحیح ہے اُس شخص کے قول سے جس نے کہا کہ یہ واقعہ حنین سے واپس آتے ہوئے پیش آیا، اس لیے کہ ابن شہاب سیر اور مغازی میں اعلم الناس ہیں، اور یہی مرتبہ سعید بن مسیب کا ہے۔ لہذا اس باب میں اُن کے مخالف کی بات کا کوئی وزن نہیں ہوگا۔ ابن اسحاق اور اہل سیر نے بھی یہی بات ذکر کی ہے کہ نوم عن الصلاة کا واقعہ اُس سفر میں پیش آیا جب آپ ﷺ خیبر سے واپس آ رہے تھے۔

۱۱۔ ابن عبد البر قبول اسلام میں سبقت حاصل کرنے والے حضرات کے بارے میں روایت بیان کرتے ہوئے لکھتے ہیں:

فكان اول من آمن بالله ورسوله فيما اتت به الآثار وذكره  
اهل السير والخبار، منهم ابن شهاب وغيره، وهو قول  
موسى بن عقبة ومحمد بن اسحق ومحمد بن عمر الواقدي  
وسعيد بن يحيى بن سعيد الاموي وغيرهم۔ خديجة بنت  
خويلد زوجته صلی اللہ علیہ وسلم، وابوبكر الصديق، وعلى بن ابي  
طالب۔ (۲۵)

اہل سیر اور اخبار جن میں ابن شہاب وغیرہ اور موسیٰ بن عقبہ، محمد بن اسحق،  
محمد بن عمر الواقدی اور سعید بن یحییٰ بن سعید الاموی وغیرہ کے قول اور  
آثار کے مطابق اللہ اور رسول پر سب سے پہلے ایمان لانے والے  
خدیجہ بنت خویلد رسول اللہ صلی اللہ علیہ وسلم کی اہلیہ، ابوبکر صدیق اور علی بن ابی  
طالب رضی اللہ عنہم ہیں۔

۱۲۔ ابن عبد البر مہاجرین اور انصار کے درمیان مواخاۃ کے باب میں روایات ذکر  
کرتے ہوئے سعید بن داؤد کے روایت ذکر کی:

وذكر سعيد بن داؤد، قال: بلغنا وكتبنا عن شيوخنا انه  
صلی اللہ علیہ وسلم.....

پھر اس روایت کا معارضہ کرتے ہوئے کہتے ہیں:



ذكر هذا سعيد، ولم يسندہ الى احد، الا انه بلغه، والصحيح  
عند اهل السير والعلم بالآثار والخبر في المؤخاة۔۔ الخ (۲۶)

اور اس روایت میں وہ اختلاف ذکر کیے جن سے سعید بن داؤد کی روایت  
کی تردید ہوتی ہے۔

درج بالا روایات سے بدیہی طور پر یہ بات معلوم ہوتی ہے کہ علمائے سیرت کے  
ہاں صحت کے اعتبار سے سب سے بلند مرتبہ سیرت کی وہ روایت ہے جس پر علمائے  
سیرت کا اتفاق ہو، اور مجمع علیہ روایت کے بعد بلند مرتبہ سیرت کی وہ روایت ہوگی جس  
پر جمہور اہل مغازی کا اتفاق ہو، اور تیسرے درجہ پر مختلف فیہ روایات میں سے وہ راجح  
روایت ہوگی جسے کسی بنا پر ترجیح حاصل ہو۔ لہذا ان روایات سے سیرت کی مرویات  
کے اصول نقد کے ساتھ ساتھ سیرت کی روایات کے مراتب کا تعین بھی ہو جاتا ہے۔  
چنانچہ صحت کے اعتبار سے سیرت کی روایات کے تین درجے ہوں گے:

۱۔ الخبر المجمع علیہ

۲۔ الخبر المتفق علیہ عند الجمہور

۳۔ الخبر الواحد

لہذا سیرت کے کسی واقعہ میں تعارض کی صورت میں مجمع علیہ خبر دیگر اخبار پر مقدم  
ہوگی، اگرچہ وہ خبر صحیح بخاری یا صحیح مسلم ہی کی کیوں نہ ہو۔ چنانچہ اسی اصول کی بنا پر  
محدثین نے ”صحیح مسلم“ کی درج ذیل روایت کو مرجوح قرار دیا ہے کہ یہ روایت  
اصحاب سیرت کی مجمع علیہ روایت کے معارض ہے:

## تعارض کی پہلی مثال

حدثني عباس ابن عبد العظيم العنبري واحمد بن جعفر المعقري، قالا: حدثنا النضر (وهو ابن محمد اليمامي)، حدثنا عكرمة، حدثنا ابو زميل، حدثني ابن عباس، قال: كان المسلمون لا ينظرون الى ابى سفيان ولا يقاعدونه، فقال للنبي ﷺ: يا نبي الله ثلاث اعطينهن، قال: (نعم). قال: عندي احسن العرب واجمله ام حبيبة بنت ابى سفيان، ازوجكها، قال: (نعم). قال: ومعاوية تجعله كاتباً بين يديك، قال: (نعم). قال: وتؤمرني حتى اقاتل الكفار كما كنت اقاتل المسلمين. قال: (نعم). قال ابو زميل: ولولا انه طلب ذلك من النبي ﷺ ما اعطاه ذلك، لانه لم يكن يسأل شيئاً الا قال (نعم). (٢٤)

حضرت ابن عباس رضی اللہ عنہما سے روایت ہے کہ مسلمان نہ ابوسفیان کے ساتھ بیٹھتے تھے اور نہ ہی ان کی طرف نظر التفات کرتے تھے، تو ابوسفیان نے رسول اللہ صلی اللہ علیہ وسلم سے عرض کیا: اے اللہ کے نبی! مجھے تین چیزیں عطا فرمادیجیے، آپ صلی اللہ علیہ وسلم نے فرمایا: ٹھیک ہے، تو ابوسفیان نے کہا کہ میں ام حبیبہ بنت ابی سفيان جو کہ عرب کی سب سے خوب صورت عورت ہیں، کا نکاح آپ سے کرتا ہوں، آپ صلی اللہ علیہ وسلم نے فرمایا: ٹھیک ہے۔ ابوسفیان نے

کہا: آپ معاویہ کو اپنا کاتب بنا لیں، آپ ﷺ نے فرمایا: ٹھیک ہے۔ ابو سفیان نے کہا: آپ مجھے حکم کریں کہ میں کفار سے بھی ایسے ہی لڑائی کروں جیسے میں مسلمانوں سے کرتا تھا، آپ ﷺ نے فرمایا: ٹھیک ہے۔ ابوزمیل کہتے ہیں کہ اگر ابوسفیان یہ طلب نہ کرتے تو رسول اللہ ﷺ انہیں یہ چیزیں عطا نہ کرتے، اس لیے کہ آپ ﷺ نے ہر سوال کے جواب میں صرف نعم کہا ہے۔

”صحیح مسلم“ کی اس روایت سے یہ بات واضح طور پر معلوم ہوتی ہے کہ ابو سفیان نے مسلمان ہونے کے بعد حضرت ام حبیبہ رضی اللہ عنہا کا نکاح رسول اللہ ﷺ کے ساتھ کیا، جب کہ ابوسفیان فتح مکہ کے دوران اسلام لائے اور علمائے سیرت کا اس بات پر اتفاق ہے کہ حضرت ام حبیبہ کا نکاح فتح مکہ سے پہلے ہوا، لہذا ”صحیح مسلم“ اور ائمہ سیرت کی مجمع علیہ روایت میں تعارض ہو گیا، چنانچہ اس واقعہ میں محدثین نے ائمہ سیرت کی مجمع علیہ روایت کو امام مسلم کی ”صحیح“ میں ذکر کردہ روایت پر ترجیح دی ہے۔ قاضی عیاض ”اکمال المعلم“ میں اس حدیث کی شرح میں رقم طراز ہیں:

وقول ابی سفیان حین سال النبی علیہ السلام بعد اسلامہ  
ان یزوجه ابنتہ ام حبیبہ، کذا ذکرہ المسلم من رواية ابی  
زمیل عن ابن عباس، والمعروف ان تزویج النبی ﷺ لها  
کان قبل الفتح۔۔۔ والذی وقع فی مسلم من هذا غریب  
جدا عند اهل الخبر۔ (۲۸)

مسلم نے ابو زمیل عن ابن عباس کی روایت میں ابوسفیان کا قول ذکر کیا ہے جب انہوں نے اسلام لانے کے بعد رسول اللہ ﷺ سے سوال کیا کہ وہ ان کی بیٹی ام حبیبہ سے شادی کر لیں، جب کہ معروف بات یہ ہے کہ رسول اللہ ﷺ نے فتح مکہ سے پہلے ان سے شادی کر لی تھی، چنانچہ اہل خبر کے ہاں مسلم میں مذکور روایت ضعیف ہے۔

### تعارض کی دوسری مثال

”صحیح مسلم“ اور کتب مغازی کی روایت کے مابین دوسری متعارض روایت یہ ہے:

عن انس، ان رسول الله ﷺ شاور حين بلغه اقبال ابى سفيان، قال: فتكلم ابوبكر، فاعرض عنه، ثم تكلم عمر، فاعرض عنه، فقام سعد بن عباد، فقال: ايانا تريد يا رسول الله! والذي نفسى بيده لو امرتنا ان نخيضها البحر لاختناها۔ الخ (۲۹)

حضرت انس رضی اللہ عنہ سے روایت ہے، رسول اللہ ﷺ کو جب ابوسفیان کے (شام سے واپس) آنے کی خبر ملی تو آپ ﷺ نے صحابہ سے مشورہ کیا، حضرت ابوبکر رضی اللہ عنہ نے گفتگو کی، آپ ﷺ نے توجہ نہ فرمائی، پھر حضرت عمر رضی اللہ عنہ نے بات کی، آپ ﷺ نے توجہ نہ فرمائی، پھر حضرت سعد بن عبادہ کھڑے ہوئے اور عرض کی: یا رسول اللہ! کیا آپ ہماری رائے

جاننا چاہتے ہیں، اُس ذات کی قسم جس کے قبضہ قدرت میں میری جان ہے! اگر آپ ہمیں سمندر میں کودنے کا حکم دیں گے تو ہم سمندر میں کود جائیں گے۔۔

ابن سید الناس ”صحیح مسلم“ کی مندرجہ بالا روایت پر یوں تبصرہ کرتے ہیں:

وقد روينا من طريق مسلم ان الذي قال ذلك سعد بن عبادة سيد الخزرج، وانما يعرف ذلك عن سعد بن معاذ، كذلك رواه ابن اسحاق وابن عقبة وابن سعد وابن عائذ وغيرهم، واختلف في شهود سعد بن عبادة بدرا، لم يذكره ابن عقبة ولا ابن اسحاق في البدرين، وذكره الواقدي والمدائني وابن الكلبي فيهم، وروينا ابن سعد كان يتهيأ للخروج الى بدر ويأتي دور الانصار يحضهم على الخروج فنهش قبل ان يخرج، فاقام، فقال رسول الله ﷺ: لئن كان سعد لم يشهدا لقد كان عليها حريصا، وروى بعضهم ان رسول الله ﷺ ضرب له بسهمه واجره وليس ذلك بمجمع عليه ولا ثبت ولم يذكره احد ممن يروى المغازي في تسمية من شهد بدرا، ولكنه قد شهد احد، والخذق والمشاهد كلها مع رسول الله ﷺ۔ (۳۰)

صحیح مسلم کی روایت میں ہے کہ یہ بات قبیلہ خزرج کے سردار سعد بن عبادہ

نے کہی، جب کہ معروف یہ ہے کہ یہ بات سعد بن معاذ نے کہی ہے، جیسا کہ ابن اسحاق، ابن عقبہ، ابن عائد اور دیگر اصحاب مغازی نے بیان کی ہے، اور سعد بن عبادہ کی غزوہ بدر میں شرکت محل اختلاف ہے، ابن عقبہ اور ابن اسحاق نے اہل بدر میں اُن کا شمار نہیں کیا، اور واقدی، مدائنی اور ابن کلبی نے اہل بدر میں شمار کیا ہے، ابن سعد کی روایت یہ ہے کہ بدر میں جانے کے لیے اُن کی تیاری مکمل تھی اور وہ انصار کے گھروں میں جا کے انہیں شرکت کے لیے ابھارتے، لیکن جانے سے پہلے انہیں کسی موذی جانور نے کاٹ لیا، جس کی بنا پر وہ جانہ سکے، اور رسول اللہ ﷺ نے فرمایا: اگرچہ سعد غزوہ بدر میں شریک نہیں ہوئے، لیکن وہ شرکت پر حریص تھے۔ اور بعض حضرات نے روایت کیا کہ رسول اللہ ﷺ نے اُن کے لیے حصہ اور اجر مقرر کیا، حالاں کہ یہ بات نہ ثابت ہے، اور نہ اس پر اجماع ہے، اور مغازی کے راویوں میں سے کسی نے بھی شرکائے بدر کے اسما میں سعد بن عبادہ کا ذکر نہیں کیا، لیکن اُحد، خندق اور باقی تمام غزوات میں سعد بن عبادہ نے رسول اللہ ﷺ کے ساتھ شرکت کی ہے۔

ابن سید الناس کو واقدی کی رائے نقل کرنے میں تسامح ہوا ہے، اس لیے کہ ابن سید الناس نے واقدی کا یہ موقف کہ حضرت سعد بن عبادہ کا شمار بدریین میں ہوتا ہے، ابن سعد کے حوالے سے نقل کیا ہے، جب کہ ”طبقات ابن سعد“ میں ابن سعد نے واقدی کا موقف ابن عقبہ اور ابن اسحاق کے مطابق نقل کیا ہے۔ ابن سعد سعد بن

عبادہ کی غزوہ بدر میں شرکت کے بارے میں واقدی کی تحقیق بیان کرتے ہوئے کہتے ہیں:

ولم يشهد بدرًا۔

سعد بن عبادہ غزوہ بدر میں شریک نہیں ہوئے۔ (۳۱)

حافظ ابن حجر بھی ”صحیح مسلم“ کی روایت کے مقابلے میں موسیٰ بن عقبہ اور ابن اسحاق کے قول کو ترجیح دیتے ہوئے رقم طراز ہیں:

ووقع في مسلم: ان سعد بن عبادة هو الذي قال ذلك، وكذا اخرج ابن ابى شيبه من مرسل عكرمة، وفيه نظر، لان سعد بن عبادة لم يشهد بدرًا۔ (۳۲)

صحیح مسلم میں مذکور ہے کہ سعد بن عبادہ نے یہ بات کہی تھی، اور ابن ابی شیبہ نے بھی عکرمہ سے اسی طرح مرسلًا نقل کیا ہے، حالاں کہ یہ بات محل نظر ہے، اس لیے کہ سعد بن عبادہ غزوہ بدر میں شریک نہیں ہوئے۔ البتہ حافظ ابن حجر نے دونوں روایات میں تطبیق کی صورت بھی ذکر کی ہے، جس کی وضاحت کرتے ہوئے لکھتے ہیں:

ويمكن الجمع بان النبي ﷺ استشارهم في غزوة بدر مرتين: الاولى وهو بالمدينة اول ما بلغه خبر العير مع ابى سفيان، وذلك بين في رواية مسلم۔ والثانية كانت بعد ان خرج كما في حديث الباب۔ (۳۳)

روایات میں اس طرح تطبیق بھی ممکن ہے کہ رسول اللہ ﷺ نے غزوہ بدر میں دو مرتبہ مشاورت کی ہو، اول مدینہ منورہ میں جب ابوسفیان کے ساتھ قافلے کی خبر پہنچی، اور دوسری مرتبہ جب مدینہ سے نکلنے کے بعد۔

لیکن حافظ ابن حجر کی بیان کردہ تطبیق محل اشکال ہے، اس لیے کہ یہ قرآن کے خلاف ہے، رسول اللہ ﷺ انصار کی رائے جاننا چاہتے تھے، اور جب رائے ایک مرتبہ معلوم ہوگئی تو بار بار جاننے کی ضرورت برقرار نہیں رہتی، البتہ تطبیق کی صورت تب ممکن تھی جب جمہور اہل مغازی کی روایت مسلم کی روایت کے معارض نہ ہوتی، لیکن جب جمہور اہل مغازی اس بات پر متفق ہیں کہ یہ تقریر حضرت سعد بن معاذ نے کی ہے، تو اہل مغازی کی رائے کو ترجیح ہوگی، اور مسلم کی روایت کو کسی راوی کے تسامح پر محمول کیا جائے گا۔

### تعارض کی تیسری مثال:

امام بخاری نے ”صحیح بخاری“ میں واقعہ افک کی روایت بیان کی ہے، جس میں حضرت سعد بن معاذ رسول اللہ ﷺ سے تہمت لگانے والوں کو قتل کرنے کی اجازت چاہتے ہیں:

فقام سعد بن معاذ، فقال: ائذن لی یا رسول اللہ ان نضرب  
اعناقہم۔ (۳۴)

حضرت سعد بن معاذ رضی اللہ عنہ کھڑے ہوئے اور عرض کی: یا رسول اللہ! مجھے اجازت دیجیے میں ان لوگوں کا کام تمام کر دوں۔



جب کہ ”سیرت ابن ہشام“ میں اس قول کی نسبت اسید بن حفیر رضی اللہ عنہ کی طرف ہے۔ (۳۵) اور یہی راجح ہے، اس لیے کہ حضرت سعد بن معاذ کا غزوہ احزاب کے بعد بنو قریظہ کا فیصلہ کر کے انتقال ہو گیا تھا، اور غزوہ احزاب ۶ ہجری میں پیش آیا، جب کہ غزوہ بنی مصطلق سات ہجری میں ہوا، جس میں واقعہ افک پیش آیا، اس لیے حضرت سعد افک کے وقت تھے ہی نہیں، چنانچہ اس روایت میں حضرت سعد کا نام روات کا تسامح ہے۔

مندرجہ بالا روایات سے مولانا شبلی نعمانی کے موقف کا ضعف بھی واضح ہو گیا، جو انہوں نے سیرت اور حدیث کی روایات کے اختلاف کی صورت میں اختیار کیا ہے۔ لکھتے ہیں:

سیرت کی روایتیں بہ اعتبار پایہ صحت، احادیث کی روایتوں سے فروتر ہیں، اس لیے بہ صورت اختلاف احادیث کی روایات کو ہمیشہ ترجیح دی جائے گی۔ (۳۶)

مولانا شبلی کا یہ موقف نہ نقل کے اعتبار سے درست ہے، نہ ہی عقل کے اعتبار سے، نقل کے اعتبار سے درست نہ ہونے کی تفصیل گزر چکی، عقل کے اعتبار سے درست اس لیے نہیں ہے کہ جس روایت کی سند زیادہ مضبوط ہوگی اس کی صحت کا ثبوت بھی اسی قدر مضبوط ہوگا، وہ روایت سیرت کی ہو یا حدیث کی، حدیث کی روایات کے مقابلے میں سیرت کی روایات کو بالکل بے وزن قرار دینا عقل کے خلاف ہے۔ ”صحیح بخاری“ میں امام بخاری نے صحیح روایات کا التزام کیا ہے، جس سے بہ حیثیت مجموعی

پوری کتاب کی صحت مسلم ہے، لیکن اس کا یہ مطلب ہرگز نہیں نکلتا کہ حدیث کی کسی دوسری کتاب میں ”صحیح بخاری“ سے بڑھ کر کوئی صحیح روایت ہی نہیں ہے، اس لیے کہ حدیث کی دوسری کتب اگرچہ مجموعی حیثیت سے تمام روایات صحیح نہ ہوں، لیکن یہ ممکن ہے کہ کسی روایت کی صحت ”صحیح بخاری“ کی صحیح روایت سے زیادہ ہو، اس لیے کہ اگر یہ بات تسلیم نہ کریں تو ”سلسلۃ الذہب“ جیسی اصطلاحات کے وجود کا کوئی جواز باقی نہیں رہتا۔



## حوالہ جات

(۱) خطیب بغدادی، ابوبکر احمد بن علی بن ثابت، الکفایہ، ص ۲۳۷، حیدرآباد دکن: مجلس دائرۃ

المعارف العثمانیہ، ۱۳۵۷ھ

(۲) السمعانی، ابوسعید عبدالکریم بن محمد بن منصور التمیمی، ادب الاملاء والاستملاء، بیروت: دار

الکتب العلمیہ، ۱۴۰۱ھ/۱۹۸۱ء، ص ۷۸

(۳) خطیب بغدادی، ابوبکر احمد بن علی بن ثابت، الجامع لاخللاق الراوی و آداب السامع،

ریاض: مکتبۃ المعارف، ۱۴۰۳ھ/۱۹۸۳ء، ۱/۲۸۱

(۴) بکار، زبیر، اخبار الموفقیات، بیروت: عالم الکتب، ۱۹۹۶ء، ص ۲۷۵

(۵) ابن سعد، الطبقات الکبریٰ، بیروت: دار الکتب العلمیہ، ۱۴۱۰ھ/۱۹۹۰ء، ۵/۱۵

(۶) ایضاً، ۵/۱۳۳

(۷) ایضاً، ۸/۱۳

(۸) ایضاً، ۳/۳۶۱

(۹) ایضاً، ۳/۳۴۲

(۱۰) ابن قتیبہ، ابو محمد عبداللہ بن مسلم، المعارف، قاہرہ: دارالمعارف، سن ۳۰۷

(۱۲) ابن عبدالبر، ابو عمر یوسف بن عبداللہ القرطبی، الاستیعاب، اردن: دارالاعلام، ۱۴۲۳ھ/

۲۰۰۲ء، ص ۲۶

(۱۳) ابن عبدالبر، التمهید، المغرب: مطابع فضالہ، ۱۴۰۳ھ/۱۹۸۲ء، ۶/۳۹۶

(۱۴) ابن عبدالبر، الاستیعاب، ص ۶۷

(۱۵) ابن سعد، الطبقات الکبریٰ، ۲/۱۷۲

- (۱۶) ایضاً، ۸۹/۲
- (۱۷) ایضاً، ۹۰/۳
- (۱۸) ایضاً، ۲۸۷/۷
- (۱۹) ایضاً، ۷۹/۱
- (۲۰) ایضاً، ۱۰۶/۱
- (۲۱) ایضاً، ۱۵۰/۱
- (۲۲) ایضاً، ۳۶-۳۵/۳
- (۲۳) ایضاً، ۱۲۵/۳
- (۲۴) ابن عبد البر، التمهید، ۳۸۸/۶
- (۲۵) ابن عبد البر، الدرر فی اختصار المغازی والسیر، قاہرہ: دار المعارف، ص ۳۸
- (۲۶) ایضاً، ص ۸۹-۹۰
- (۲۷) مسلم، صحیح مسلم، کتاب فضائل الصحابہ، باب فضائل ابی سفیان، ص ۱۰۱۳، رقم الحدیث: ۲۵۰۱
- (۲۸) اکمال المعلم، ۵۳۶/۷، دار الوفاء
- (۲۹) مسلم، صحیح مسلم، کتاب الجہاد والسیر، باب غزوة بدر، ص ۷۳۹، رقم الحدیث: ۱۷۷۹
- (۳۰) ابن سید الناس، عیون الاثر، ۲۸۶/۱
- (۳۱) ابن سعد، الطبقات الکبریٰ، ۳۶۱/۳
- (۳۲) ابن حجر، فتح الباری، ۲۸۸/۷
- (۳۳) ایضاً
- (۳۴) بخاری، محمد بن اسمعیل، الجامع الصحیح، کتاب التفسیر، سورة النور، رقم الحدیث: ۴۷۵۷، ص ۹۲۵
- (۳۵) ابن ہشام، سیرت ابن ہشام، ۳۰۰/۲
- (۳۶) شبلی، نعمانی، سیرة النبی، لاہور، ۱۳۰۸ھ، ۶۳/۱

## ائمہ سیرت کے طبقات

دکتوریسی سلامہ نے ترتیب زمانی کے اعتبار سے ائمہ سیرت کو پانچ طبقات میں تقسیم کیا ہے۔ (۷۲)

### الطبقة الاولى

طبقة الصحابة المعتمنين باخبار السير والمغازی وروایتها پہلا طبقہ صحابہ کا ہے، جنہوں نے سیر و مغازی کی اخبار اور ان کی روایت کا اہتمام کیا۔

اس طبقہ میں کبار اور صغار صحابہ جن سے سیر و مغازی میں روایات منقول ہیں داخل ہوں گے، جیسا کہ:

عبداللہ بن عباس (ت ۶۸ھ)

عبداللہ بن عمر بن الخطاب (۷۳ھ)

عبداللہ بن عمرو بن العاص (۶۵ھ)

انس بن مالک (۹۲ھ)

جابر بن عبداللہ (۷۰ھ)

برابن عازب (۵۷۲ھ)

عائشة بنت ابی بکر (۵۷۷ھ) رضی اللہ عنہم

### الطبقة الثانية

طبقة الجمع والتصنيف، والرواة المعتمدين بالسيرة و المغازی۔

ان رواة (تابعین) کا طبقہ جنہوں نے سیر و مغازی کی جمع اور تصنیف کی خدمت

سرا انجام دیں۔

جیسا کہ

سعید بن المسیب (ت ۹۴ھ)

عروۃ بن الزبیر (۹۴ھ)

عبداللہ بن کعب بن مالک (۹۷ھ)

تامر بن شراحبیل الشعبی (۱۰۴ھ)

ابان بن عثمان بن عفان (۱۰۵ھ)

سلیمان بن بریدہ بن الحصیب (۱۰۵ھ)

نعمد بن عمرو بن عطا (۱۰۵ھ)

قاسم بن محمد بن ابی بکر (۱۰۷ھ)

عبداللہ بن بریدہ بن الحصیب (۱۱۵ھ)

عمرو بن شعیب بن محمد بن عبداللہ بن عمرو (۱۱۸ھ)

نعمد بن کعب بن سلیم القرظی (۱۱۸ھ)

- عاصم بن عمر بن قتادہ الانصاری (۱۲۰ھ)  
 محمد بن یحییٰ بن حبان الانصاری المدنی (۱۱۲ھ)  
 شریحیل بن سعد المدنی (۱۲۳ھ)  
 محمد بن مسلم بن شہاب الزہری (۱۲۲ھ)  
 ابواسحاق عمرو بن عبد اللہ السبعی (۱۲۷ھ)  
 یعقوب بن عتبہ بن المغیرہ الثقفی (۱۲۸ھ)  
 یزید بن رومان الاسدی (۱۳۰ھ)  
 عبد اللہ بن ابی نوح المکی (۱۳۲ھ)  
 عبد اللہ بن ابی بکر بن محمد بن عمرو بن حزم (۱۳۵ھ)  
 داؤد بن الحصین الاموی (۱۳۵ھ)  
 ابو بکر بن عبد الرحمن بن المسور بن الحخرمہ (۱۳۵ھ)  
 مجالد بن سعید الہمدانی الکوفی (۱۴۲ھ)  
 عبد الحمید بن جعفر بن عبد اللہ الانصاری (۱۵۳ھ)  
 عبد الرحمن بن عبد العزیز الحنیفی (۱۶۲ھ)  
 محمد بن صالح بن دینار التمار المدنی (۱۶۸ھ)  
 عبد الرحمن بن ابی الزناد (۱۷۴ھ)

اس طبقہ کے اکثر اعلام کا تعلق مدینہ منورہ سے ہے، جو ان واقعات کا مرکز رہا، لہذا اہل مدینہ ان واقعات کے علم کے اعتبار سے دوسروں سے ممتاز تھے۔ اسی بنا پر علم مغازی کی نشر و اشاعت میں اہل مدینہ کا خاص کردار ہے، علم المغازی کے حصول کے

لیے لوگوں نے جہاں مدینہ منورہ کا سفر کیا وہیں اہل مدینہ نے دوسرے علاقوں کی طرف ہجرت کر کے اس علم کی اشاعت کی۔ علم المغازی میں اہل مدینہ کے امتیازی وصف کی صراحت امام اوزاعی کے اس قول سے بھی ہوتی ہے جو انہوں نے امام محمد کی ”السیر الصغیر“ کو دیکھ کر کہا:

وما لاهل العراق والتصنيف في هذا الباب؟ فانه لا علم لهم  
بالسير، ومغازي رسول الله ﷺ واصحابه كانت من  
جانب الشام والحجاز دون العراق، فانها محدثة فتحا۔ (۲)

اس باب میں اہل عراق کی تصنیف کی کیا اہمیت ہے، ان کو سیر کا علم نہیں ہے، رسول اللہ ﷺ اور آپ کے صحابہ کے مغازی تو حجاز اور شام میں وقوع پذیر ہوئے تھے نہ کہ عراق میں۔ اس کی فتح تو ابھی قریب زمانے میں ہوئی ہے۔

امام سرحسی رقم طراز ہیں کہ

جب امام محمد کو امام اوزاعی کی یہ بات معلوم ہوئی تو غصے میں آگئے اور ساری مصروفیات ترک کر کے السیر الکبیر تصنیف کی۔

### الطبقة الثالثة

طبقة التالیف فی السیر والمغازی، و الکتب المفردة  
المختصة بها

وہ لوگ جنہوں نے سیر و مغازی کے فن پر مستقل کتابیں تالیف کیں۔



اس طبقہ کے اعلام:

موسیٰ بن عقبہ بن ابی عیاش المدنی (ت ۱۴۱ھ)

ابوالمعتمر سلیمان بن طرخان التیمی البصری (۱۴۳ھ)

محمد بن اسحاق بن یسار (۱۵۱ھ)

معمر بن راشد نجیح بن عبدالرحمن السندی المدنی (۱۷۰ھ)

یحییٰ بن سعید بن ابان الاموی الکوفی (۱۹۴ھ)

عبداللہ بن وہب المصری (۱۹۷ھ)

محمد بن عمر الواقدی (۲۰۷ھ)

اس طبقہ کی کتب علم سیرت کے لیے مصادر اصلیہ ہیں، اس لیے کہ علم سیرت پر

مبسوط کتب اسی طبقہ کے علمائے تالیف کی ہیں۔ اور پھر ان کے تلامذہ نے ان کی کتب

کے نسخے تیار لیے اور ان کی روایت کی۔

خطیب بغدادی ”تقیید العلم“ میں علم کی کتابی صورت میں تدوین کی علت

بیان کرتے ہوئے لکھتے ہیں:

انما اتسع الناس فی کتب العلم، وعولوا علی تدوینہ فی

الصحف بعد الکراہة لذلك لان الروایات انتشرت، و

الاسانید طالت، واسماء الرجال وکناہم وانسابہم کثرت،

و العبارات بالالفاظ اختلفت، فعجزت القلوب علی حفظ

ما ذکرنا۔ (۳)

روایات پھیل چکی تھیں، اسانید طویل ہو گئی تھیں، رجال کے اسما، کنیتوں

اور ان کے انساب بہت زیادہ ہو گئے تھے، الفاظ کی بنا پر عبارات مختلف ہونے لگی تھیں، لہذا دل ان چیزوں کے یاد کرنے سے عاجز آ گئے تھے، اس لیے لوگوں نے علم کے لکھنے میں گنجائش پیدا کی، اور صحیفوں میں علم کی تدوین پر کمر بستہ ہوئے، حالاں کہ (متقدمین کے ہاں) یہ ناپسندیدہ تھا۔ امام ذہبی ”تذکرۃ الحفاظ“ کے چوتھے طبقے جو کہ تابعین کا تیسرا طبقہ ہے، کے آخر میں لکھتے ہیں:

وشرع الکبار فی تدوین السنن وتالیف الفروع وتصنیف العربیة، ثم کثر ذالک فی ایام الرشید، وکثرت التصانیف، والفوا فی اللغات، واخذ حفظ العلماء ینقص، ودونت الکتب، واتکلوا علیہا، وانما کان قبل ذالک علم الصحابة والتابعین فی الصدور، فہی کانت خزائن العلم لہم رضی اللہ عنہم۔ (۴)

کبار علمائے سنن کی تدوین، فروع کی تالیف اور عربی زبان کی تصنیف کی ابتدا کی، پھر ہارون رشید کے زمانے میں یہ سلسلہ مزید بڑھا اور تصانیف کی کثرت ہو گئی، علمائے لغات میں تالیفات کیں، علما کا حافظہ کم ہونے لگا، کتب مدون ہو گئیں، اور علمائے انہی پر بھروسہ کر لیا، وگرنہ اس سے پہلے صحابہ اور تابعین رضی اللہ عنہم کا علم ان کے سینوں میں تھا، اور ان کے سینے علم کے خزانے تھے۔

”سماخ الاسلام“ میں ۱۴۳ھ کے احوال بیان کرتے ہوئے رقم طراز ہیں

وفي هذا العصر شرع علماء الاسلام في تدوين الحديث والفقہ والتفسير، فصنف ابن جريج التصانيف بمكة، وصنف سعيد بن ابى عروبة، وحماد بن سلمة وغيرهما بالبصرة، وصنف الاوزاعي بالشام، وصنف مالك الموطا بالمدينة، وصنف ابن اسحاق المغازى، وصنف معمر باليمن، وصنف ابو حنيفة وغيره الفقہ والراى بالكوفة، وصنف سفيان الثورى كتاب الجامع، ثم بعد يسير صنف هشيم كتبه، وصنف الليث بمصر وابن لهيعة، ثم ابن المبارك وابو يوسف وابن وهب، وكثر تدوين العلم وتبويبه ودونت كتب العربية واللغة والتاريخ وايام الناس، وقبل هذا العصر كان سائر الائمة يتكلمون على حفظهم او يروون العلم من صحف صحيحة غير مرتبة۔ (۵)

اس زمانے میں علمائے اسلام نے حدیث، تفسیر اور فقہ کی تدوین کا آغاز کیا، ابن جریج نے مکہ میں، سعید بن ابی عروبہ، حماد بن سلمہ وغیرہ نے بصرہ میں اور اوزاعی نے شام میں اور مدینہ میں، مالک نے موطا اور ابن اسحاق نے مغازی کی تصنیف کی، معمر نے یمن میں اور ابوحنیفہ وغیرہ نے کوفہ میں رائے اور فقہ تصنیف کی، اور سفيان ثوری نے کتاب الجامع کی تصنیف کی، اور ان کے کچھ عرصہ بعد ہشیم نے، لیث اور ابن لہیعہ نے

مصر میں، پھر ابن مبارک، ابو یوسف اور ابن وہب نے ایک بڑی مقدار میں علم کی تدوین اور ابواب بندی ہو گئی، عربی، لغت، تاریخ اور ایام الناس کی کتب مدون ہو گئیں، حالاں کہ اس زمانے سے پہلے تمام ائمہ ذہنی یادداشت کی بنا پر بات کرتے تھے، اور غیر مرتب صحیح صحیفوں سے علم کی روایت کرتے تھے۔

### الطبقة الرابعة

طبقة اصحاب كتب الاحكام المتعلقة بالسيرة والمغازي  
وہ لوگ جنہوں نے سیر و مغازی سے متعلقہ احکام پر کتب تالیف کیں۔  
اس طبقہ کے اولین اعلام میں:

ابو عمرو عبد الرحمن بن عمرو بن محمد الاوزاعي (ت ۱۵۷ھ)

ابو اسحاق ابراہیم بن محمد بن الحارث الفزاري (۱۸۵ھ)

محمد بن حسن الشیبانی (۱۸۹ھ)

اس طبقہ کے اعلام نے مغازی سے جہاد اور قتال کے احکام کا استنباط کیا۔ اس باب میں سب سے پہلے امام اوزاعی نے تصنیف کی، امام اوزاعی کی تصنیف کو اصل بنا کر ابو اسحاق ابراہیم بن محمد بن الحارث الفزاري نے اس پر اضافہ کیا۔ اہل عراق میں سے امام محمد بن حسن شیبانی نے پہلے ”السير الصغير“ اور پھر ”السير الكبير“ کی تصنیف کی۔

الطبقة الخامسة

طبقة اصحاب النسخ والزيادات على المصنفات والكتب

المؤلفة

وہ لوگ جنہوں نے سابقہ کتب کے نسخے تیار کیے اور تصنیف و تالیف شدہ

کتابوں پر اضافے کیے۔

اس طبقہ کے اعلام:

یزید بن ابی حبیب المصری (ت ۱۲۸ھ)

ابوالاسود محمد بن عبدالرحمن بن نوفل (۱۳۱ھ)

یونس بن یزید الایلی (۱۵۷ھ)

جریر بن حازم البصری (۱۷۰ھ)

عبدالملک بن محمد بن ابی بکر بن محمد بن عمرو بن حزم (۱۷۶ھ)

علی بن مجاہد الرازی (۱۸۲ھ)

ابراہیم بن سعد بن ابراہیم الزہری (۱۸۳ھ)

ہشیم بن بشیر الواسطی (۱۸۳ھ)

معتز بن سلیمان التیمی (۱۸۷ھ)

سلمہ بن الفضل الابرش الرازی (۱۹۱ھ)

ولید بن مسلم الدمشقی (۱۹۵ھ)

یونس بن بکر الشیبانی الکوفی (۱۹۹ھ)

علم سیرت کی تدوین کے نقطہ نظر سے تابعین کا دور بنیادی اہمیت کا حامل ہے، کیوں کہ اس دور نے صحابہ اور تابعین کے بعد کے دور کے مابین پل کا کردار ادا کیا ہے۔ گویا ائمہ سیرت کا طبقہ ثانیہ جنہوں نے علم سیرت کا استقصا کیا طبقہ اولیٰ اور طبقہ سوم کے درمیان واسطہ ہے اور تیسرے طبقے نے طبقہ دوم کی فراہم کردہ معلومات کی بنا پر ہی سیرت کی طویل کتابوں کی تالیف کی۔ چنانچہ دکتوریسی سلامہ نے دوسرے طبقے کو طبقہ الاصول قرار دیتے ہوئے رقم طراز ہیں:

وهی طبقة الاصول؛ لان معظم مرویات السیر والمغازی جاء من طریق هذه الطبقة اما بالروایة والنقل، او بصیافة الخبر بلفظهم وترتیبهم، وهو الخبر الذی كانوا یتلقونه عن الصحابة، والطبقة الاولى من التابعین، ثم ینخرجونه فی سیاق واحد منتظم مرتب، وهو ما یعد مستهل کتابة التاریخ فی الاسلام، وبداية التمییز بین روایة الحدیث وروایة التواریخ والایخبار۔ (۶)

(دوسرا طبقہ) اصول کا طبقہ ہے، اس لیے کہ سیر و مغازی کی مرویات کا ایک بڑا حصہ اسی طبقہ سے روایت و نقل کے طریقے سے یا وہ خبر انہی کے الفاظ اور ترتیب کے ساتھ خاص شکل میں آئی ہو یعنی وہ خبر جو انہوں نے صحابہ اور کبار تابعین سے حاصل کی پھر اسے تسلسل کے ساتھ منظم اور مرتب کر کے پیش کیا۔ اور یہاں سے اسلام میں تاریخ لکھنے کا آغاز ہوتا

ہے، اور حدیث کی روایت اور تواریخ و اخبار کی روایت کے مابین جداگانہ (اسلوب) کی ابتدا ہوتی ہے۔

امام زہری کے زمانہ میں مغازی کی روایات غیر مرتب صحیفوں سے ایک منظم اور منقح صورت میں منتقل ہو چکی تھیں، اور اسی دور میں مغازی کی روایات سے مختلف علوم کے ائمہ نے اعتنا کیا۔ فقہانے علم الفقہ کا ایک باب بنا کر جہاد کے احکام کا استنباط کیا، جیسا کہ طاہر پٹنی کے اس قول ”کتاب السیر میں مذکور احکام حضور ﷺ کے غزوات میں طریقے سے ماخوذ ہوتے ہیں، اس لیے اسے کتاب السیر کہا جاتا ہے“ سے معلوم ہوتا ہے۔ محدثین نے موضوع اور اسماء الصحابہ کے اعتبار سے کتب حدیث میں مغازی کی روایات درج کیں، اور ائمہ سیرت نے ترتیب زمانی اختیار کرتے ہوئے مغازی کی روایات مرتب واقعات کی شکل میں بیان کیں۔

عروہ بن زبیر کے بعد عبد اللہ بن ابی بکر اور پھر ابن اسحاق نے بھی اپنی کتاب میں ترتیب زمانی کے ساتھ واقعات کا ذکر کیا، اور پھر واقدی، ابن سعد اور دیگر سیرت نگاروں نے اسی منہج کو اختیار کیا۔

اور مغازی کے احوال کے ساتھ ساتھ رسول اللہ ﷺ کے قبل از بعثت اور بعد از بعثت کے احوال کو بھی شامل کیا، اور اس مجموعہ پر سیرت کا اطلاق ہوا۔  
خلیل بن ایبک الصفدی رقم طراز ہیں:

فاول من صنف فی المغازی عروہ بن الزبیر رضی اللہ عنہما، ثم موسیٰ بن عقبہ، ثم عبد اللہ بن وہب، ثم فی السیر ابن اسحاق۔ (۷)

مغازی میں سب سے پہلے عروہ بن زبیر نے تصنیف کی، پھر موسیٰ بن عقبہ نے، اور سیرت میں ابن اسحاق نے تصنیف کی۔

طبقاتِ خمسہ میں سے طبقہ دوم اور طبقہ سوم علم سیرت کے مصادر ہیں، طبقہ دوم اس لیے کہ انہوں نے سیرت کی روایات جمع کی ہیں، اور طبقہ سوم نے ان روایات کو کتب میں جمع کر دیا ہے۔ لہذا بعد کے زمانے کے سیرت نگار انہی کے محتاج اور متبع ہوں گے۔





## حوالہ جات

- (۱) یسری سلامہ، مصادر السیرۃ النبویہ، ص ۷۲
- (۲) سرخسی، شرح السیر الکبیر، بیروت: دارالکتب العلمیہ، ۱۹۹۷ء، ۱/۳
- (۳) بغدادی، احمد بن علی بن ثابت الخطیب، تقیید العلم، دار احیاء السنۃ النبویہ، ۱۹۷۳ء، ص ۶۳
- (۴) ذہبی، ابو عبد اللہ شمس الدین محمد، تذکرۃ الحفاظ، بیروت: دارالکتب العلمیہ، ۱۶۰/۱، ص ۱۶۰
- (۵) ذہبی، ابو عبد اللہ شمس الدین محمد، تاریخ الاسلام، بیروت: دار الغرب، ۲۰۰۳ء، ۳/۷۷۶
- (۶) یسری سلامہ، مصادر السیرۃ النبویہ، ص ۸۴
- (۷) الصفدی: صلاح الدین خلیل بن ایبک، الوافی بالوفیات، ۱/۲۸





## خلاصہ مباحث

- علم سیرت ایک مستقل علم ہے، اگرچہ کتب حدیث اس کے مصادر میں سے ایک مصدر ہے، لیکن مصدریت کی بنا پر کلیتاً اصول حدیث کو اصول سیرت قرار نہیں دیا جاسکتا۔

- سیرت نگار روایات سیرت کی تحقیق کے لیے نقد کے اصول استعمال کرتے تھے اور ان اصول کی بنا پر صحت کے معیار پر پوری اترنے والی روایت اگرچہ محدثین کے ہاں ضعیف ہو، لیکن سیرت نگاروں کے نزدیک صحیح ہو سکتی ہے، جیسے ایک ہی روایت محدثین کے نزدیک ضعیف جب کہ فقہاء کے ہاں صحیح اور قابل استدلال ہوتی ہے۔

- عصر حاضر میں ”صحیح السیرة النبویة“ کے عنوان سے منصف شہود پر آنے والی تالیفات اس اعتبار سے قابل قدر ہیں کہ ان میں صحاح ستہ اور دیگر صحیح احادیث سے سیرت سے متعلقہ معلومات جمع کر دی جاتی ہیں، لیکن اس سے یہ تاثر لینا ایک علمی غلطی ہے کہ دیگر کتب میں سیرت کے مضامین پر مشتمل تمام روایات کی صحت مشکوک ہے۔

- قرآن کریم میں علم سیرت کے بہت سے اصول مذکور ہیں، جن سے استنباط کی ضرورت ہے۔

کتب حدیث اور کتب سیرت کی روایات میں تعارض کی صورت میں علی الاطلاق کتب سیرت کی روایت کو مرجوح قرار نہیں دیا جائے گا، بلکہ متعارض روایات کے درجہ صحت کو دیکھا جائے گا، اس لیے کہ سیرت کی مجمع علیہ روایت بسا اوقات خبر واحد سے بہ اعتبار صحت اقویٰ ہوتی ہے، جیسا کہ گزشتہ ابحاث میں ”صحیح بخاری“ اور ”صحیح مسلم“ کی چند ایسی روایات کو ذکر کیا گیا ہے جو علم سیرت کی روایات سے متعارض ہیں اور محدثین نے یہ بات تسلیم کی ہے کہ ان روایات میں اصحاب سیرت کا موقف زیادہ راجح ہے۔

متعارض روایات کی ترجیح و تطبیق میں ابن عبدالبر، ابن کثیر، ابن سید الناس، ابن حجر کے مناہج سے مستغنی نہیں ہو جاسکتا۔



## مصادر

- ۱- آدمي، علي بن محمد، الاحكام في اصول الاحكام، رياض، دارا لصميمي، ۲۰۰۳ء
- ۲- احمد بن حنبل، مسند احمد، بيروت: مؤسسة الرسالة، ۱۹۹۵ء
- ۳- الازهرى، ابو منصور محمد بن احمد، تهذيب اللغة، مصر: دارالمصرية، سن
- ۴- اصفهاني، ابوالفرج، كتاب الاغانى، بيروت: دارالفكر، سن
- ۵- ابن الاكفاني، محمد بن ابراهيم بن ساعد الانصاري، ارشاد القاصد الى اسنى المقاصد،  
قاہرہ: دارالفكر العربي، سن
- ۶- بخارى، محمد بن اسمعيل، صحيح البخارى، رياض: بيت الافكار الدولية، ۱۹۹۸ء
- ۷- بزار، ابوبكر احمد بن عمرو بن عبد الخالق العنكى، البحر الزخار المعروف بمسند بزار،  
مدينة منوره: مكتبة العلوم والحكم، ۱۹۸۸ء
- ۸- بغدادى، ابوبكر احمد بن على، الفقيه والمتفقه، رياض: دار ابن الجوزى، ۱۹۹۶ء
- ۹- بغدادى، ابوبكر احمد بن على بن ثابت، الكفاية، حيدرآباد دکن: مجلس دائرة المعارف  
العثمانية، ۱۳۵۷ھ
- ۱۰- بغدادى، ابوبكر احمد بن على بن ثابت، الجامع لاخلاق الراوى وآداب السامع،  
رياض، مكتبة المعارف، ۱۴۰۳ھ/۱۹۸۳ء
- ۱۱- بغدادى، احمد بن على بن ثابت الخطيب، تقييد العلم، دار احياء السنة النبوية، ۱۹۷۴ء

- ١٢- بكار، زبير، اخبار الموفقيات، بيروت: عالم الكتب، ١٩٩٦ء
- ١٣- ابوالبقا، ايوب بن موسى الحسيني الكفوي، الكليات، بيروت: مؤسسة الرسالة، ١٩٩٨ء
- ١٤- بيهقي، ابوبكر احمد بن حسين، دلائل النبوة، بيروت: دار الكتب العلمية، ١٣٠٨هـ / ١٩٨٨ء
- ١٥- بيهقي، ابوبكر احمد بن الحسين، السنن الكبرى، بيروت: دار الكتب العلمية، ٢٠٠٣ء
- ١٦- ترندى، ابو عيسى محمد بن عيسى، سنن الترمذى، رياض: بيت الافكار الدولية، سن
- ١٧- تهانوى، محمد على، كشاف اصطلاحات الفنون، بيروت: مكتبة لبنان، ١٩٩٦ء
- ١٨- ابن تيمية، تقي الدين احمد الحراني، مجموعة الفتاوى، مصر: دار الوفاء، ٢٠٠٥ء
- ١٩- الجوهري، اسماعيل بن حماد، الصحاح (تاج اللغة و صحاح العربية)، بيروت: دار العلم للملايين، ١٩٩٥ء
- ٢٠- الجزائري، طاهر الدمشقي، توجيه النظر الى اصول الاثر، حلب: مكتب المطبوعات الاسلامية، ١٩٩٥ء
- ٢١- جصاص، احمد بن علي الرازي، الفصول في الاصول، الكويت: وزارة الاوقاف، ١٩٩٢ء
- ٢٢- حاجي خليفة، مصطفى بن عبدالله، كشف الظنون عن اسامي الكتب و الفنون، بيروت: دار احياء التراث العربي، سن
- ٢٣- ابن حجر، احمد بن علي بن محمد، نزهة النظر في توضيح نخبة الفكر، دمشق: مطبعة الصباح، ٢٠٠٠ء
- ٢٤- ابن حجر، احمد بن علي، هدى السارى، رياض: مكتبة الملك فهد، ٢٠٠١ء
- ٢٥- ابن حجر، احمد بن علي، تهذيب التهذيب، حيدرآباد: مجلس دائرة المعارف النظامية، ١٣٢٦هـ
- ٢٦- ابن حجر، احمد بن علي بن محمد، فتح البارى، بيروت: دار المعرفة، سن
- ٢٧- الحسيني، ابن رجب، كشف الكربة في وصف اهل الغربية، دار ابن رجب، ٢٠٠٢ء
- ٢٨- حميد الله، مقدمة سيرة ابن اسحاق، صط، فاس (المغرب) مطبعة محمد الخامس، ١٩٤٦ء

- ۲۹- ابوحیان، محمد بن یوسف الاندلسی، تفسیر البحر المحیط، بیروت: دارالکتب العلمیہ، ۱۹۹۳ء
- ۳۰- ابن خلدون، عبدالرحمن، تاریخ ابن خلدون، بیروت: دارالفکر، ۲۰۰۱ء
- ۳۱- داناپوری، عبدالرؤف، اصح السیر، کراچی: البشری، ۱۳۳۶ھ/۲۰۱۵ء
- ۳۲- ابوداؤد، سلیمان بن الاشعث، سنن ابی داؤد، ریاض: بیت الافکار الدولیہ، سن
- ۳۳- دہلوی، شاہ عبدالعزیز، عجالہ نافعہ، مترجم و شارح: ڈاکٹر عبدالخلیم چشتی، کراچی: مکتبہ  
الکوثر، ۲۰۱۲ء

- ۳۴- ذہبی، شمس الدین محمد بن احمد، تاریخ الاسلام، بیروت: دارالکتب العربی، ۱۹۹۰ء
- ۳۵- ذہبی، ابو عبداللہ شمس الدین محمد، تذکرۃ الحفاظ، بیروت: دارالکتب العلمیہ، سن
- ۳۶- الرازی، محمد فخر الدین، التفسیر الکبیر (مفاتیح الغیب)، بیروت: دارالفکر، ۱۹۸۱ء
- ۳۷- زبیدی، محمد مرتضیٰ الحسینی، تاج العروس، کویت: مطبع حکومت کویت، ۱۳۸۹ھ/۱۹۶۹ء
- ۳۸- الزرکلی، خیر الدین، الاعلام، بیروت: دارالعلم للملایین، ۲۰۰۲ء
- ۳۹- الزمخشری، جار اللہ ابوالقاسم محمود بن عمر، الکشاف، ریاض: مکتبۃ العبیکان، ۱۹۹۸ء
- ۴۰- سرخسی، احمد بن ابی سہل، اصول السرخسی، بیروت: دارالکتب العلمیہ، ۱۹۹۳ء
- ۴۱- سرخسی، احمد بن ابی سہل، شرح السیر الکبیر، بیروت: دارالکتب العلمیہ، ۱۹۹۷ء
- ۴۲- ابن سعد، الطبقات الکبریٰ، مدینہ منورہ: مکتبۃ العلوم والحکم، ۱۹۸۷ء
- ۴۳- السلمی، محمد بن صالح، السیرۃ النبویۃ، ریاض: دار ابن الجوزی، سن
- ۴۴- سلیمان محمد، اتجاهات التالیف و مناهجہ فی القصص القرآنی، اردن: جامعۃ الیرموک،

### مقالہ پی ایچ ڈی

- ۴۵- السمعانی، ابوسعید عبدالکریم بن محمد بن منصور التمیمی، ادب الاملاء و الاستملاء، بیروت:  
دارالکتب العلمیہ، ۱۳۰۱ھ/۱۹۸۱ء
- ۴۶- سہیلی، عبدالرحمن، الروض الانف، دارالکتب الاسلامیہ، ۱۹۶۷ء

- ٢٧- ابن سيد الناس، محمد بن محمد بن محمد بن سيد الناس، عيون الاثر في فنون المغازي والشمائل والسير، بيروت: دار ابن كثير، سن
- ٢٨- سيوطي، ابوالفضل عبدالرحمن بن ابى بكر، تدريب الراوى، رياض: دار العاصمة، ١٣٢٣هـ
- ٢٩- ابوشهبه، محمد بن محمد، الوسيط في علوم ومصطلح الحديث، جدة: عالم المصرى، سن
- ٥٠- ابن شبة، ابوزيد عمر بن شبة النميرى البصرى، تاريخ المدينة
- ٥١- الصفدى: صلاح الدين خليل بن ايبك، الوافى بالوفيات، بيروت: دار احياء التراث، ٢٠٠٠ء
- ٥٢- ابن صلاح، ابو عمر عثمان بن عبدالرحمن، معرفة انواع علم الحديث، بيروت: دار الكتب العلمية، ٢٠٠٢ء
- ٥٣- الصنعانى، محمد بن اسمعيل الامير الحسنى، توضيح الافكار، مدينة منوره، المكتبة السلفية، سن
- ٥٤- طبرى، ابو جعفر محمد بن جرير، تفسير الطبرى، قاهره: دار بجر، ١٣٢٢هـ / ٢٠٠١ء
- ٥٥- طبرى، ابو جعفر محمد بن جرير، تاريخ الرسل والملوك، قاهره: دار المعارف، سن
- ٥٦- الطناحى، الدكتور محمود محمد، الموجز في مراجع التراجم والبلدان والمصنفات وتعريفات العلوم، قاهره: المكتبة الخانجى، ١٩٨٥ء
- ٥٧- الطيبى، شرف الدين الحسين، الكاشف عن حقائق السنن، رياض: مكتبة نزار مصطفى، ١٩٩٤ء
- ٥٨- ابن عاشور، محمد الطاهر، تفسير التحرير والتنوير، تونس: الدار التونسية للنشر، ١٩٨٣ء
- ٥٩- ابن عبد البر، ابو عمر يوسف بن عبد الله القرطبى، الدرر في اختصار المغازي والسير، قاهره: دار المعارف، سن
- ٦٠- عبدالرزاق هرامس، مصادر السيرة النبوية بين المحدثين والمؤرخين، ٢٠٠٤ء
- ٦١- عواجى، محمد بن محمد، مرويات امام زهرى في المغازي، مدينة منوره: مكتبة الملك فهد، ١٣٢٥هـ / ٢٠٠٣ء



- ٦٢- العوده، سليمان بن حمد، السيرة النبوية في الصحيحين وعند ابن اسحاق، سعودية: ادارة الثقافة والنشر، ١٩٩٣ء
- ٦٣- ابن فارس، ابوالحسين احمد، معجم مقاييس اللغة، بيروت: دارالفكر، سن
- ٦٤- فيروز آبادي، مجد الدين محمد بن يعقوب، القاموس المحيط، بيروت: مؤسسة الرسالة، ٢٠٠٥ء
- ٦٥- فيروز آبادي، مجد الدين محمد بن يعقوب، بصائر ذوى التمييز، قاهره، ١٣١٦هـ/١٩٩٦ء
- ٦٦- ابن قطلوبغا، زين الدين قاسم، خلاصة الافكار شرح مختصر المنار، بيروت: دار ابن كثير، ١٩٩٣ء
- ٦٧- القونوي، قاسم بن عبداللہ الرومي الحنفي، انيس الفقهاء، بيروت: دارالكتب العلمية، ٢٠٠٣ء
- ٦٨- كاندهلوي، محمد ادریس، سيرة المصطفى، دہلی: فرید بک ڈپو، ١٩٩٩ء
- ٦٩- كاندهلوي، مولانا زكريا، تقرير بخاري، كراچي: مكتبة الشيخ، سن
- ٧٠- ابن كثير، عماد الدين اسماعيل بن عمر بن كثير القرشي الدمشقي، البداية والنهاية، دارالجم، ١٩٩٨ء
- ٧١- ابن كثير، عماد الدين ابوالفدا اسماعيل الدمشقي، تفسير القرآن العظيم، قاهره: مؤسسة قرطبة، ٢٠٠٠ء
- ٧٢- لاكائي، ابوالقاسم هبة الله بن الحسن، شرح اصول اعتقاد اهل السنة والجماعة، ١٣١١هـ
- ٧٣- لكهنوي، محمد عبدالحی، ظفر الاماني بشرح مختصر الجرجاني، حلب: مكتب المطبوعات الاسلامية، ١٣١٦هـ
- ٧٤- لكهنوي، مولانا محمد عبدالشكور، مختصر سيرت نبوی، لاہور: المكتبة العربية، سن
- ٧٥- المرصفي، سعد، الجامع الصحيح للسيرة النبوية، قاهره: دار ابن كثير، ٢٠٠٩ء
- ٧٦- مصطفى صبري، موقف العقل والعلم والعالم، بيروت: دار احياء التراث العربي، ١٩٨١ء
- ٧٧- محمد سرور بن نايف، دراسات في السيرة النبوية، برنگھم: دارالارقم، ١٩٨٨ء
- ٧٨- محمد يسري، التجديد في عرض السيرة النبوية، قاهره: دار اليسر، ٢٠٠٩ء

- ٤٩- مزى، جمال الدين ابوالحجاج يوسف، تهذيب الكمال، بيروت: مؤسسة الرسالة، ١٩٩٣ء
- ٨٠- مسلم، ابوالحسن مسلم بن حجاج، صحيح مسلم، رياض: بيت الافكار الدولية، ١٩٩٨ء
- ٨١- ابن منظور، جمال الدين ابوالفضل، لسان العرب، بيروت: دار احياء التراث، ١٩٩٩ء
- ٨٢- ميرٹھی، بدر عالم، ترجمان السنہ، لاہور، سن
- ٨٣- ابن نجيم، زين الدين بن ابراهيم، فتح الغفار بشرح المنار، مصر: مصطفى البابي الحلبي، ١٩٣٦ء
- ٨٤- ابن النديم، ابوالفرج محمد بن ابى يعقوب الوراق، الفهرست، كراچي: نور محمد كارخانہ تجارت، سن
- ٨٥- ندوى، ابوالحسن على، مقدمه معارف الحديث از مولانا منظور نعماني، لکھنؤ: کتب خانہ الفرقان، ١٩٤٨ء
- ٨٦- النملہ، عبدالکریم بن علی الدكتور، المہذب فی اصول الفقہ المقارن، رياض: مکتبۃ الرشید، ١٩٩٩ء
- ٨٧- النيسابورى، ابو عبد الله محمد بن عبد الله الحاكم، معرفة علوم الحديث، بيروت: دار ابن حزم، ٢٠٠٣ء
- ٨٨- ابن هشام، ابو محمد عبد الملك، سيرة النبي، طنطا: دار الصحابة للتراث، ١٩٩٥ء
- ٨٩- ابن هشام، ابو عبد الله محمد بن عبد الله جمال الدين بن يوسف ابن احمد بن عبد الله بن هشام الانصارى، اوضح المسالك الى الفية ابن مالك، بيروت: المکتبۃ العصریہ، سن
- ٩٠- ابن همام، كمال الدين محمد بن عبد الواحد، التحرير فى اصول الفقہ، مصر: مصطفى البابي الحلبي، ١٣٥١ھ
- ٩١- ياسر بن احمد نور، مصادر السيرة النبوية بين المحدثين والمؤرخين، ٢٠٠٤ء
- ٩٢- يسرى، محمد يسرى سلامه، مصادر السيرة النبوية، قاہرہ: دار الندوہ، ١٣٣١ھ



## محقق - ایک نظر میں

- نام : عثمان غنی
- پیدائش : ۱۲ فروری ۱۹۸۷ء
- والد : فضل دین انجم
- تعلیم : ۱- حفظ قرآن (مدرسہ تعلیم القرآن)
- ۲- درس نظامی (جامعہ دارالقرآن، مسلم ٹاؤن، فیصل آباد)
- ۳- تخصص فی علوم الحدیث، جامعہ بنوری ٹاؤن، کراچی
- ۴- ایم اے، اصول الدین، انٹرنیشنل اسلامک یونیورسٹی، اسلام آباد
- ۵- ایم فل، علوم اسلامیہ، جی سی یونیورسٹی، فیصل آباد
- ۸- الاجازۃ العالیہ فی علوم القرآن والحدیث
- از مولانا ڈاکٹر عبدالحلیم نعمانی
- نقش بندیہ - پیر ناصر الدین خاکوانی
- سلسلہ تصوف :



5  
6  
17  
18  
19

## آثار مطبوعہ ”دارالاسلام“

عقائد (متون)

- 1- کتاب التوحید: امام اہل سنت سیدنا امام ابو منصور محمد ماتریدی رحمۃ اللہ علیہ
- 2- عقائد حنفیہ (فقہ اکبر، کتاب الوصیۃ): امام اعظم ابو حنیفہ رحمۃ اللہ علیہ مترجم: مفتی غلام معین الدین نعیمی
- 3- عقیدہ طحاویہ: امام ابو جعفر احمد بن محمد طحاوی رحمۃ اللہ علیہ مترجم: مولانا محمد نجم الدین رحمۃ اللہ علیہ
- 4- عقائد نظامیہ (نظام العقائد): مولانا فخر الدین چشتی نظامی رحمۃ اللہ علیہ مترجم: مولانا دوست محمد اجمیری
- 5- احسن الکلام فی تحقیق عقائد الاسلام: مولانا عبد القادر بدایونی رحمۃ اللہ علیہ مترجم: دلشاد احمد قادری
- 6- عقائد نوری (العسل المصنّف فی عقائد ارباب سنۃ المصطفیٰ): شاہ ابوالکھسین احمد نوری مارہروی رحمۃ اللہ علیہ
- 7- عقائد رضویہ (اعتماد الاحباب، عقائد حقہ اہل سنت و جماعت): امام احمد رضا بریلوی رحمۃ اللہ علیہ
- 8- مسلک ارباب حق: مولانا شاہ وجیہ الدین احمد رام پوری رحمۃ اللہ علیہ مقدمہ: ڈاکٹر ثار احمد فاروقی

علم الکلام

- 9- افضلیت سیدنا صدیق اکبر پر اجماع امت: فیصل خان
- 10- من هو معاویہ؟: مولانا قاری محمد لقمان
- 11- دفاع سیدنا امیر معاویہ: شیخ حیات سندھی، علامہ پرہاروی، عبد القادر بدایونی، غلام رسول قاسمی
- 12- عقائد خیوریہ (ایمان آباے مصطفیٰ): حضرت مولانا خیر الدین خیوری دہلوی
- 13- البوارق المحمدیہ مع احقاق الحق و ابطال الباطل: حضرت مولانا شاہ فضل رسول بدایونی رحمۃ اللہ علیہ
- 14- نجم الرحمن: علامہ حافظ غلام محمود پپلا نوی گولڑوی رحمۃ اللہ علیہ تحقیق: محمد نعیم عباس، محمد قلندر خان
- 15- عرفان مذہب و مسلک مع عرفان حقیقت: علامہ سلیم اختر مصباحی

مناظرہ

- 16- فیضیہ (علم مناظرہ): مولانا فیض الحسن سہارن پوری رحمۃ اللہ علیہ
- 17- تین تاریخی بحثیں مع مکالمہ کاظمی و مودودی: مولانا ڈاکٹر غلام جابر شمس مصباحی
- 18- اثبات المولد و القیام: حضرت شاہ احمد سعید مجددی رحمۃ اللہ علیہ مترجم: مولانا محمد رشید نقشبندی

تحقیق

- 19- مولود کعبہ کون؟: مولانا قاری محمد لقمان

## تنقید

- 39- دعوت و تبلیغ کی راہیں مسدود کیوں؟: ذیشان احمد مصباحی  
40- دعوت دین کے جدید تقاضے: محمد ناصر مصباحی، دیباچہ: مولانا عون محمد سعیدی

## تاریخ

- 41- الثورة الهندية: علامہ فضل حق خیر آبادی رحمۃ اللہ علیہ، تحقیق: ڈاکٹر قمر النساء

## ادب

- 42- دیوان فضل الحق الخیر آبادی، تحقیق: د. سلمہ سہول / د. خالق داد ملک  
43- اسکندر نامہ (بڑی): نظامی گنجوی  
44- شرح محمدیہ (شرح زلیخا): مولوی محمد گھلوی رحمۃ اللہ علیہ  
45- نور ایمان (دیوان): مولانا محمد عبد السمیع بیدل رام پوری رحمۃ اللہ علیہ  
46- مدحت امام زین العابدین رحمۃ اللہ علیہ: فرزدق نسیمی، تقدیم و ترجمہ: مولانا اسید الحق قادری  
47- تضمینات رازی (برکلام امام احمد رضا): میرزا امجد رازی

## لسانیات

- 48- البینین: پروفیسر علامہ سید محمد سلیمان اشرف بہاری رحمۃ اللہ علیہ

## متفرق

- 49- رسائل مولانا خیر الدین دہلوی رحمۃ اللہ علیہ (والد ابوالکلام آزاد)، مرتب: محمد رضا الحسن قادری  
50- تحقیق و تفہیم (مجموعہ مقالات): مولانا اسید الحق محمد عاصم قادری بدایونی رحمۃ اللہ علیہ  
51- فکر و نظر کے درپے: مولانا ڈاکٹر غلام زرقانی

## منطق و فلسفہ

- 51- میرا ساغوجی: اشیر الدین ابہری و میر سید شریف جرجانی، محشی: محمد گھلوی و مفتی عبداللہ ٹونگی  
52- شرح المرقاة: عبد الحق خیر آبادی، مع: رسالہ فی الوجود الرابطی: برکات احمد ٹونگی  
53- شرح الحواشی الزاہدیہ علی ملا جلال: علامہ عبد الحق خیر آبادی رحمۃ اللہ علیہ  
54- زبدۃ الحکمتہ: علامہ عبد الحق خیر آبادی رحمۃ اللہ علیہ، مرتبہ: محمد عبد الشاہد خان شروانی

## نحو

- 55- تحفہ سلیمانی (حاشیہ بر تکلمہ ملا عبد الغفور): علامہ حافظ غلام محمود پپلا نوی گولڑوی رحمۃ اللہ علیہ

## سوانح و تذکار

- 20- مناقب الجبیب: خواجہ حاجی محمد نجم الدین سلیمانی رحمۃ اللہ علیہ مترجم: مولانا محمد رمضان فاروقی
- 21- تجلیاتِ قطب عالم حضرت شیخ عبدالقدوس گنگوہی رحمۃ اللہ علیہ: مولانا مفتی ثار احمد اشرفی
- 22- مناقب احمدیہ و مقامات سعیدیہ: شاہ محمد مظہر مجددی مدنی رحمۃ اللہ علیہ، مقدمہ: محمد اقبال مجددی
- 23- احوال و آثار شاہ آل احمد اچھے میاں مارہروی رحمۃ اللہ علیہ: اسید الحق قادری و مجاہد الدین بدایونی
- 24- علامہ غلام رسول سعیدی رحمۃ اللہ علیہ - حیات و خدمات: شگفتہ جبین، ڈاکٹر محمد ہمایوں عباس شمس
- 25- علامہ محمد اشرف سیالوی رحمۃ اللہ علیہ - حیات و خدمات: پروفیسر امجد منیر، ڈاکٹر ہمایوں عباس شمس
- 26- تذکرہ سنوسی مشائخ: عابد حسین شاہ پیرزادہ
- 27- تذکرہ مشائخ مجددیہ افغانستان: پروفیسر حسن بیگ مجددی، ڈاکٹر محمد ہمایوں عباس شمس
- 28- ماہ نامہ جام نور، دہلی/عالم ربانی (مولانا اسید الحق قادری) نمبر
- 29- مجلہ ”حجۃ الاسلام“، لاہور/علامہ اشرف سیالوی نمبر
- تصوف (وحدۃ الوجود)

- 30- الروض المجدود: علامہ فضل حق خیر آبادی رحمۃ اللہ علیہ، مترجم: حکیم سید محمود احمد برکاتی رحمۃ اللہ علیہ
- 31- فیصلہ حضرت شاہ عبدالعزیز محدث دہلوی رحمۃ اللہ علیہ، ترجمہ و شرح: مولانا مشتاق احمد انیسٹھوی رحمۃ اللہ علیہ

## سیرت

- 32- علوم السیرۃ - اصول و مصطلحات: مولانا عثمان غنی نعمانی
- 33- مباحث سیرت - تبیان القرآن کی روشنی میں: اختر حسین، ڈاکٹر محمد ہمایوں عباس شمس

## حدیث

- 34- حدیث افتراقِ امت تحقیقی مطالعہ کی روشنی میں: مولانا اسید الحق قادری رحمۃ اللہ علیہ
- 35- تفسیر و حدیث میں ہندوستان کا تذکرہ: میر غلام علی آزاد بلگرامی، مترجم: ڈاکٹر علیم اشرف جاسی

## جرح و تعدیل

- 36- توثیق صاحبین: فیصل خان

## اصول

- 37- اصول الرشاد جمع مبانی الفساد: مولانا نقی علی خان بریلوی رحمۃ اللہ علیہ، تحقیق: مفتی محمد اسلم رضا
- 38- حق و باطل کا فیصلہ (فیصل المتفرقہ): امام غزالی رحمۃ اللہ علیہ، مترجم: مفتی دلشاد احمد قادری

# مباحث شہرت

## تبیان القرآن کی روشنی میں

تحقیق

نور حسین

ڈاکٹر محمد جمالیوں عباس شمس

دارالاسلام



سیرت اور اصول سیرت پر اردو میں پہلی کتاب

# علوم السیرة

اصول ومصطلحات

پیش لفظ

ڈاکٹر محمد حسین منظر صدیقی

تحقیق

مولانا عثمان غنی نعمانی

دارالاسلام